

आनन्दाश्रम संस्कृतग्रन्थावलिः ।

ग्रन्थाङ्कः २०

श्रीमद्विद्यारण्यविरचितः

जी व न्मु क्ति वि वे कः ।

नूतनेयमङ्कनावृत्तिः । इ. स. १९७८

मूल्यं—दशरूप्यकाः ( रु. १०-०० )

117

1951

1951

1951

1951

1951

MUNSHIRAM  
MANOHARLAL  
NEW DELHI, INDIA



आनन्दाश्रमसंस्कृतग्रन्थावलिः ।

ग्रन्थाङ्कः २०

श्रीमद्विद्यारण्यविरचितः

# जी व न्मु क्ति वि वे कः ।

एतत्पुस्तकम्

वे. शा. सं. पणशीकरोपाह्वैर्वासुदेवेशाल्लिभिः संशोधितम् ।

तच्च

श्रीमान् गणपतराव यादवराव नातू एम्. ए.

इत्येतैः

आनन्दाश्रमस्य कार्यकारीविश्वस्तैः

मुद्रयित्वा प्रकाशितम् ।

नूतनेयमङ्कनावृत्तिः । इ. स. १९७८

( शकाब्दाः १९०० )

अस्य सर्वेऽधिकाराः राजशासनानुसारेण स्वायत्तीकृताः ।

मूल्यं—दशरूप्यकाः ( रु. १०-०० )

विश्व-सत्य-संग्रह-सभा

०६ : अथर्ववेद

अथर्ववेद-संग्रह-सभा

। : क ई नि की हु र चि

अथर्ववेद

। अथर्ववेद : विश्व-सत्य-संग्रह-सभा : ०६ : अथर्ववेद

। अथर्ववेद

। अथर्ववेद : विश्व-सत्य-संग्रह-सभा : ०६ : अथर्ववेद

। अथर्ववेद

। अथर्ववेद : विश्व-सत्य-संग्रह-सभा : ०६ : अथर्ववेद

। अथर्ववेद : विश्व-सत्य-संग्रह-सभा : ०६ : अथर्ववेद

१०९१ : अथर्ववेद : विश्व-सत्य-संग्रह-सभा : ०६ : अथर्ववेद

( ००९१ : अथर्ववेद )

अथर्ववेद : विश्व-सत्य-संग्रह-सभा : ०६ : अथर्ववेद

००९१ : अथर्ववेद : विश्व-सत्य-संग्रह-सभा : ०६ : अथर्ववेद



## जीवन्मुक्तिविवेकस्य भूमिका ।

जीवन्मुक्तिविवेकेन बन्धं हार्दं निवारयन् ।  
मुमर्थमखिलं देयाद्विद्यातीर्थमहेश्वरः ॥

इह खलु संसारे मुक्ता मुमुक्षवो विषयिणः पामराश्चेति चतुर्विधा जना उप-  
लभ्यन्ते । मुक्तानां प्राप्तव्य[स्य] प्राप्तत्वान्न काऽपीतिकर्तव्यता, तदनुकूल उद्यम-  
श्चोपयुज्यते । पामरा विषयिणश्च ज्ञानहीनत्वादनधिकारिण एव । परिशेषाद-  
ज्ञानतमोनिवर्तकेऽस्मिन्वेदान्तशास्त्रे मुमुक्षव एवाधिक्रियन्ते । मुमुक्षुलक्षणं  
चान्यत्र द्रष्टव्यम् । तादृशानां मुमुक्षूणां ज्ञानप्राप्तिपूर्वकमात्मविज्ञानेन पाञ्चभौ-  
तिकशरीरपातानन्तरं मुक्तिः स्यादेव । परंच \*ज्ञातव्यस्याऽऽत्मनः प्राप्तिसम-  
कालमेव प्रतिबन्धकस्याज्ञानस्य निवृत्त्या मुक्तिसुखं लभ्यतामिति विचार्य  
परमकारुणिकैः पूर्वाचार्यैः शरीरधारणेऽपि सति तत्त्वज्ञानानन्तरं “ ज्ञानादेव  
तु कैवल्यम् ” इति श्रुतेर्ज्ञानप्राप्तिक्षण एव मुक्तिरुक्ता, सैव जीवन्मुक्तिरित्यु-  
च्यते । सा च विभिन्नासूपनिषत्सु श्रीमद्भगवद्गीतासु च तेषु तेषु स्थलेषु संक्षे-  
पतो विस्तरतश्च प्रतिपादिता । तदुपयोगितया संन्यासाश्रमोऽपि पराशरमाध-  
वीयादिषु विस्तरेण प्रपञ्चितः । तथाऽपि तेषां ग्रन्थानां बहुत्वादुद्धृत्वाच्चा-  
ल्पायासेनैव मुमुक्षूणां जीवन्मुक्तिस्वरूपज्ञानं भूयादिति विचार्य परमकृपालवो  
वीरबुक्कभूपालसाम्राज्यधुरंधराः श्रीमत्सायणमाधवाचार्या एव स्वयं चतुर्थाश्र-  
मस्वीकरणोत्तरं पूर्वप्रणीतैरपि ज्योतिर्वैद्यधर्मशास्त्रव्याकरणमीमांसावेदान्तग्रन्थै-  
रपरितुष्टान्तःकरणाः स्वकृतेभ्यस्तेभ्यस्तेभ्यो ग्रन्थेभ्यः सारमाकलय्य, तथा केव-  
लमर्थतः पठितनिगमशिरोभागभूतायाः श्रीमद्भगवद्गीतायाः, तथा एवंगुणगण-  
विशिष्टाच्छ्रीराममनुलक्ष्य वसिष्ठप्रचोदिताद्योगवासिष्ठात्, तथा श्रीमच्छुक्रादिप-  
रमहंसास्वादिताग्निगमकल्पतरुफलभूताच्छ्रीमद्भगवताच्च स्वप्रतिपिपादयिषित-  
विषयसाधनीभूतानि प्रमाणवचनान्युद्धृत्य च तमिममन्वर्थनामानं संन्यासवि-  
षयविभागदर्शकं जीवन्मुक्तेर्विलक्षणसुखाविर्भावविलसद्भाषितं मोक्षनिश्रेणीभूतं  
जीवन्मुक्तिविवेकारख्यं ग्रन्थं समचीकृपन् ॥

\* ज्ञातव्यं च—“ किं कारणं ब्रह्म कुतः स्म जाता जीवाम केन क्व च संप्रतिष्ठाः ।

आधिष्ठिताः केन सुखे तरेषु वर्तामहे ब्रह्मविदो व्यवस्थाम् ” इति ।

अपि च—“ एतज्ज्ञेयं नित्यमेवाऽऽवर्तमानं नातः परं वेदितव्यं हि किञ्चित् । भोक्ता भोग्यं  
प्रेरितारं च मत्वा सर्वं प्रोक्तं तैः ब्रह्म एतत् ” इति । (कृष्णयजुः श्वे० अ० १ )



सन्ति चास्मिन्कृतनामसद्वक्त्रकलानि जीवन्मुक्तिप्रमाणप्रकरणम् (१), वासनाक्षयप्रकरणम् (२), मनोनाशप्रकरणम् (३), स्वरूपसाधन (सिद्धिप्रयोजन)-प्रकरणम् (४), विद्वत्संन्यासरूपणप्रकरणम् (५), इति चाव्यभिचारेण धृतनामसद्वक्षविषयप्रतिपादकानि पञ्च प्रकरणानि ।

संप्रति ह्येतद्ग्रन्थप्रणेतृणामखिलविद्यानिकरपारदृश्वनां ग्रन्थनिर्मात्रग्रेसराणां श्रीमद्विद्यारण्यस्वामिनां जन्मप्रादुर्भावः १३०० त्रयोदशशततमे शालिवाहन-शाकेऽभूदिति कैश्चित्चोपलब्धताम्रपट्टानुसारेण १३१३ त्रयोदशाधिकत्रयोदश-शततमे शाकेऽभवदिति त्रयोदशवर्षान्तरेणाऽऽकलितः । तथा च ये ग्रन्थकर्तृशिरोमणयः सायणमाधवाचार्या इति विस्मयरप्रथाः पूर्वाश्रमे त एवानन्तरं विद्यारण्येत्यपि धिया चतुर्थाश्रमे विराजमाना बभूवुरिति प्रसिद्धिः । कैश्चित् तेभ्यः पृथगेवैमे, इति निर्मूलोऽपि तर्कः समुद्भाविताः, तत्प्रामाण्ये मतभेदेन विवदमानत्वादास्तामेतद्विषयस्य राज्ञान्तविचारणाशुष्कप्रयासेन, असारेण तद्विवेचनेन च ।

उत्तराश्रमस्वीकरणोत्तरं कदाचित्काशीक्षेत्रे श्रीमद्वेदव्यासान्प्रसाद्य स्वसंकलितानि श्रुतिभाष्याणि शुद्धाशुद्धविवेचनाय तान्प्रत्यददुः । तैरपि पाङ्कालोचनेन सर्वथैवेषां भाष्याणां निर्दोषत्वमालोच्य सादरमेषां श्रीविद्यारण्य इत्यभिधा प्रतिष्ठापिता वर्वर्ति लोकेषु इतीयमाख्यायिका । तदुत्तरं च स्वस्य जागरूके जीवन्मुक्तत्वेऽपि वर्णभाक्क्रमप्राप्तां जारटीमवस्थामाकलय्य तदानीं पर्यटनासामर्थ्यान्निजगुर्वनुज्ञया श्रीमच्छंकराचार्यस्थापितदक्षिणदिग्गतशृङ्गेरी-मठाधिपत्यमुररीकृत्य श्रीजगद्गुरुशंकरावतारपरिशिष्टमनेकमतखण्डनपूर्वकमव्याहृतं श्रुतिर्मागप्रचयं [वि]तस्तरुः । तदलममितगुणानामेषां गुणप्रपञ्चनेन । विशेषस्तु (पं तु) विद्वद्वराः इस्लामपुरकरोपाह्वयामनशास्त्रिण आनन्दाश्रममुद्रितरुद्र-भाष्यप्रस्तावनायां यथावत्समययुजन्स तत एवावगन्तव्यः ॥

अस्य शोधनसमये संकलितानां पण्णामादर्शपुस्तकानां क्रमः । तेषु च चत्वारि पुण्यपत्तनस्थानन्दाश्रमाधिपतिभिः आपटे इत्युपाधैर्महादेव चिमणाजी इत्येतैर्दत्तानि । तत्क्रमश्चेत्तम्—

(क.) इति संज्ञितम्—रा. रा. रघुनाथराव नगरकर इत्येतैः पुण्यपत्तननिवासि-भिर्दत्तम् । तल्लेखनकालशाकः १७०४ शुभकृत्तमामाब्दः ।

(ख.) इति संज्ञितम्—वे. शा. वामनबुवा मठाधिकारी इत्येतेषां चोपदे-संस्थानवासिनाम् ।



(ग.) इति संज्ञितम्—रा. रा. मोरोवादादाफडणीस इत्येतैः पुण्यपत्तनवासि-  
भिर्दत्तम् । तच्छकादि १६९१ विरोध्यब्दे पौष शु० ३ इति ।

(घ.) इति संज्ञितम्—रा. रा. किवेसाहेव इत्येतैर्दत्तम् । तत्कालः संवत् १८२८

(ङ.) इति संज्ञितम्—रा. रा. ज्येष्ठाराममुकुन्दजी इत्येतेषां मुम्बापुरवासिनां  
काश्यां मुद्रितम् । तत्कालः संवत् १९३७ इति ।

(च.) इति संज्ञितम्—वे. शा. वामनशास्त्रि इस्लामपुरकर इत्येतैः प्रथमप्रकरण-  
हीनमप्यतीव शुद्धतरमेकं दत्तम् । तत्कालशाकः १७९५ ।

तदेतेषां पुस्तकानामाकलनेन यथाधिषणं मया यथावत्संशोधितोऽयं  
ग्रन्थस्तथाऽप्यस्य शोधनावसरेऽनवधानतो ह्यदोषाच्च कचन मुद्रणकर्मनियुक्तानां  
दौर्लक्ष्येण च यदत्र स्खलितानि तथाऽपि—

दोषदुष्टमिदमित्यवज्ञया हातुमिच्छत न जातु साधवः ।

शैवलं किल विहाय केवलं निर्मलं किमु न पीयते जलम् ॥

इतिसाधुक्षुण्णपदव्यवलम्बिनो निसर्गदयालवः परिश्रमविदः कोविदा  
मानुषशेमुषीसुलभानि स्खलितानि दयार्द्रदृष्ट्या तत्र तत्र परिशोधनेन क्षमापय-  
न्तिवति साञ्जलिवन्धं सविनयमभ्यर्थयते ।

पणशीकरोपाहो

वासुदेवशास्त्रिशर्मा

एतद्ग्रन्थस्य प्रथममुद्रणावृत्तिसमये शोधनकर्त्रादीनां प्रमादाद्यानि स्खलितान्यभवे-  
स्तानि प्रस्तुतद्वितीयमुद्रणावृत्तिसमये पूर्वं संशोधितस्याप्यस्य ग्रन्थस्य पुनः सूक्ष्मया  
दृष्ट्याऽऽनन्दाश्रमस्थपण्डितैः संशोधनं कारयित्वा प्रायोऽपाकृतानि । अयं च प्रयासः  
कियान्सफल इत्येतद्ग्रन्थवाचकैरेव प्रत्यक्षीकरणीयमिति सविनयं प्रार्थयते—

आनन्दाश्रमसंस्थाव्यवस्थापकः

हरि नारायण आपटे.





॥ श्रीः ॥

ॐ तत्सद्ब्रह्मणे नमः ।

श्रीमद्विद्यारण्यमुनिविरचितः  
जीवन्मुक्तिविवेकः ।

तत्र प्रथमं जीवन्मुक्तिप्रमाणप्रकरणम् ।

यस्य निःश्वसितं वेदो यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ १ ॥  
चक्ष्ये विविदिषान्यासं विद्वन्व्यासं च भेदतः ।  
हेतू विदेहमुक्तेश्च जीवन्मुक्तेश्च तौ क्रमात् ॥ २ ॥  
संन्यासहेतुर्वैराग्यं यदहर्विरजेत्तदा ।  
प्रव्रजेदिति वेदोक्तेस्तद्भेदस्तु पुराणगः ॥ ३ ॥  
विरक्तिर्द्विविधा प्रोक्ता तीव्रा तीव्रतरेति च ।  
सत्यामेव तु तीव्रायां न्यसेद्योगी कुटीचके ॥ ४ ॥  
शक्तो बहूदके तीव्रतरायां हंससंज्ञिते ।  
मुमुक्षुः परमे हंसे साक्षाद्विज्ञानसाधने ॥ ५ ॥  
पुत्रदारगृहादीनां नाशे तात्कालिकी मतिः ।  
धिवसंसारं इतीदृक्स्याद्विरक्तेर्मन्दता हि सा ॥ ६ ॥  
अस्मिञ्जन्मनि मा भूवन्पुत्रदारादयो मम ।  
इति या सुस्थिरा बुद्धिः सा वैराग्यस्य तीव्रता ॥ ७ ॥  
पुनरावृत्तिसहितो लोको मे माऽस्तु कश्चन ।  
इति तीव्रतरत्वं स्यान्मन्दे न्यासो न कोऽपि हि ॥ ८ ॥  
यात्राद्यशक्तिशक्तिभ्यां तीव्रे न्यासद्वयं भवेत् ।  
कुटीचको बहूदश्चेत्युभावेतौ त्रिदण्डिनौ ॥ ९ ॥  
द्वयं तीव्रतरे ब्रह्मलोकमोक्षविभेदतः ।  
तल्लोके तत्त्वविद्धंसो लोकेऽस्मिन्परहंसकः ॥ १० ॥

१ ग. घ. निश्चसितं । २ घ. 'दा मायया योऽखि' । ३ ग. 'हेतु वै' । ४ ग. 'क्ते तद्भे' ।  
५ घ. पुराणतः । ६ ग. शक्तौ । ७ क. ख. ग. घ. 'रमिती' । ८ घ. न कश्चन । ९ ड.  
हि । बत्रा । १० ड. 'द्वंसलो' ।



एतेषां तु समाचाराः प्रोक्ताः पाराशरस्मृतौ ।

व्याख्यानेऽस्माभिरत्रायं परहंसो विविच्यते ॥ ११ ॥

जिज्ञासुर्ज्ञानवांश्चेति परहंसो द्विधा मतः ।

प्राहुर्ज्ञानाय जिज्ञासोन्यासं वाजसनेयिनः ॥ १२ ॥

प्रवाजिनो लोकमेतैमिच्छन्तः प्रव्रजन्ति हि ।

एतस्यैवार्थस्तु गद्येन वैक्ष्यते मन्दबुद्धये ॥ १३ ॥

लोको हि द्विविधः, आत्मलोकोऽनात्मलोकश्चेति । तत्राऽऽत्मलोकस्य त्रैविध्यं बृहदारण्यके तृतीयाध्याये श्रूयते—“अथ त्रयो वाव लोका मनुष्यलोकः पितृलोको देवलोक इति । सोऽयं मनुष्यलोकः पुत्रेणैव जय्यो नान्येन कर्मणो कर्मणा पितृलोको विद्यया देवलोकः ” इति । आत्मलोकश्च तत्रैव श्रूयते—“यो ह वा अस्माल्लोकात्स्वं लोकमदृष्ट्वा प्रैति स एनमविदितो न भुनक्ति” इति । “आत्मानमेव लोकमुपासीत स य आत्मानमेव लोकमुपास्ते न हास्य कर्म \*क्षीयते ” इति च । यो मांसादिकपिण्डलक्षणात्स्वलोकं परमात्माख्यमहं ब्रह्मास्मीत्यविदित्वा म्रियते स स्वलोकः परमात्माऽविदितोऽविद्ययाऽव्यवहितः सन्नेनमवेत्तारं प्रेतं मृतं न भुनक्ति शोकमोहादिदोषापनयनेन न पालयति । उपासकस्य ह निश्चितं कर्म न क्षीयत एकफलदानेनोपक्षीणं न भवति । कामितसर्वफलं मोक्षं च ददातीत्यर्थः । षष्ठाध्यायेऽपि—“+किमर्थं वयमध्वेष्यामहे किमर्थं वयं यक्ष्यामहे किं प्रजया करिष्यामो येषां नोऽयमात्माऽयं लोक इति । ये=प्रजामीश्वरे ते श्मशानानि भेजिरे । ये प्रजा नेश्वरे तेऽमृतत्वं हि भेजिरे ” । एवं सति एतमेव प्रवाजिनो लोकमिच्छन्तः प्रव्रजन्तीत्यत्राऽऽत्मलोको विवक्षित इति गम्यते । स वा एष महानज आत्मेति प्रक्रान्तस्याऽऽत्मन एतच्छब्देन परामृष्टत्वात् । लोक्यतेऽनुभूयत इति लोकः । तथा चाऽऽत्मानुभवमिच्छन्तः प्रव्रजन्तीति श्रुतेस्तात्पर्यार्थः संपद्यते । स्मृतिश्च—

“ब्रह्मविज्ञानलाभाय परहंससमाह्वयः ।

शान्तिदान्त्यादिभिः सर्वैः साधनैः सहितो भवेत् ॥ ” इति ॥

इह जन्मनि जन्मान्तरे वा सम्यगनुष्ठितैर्वेदानुवचनादिभिरुत्पन्नया विविदिषया संपादितत्वादयं विविदिषासंन्यास इत्यभिधीयते । अयं च वेदनहेतुः ।

\* ग. घ. पुस्तकयोः क्षीयत इति चेत् आरभ्य, षष्ठाध्यायेऽपीत्येतदन्तःपाती प्रन्थो न विद्यते । + क. ख. ग. घ. पुस्तकेषु किमर्थमित्यारभ्य किं प्रजयेत्येतदन्तर्वर्ती विषयो नहि । = क. ख. ग. घ. पुस्तकेषु ये प्रजामित्यतो भेजिरेवधिको प्रन्थो न विद्यते ।

१ ड. ‘पां सुस’ । २ ड. ‘तदिच्छ’ । ३ क. ख. घ. ‘स्यार्थं तु ग’ । ४ घ. वक्ष्ये मन्दबुद्धे । ५ ग. ‘णा पि’ । ६ घ. हास्याऽऽयुः क्षी’ । ७ क. ‘नेवम’ । ८ ग. ‘विज्ज्ञान’ ।



संन्यासो द्विविधः, जन्मापादककाम्यकर्मादित्यागमात्रात्मकः प्रैषोच्चारणपूर्वक-  
दण्डचारणाद्याश्रमरूपश्चेति ।

“ \*पुंजन्म लभते माता पत्नी च प्रेषमात्रतः ।

ब्रह्म नष्टं सुशीलश्च ज्ञानं चैतत्प्रभावतः ॥ ”

त्यागश्च तैत्तिरीयादौ श्रूयते—“ न कर्मणा न प्रजया धनेन त्यागेनैके  
अमृतत्वमानशुः ” इति । अस्मिंश्च त्यागे स्त्रियोऽप्यधिक्रियन्ते । × भिक्षुकीत्य-  
नेन स्त्रीणामपि प्राग्विवाहाद्वा वैधव्यादूर्ध्वं संन्यासेऽधिकारोऽस्तीति दर्शि-  
तम् । तेन भिक्षाचर्यं, मोक्षशास्त्रश्रवणम्, एकान्त आत्मध्यानं च ताभिः कर्तव्यं,  
त्रिदण्डादिकं च धार्यम् । इति मोक्षधर्मे चतुर्थरीटीकायां सुलभाजनकसंवादः ।  
शारीरकभाष्ये वाचक्रवीत्यादि श्रूयते । देवताधिकरणन्यायेन विधुरस्याधिका-  
रप्रसङ्गत्वेन तृतीयाध्याये चतुर्थपादे । अत एव मैत्रेयीवाक्यमाम्नायते—  
“ येनाहं नामृता स्यां किमहं तेन कुर्यां यदेव भगवन्वेत्थ तदेव मे ब्रूहि ”  
इति । ब्रह्मचारिगृहस्थवानप्रस्थानां केनचिन्निमित्तेन संन्यासाश्रमस्वीकारे  
प्रतिवद्धे सति स्वाश्रमधर्मेष्वनुष्ठीयमानेष्वपि वेदनार्थो मानसः कर्मादित्यागो  
न विरुध्यते । श्रुतिस्मृतीतिहासपुराणेषु लोके च तादृशां तत्त्वविदां बहूनामु-  
पलम्भात् । यस्तु दण्डधारणादिरूपो वेदनहेतुः परमहंसाश्रमः स पूर्वैराचार्यै-  
र्वहुधा प्रपञ्चित इत्यस्माभिरुपरम्यते ॥ इति विविदिषासंन्यासः ॥

अथ विद्वत्संन्यासं निरूपयामः । सम्यगनुष्ठितैः श्रवणमनननिदिध्यासनैः  
परतत्त्वं विदितवद्भिः संपाद्यमानो विद्वत्संन्यासः । तं च याज्ञवल्क्यः संपा-  
दयामास । तथा हि विद्वच्छिरोमणिर्भगवान्याज्ञवल्क्यो विजिगीषुकथायां  
बहुविधेन तत्त्वनिरूपणेनाऽऽश्वलायनप्रभृतीन्विप्रान्प्रविजित्य वीतरागकथायां  
संक्षेपविस्ताराभ्यामनेकधा जनकं बोधयित्वा मैत्रेयीं बुबोधयिषुस्तस्यास्त्वरया  
तत्त्वाभिमुख्याय स्वकर्तव्यं संन्यासं प्रतिजज्ञे । ततस्तां बोधयित्वा संन्यासं  
चकार । तदुभयं मैत्रेयीब्राह्मणस्याऽऽद्यन्तयोराप्तायते—“ अथ ह याज्ञवल्क्योऽ-  
न्यद्वृत्तमुपाकरिष्यन्मैत्रेयीति होवाच याज्ञवल्क्यः प्रव्रजिष्यन्वा अरेऽहमस्मा-  
त्स्थानादस्मि ” इति, “ एतावदरे खल्वमृतत्वमिति होक्त्वा याज्ञवल्क्यो विजहार ”  
इति च । कहोलब्राह्मणेऽपि विद्वत्संन्यास आप्तायते—“ एतं वै तमात्मानं  
विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च व्युत्थायाथ

\* क. ख. ग. घ. पुस्तकेष्वयं श्लोको न विद्यते । × क. ख. ग. घ. पुस्तकेषु भिक्षुकीत्यार-  
भ्यात् एव चतुर्थपादइत्यन्तो ग्रन्थो नहि । अयं चाधिकोऽसंगतश्च । † पुस्तकेषु प्रवव्राजेत्येवोपल-  
भ्यते तदुपनिषत्पाठविरुद्धम् ।

भिक्षार्चयं चरन्ति ” इति । न चैतद्वाक्यं विविदिषासंन्यासपरमिति शङ्कनी-  
यम् । पूर्वकालवाचिनो विदित्वेति क्त्वाप्रत्ययस्य ब्रह्मविद्वाचिनो ब्राह्म-  
णशब्दस्य च बाधप्रसङ्गात् । न चात्र ब्राह्मणशब्दो जातिवाचकः । वाक्यशेषे  
पाण्डित्यालम्बनशब्दाभिधेयैः श्रवणमनननिदिध्यासनैः साध्यं ब्रह्मसाक्षा-  
त्कारमभिप्रेत्याथ ब्राह्मणं इत्यभिहितत्वात् । ननु तत्र विविदिषासंन्यासेषेतः  
पाण्डित्यादौ प्रवर्तमानोऽपि ब्राह्मणशब्देन परामृष्टः । तस्माद्ब्राह्मणः पाण्डित्यं  
निर्विघ्नं बाल्येन तिष्ठासेदिति चेत् । मैवम् । भाविनीं वृत्तिमाश्रित्य तत्र  
ब्राह्मणशब्दस्य प्रयुक्तत्वात् । अन्यथा कथमथ ब्राह्मण इति साधनानुष्ठानो-  
त्तरकालवाचिनमथशब्दं प्रयुञ्जीत । शारीरब्राह्मणेऽपि विद्वत्संन्यासविविदि-  
षासंन्यासौ स्पष्टं निर्दिष्टौ—“ एतमेव विदित्वा मुनिर्भवत्येतमेव प्रवाजिनो  
लोकमिच्छन्तः प्रव्रजन्ति ” इति । मुनित्वं मननशीलत्वं तच्चासति कर्तव्या-  
न्तरे संभवतीत्यर्थात्संन्यास एवाभिधीयते । एतच्च वाक्यशेषे स्पष्टीकृतम्—  
“ एतद् स वै तत्पूर्वे विद्वांसः प्रजां न कामयन्ते किं प्रजया करिष्यामो  
येषां नोऽयमात्माऽयं लोक इति ते ह स पुत्रैषणायाश्च वित्तैषणायाश्च लोकै-  
षणायाश्च व्युत्थायाथ भिक्षार्चयं चरन्ति ” इति । अयं लोक इत्यपरोक्षेणानु-  
भूयत इत्यर्थः । नन्वत्र मुनित्वेन फलेन प्रलोभ्य विविदिषासंन्यासं विधाय  
वाक्यशेषे स एव प्रपञ्चितः । अतो न संन्यासान्तरं कल्पनीयम् । मैवम् ।  
वेदनस्यैव विविदिषासंन्यासफलत्वात् । न च वेदनमुनित्वयोरेकत्वं शङ्कनी-  
यम् । विदित्वा मुनिर्भवतीति पूर्वोत्तरकालीनयोस्तयोः साध्यसाधनभावप्र-  
तीतिः । ननु वेदनस्यैव परिपाकातिशयरूपमवस्थान्तरं मुनित्वम् । अतो वेदन-  
द्वारा पूर्वसंन्यासस्यैवैतत्फलमिति चेत् । बाढम् । अत एव साधनरूपात्संन्या-  
सादन्यं फलरूपमेतं संन्यासं ब्रूमः । यथा विविदिषासंन्यासिना तत्त्वज्ञानाय  
श्रवणादीनि संपादनीयानि, तथा विद्वत्संन्यासिनाऽपि जीवन्मुक्तये मनोना-  
शवासनाक्षयौ संपादनीयौ । एतच्चोपरिष्ठात्प्रपञ्चयिष्यामः । सत्यप्यनयोः  
संन्यासयोरवान्तरभेदे परमहंसत्वाकारेणैकीकृत्य “ चतुर्विधा भिक्षवः ” इति  
स्मृतिषु चतुःसंख्योक्ता । पूर्वोत्तरयोरुभयोः संन्यासयोः परमहंसत्वं जाबाल-  
श्रुताववगम्यते । तत्र हि जनकेन संन्यासे पृष्टे सति याज्ञवल्क्योऽधिकारवि-  
शेषविधानेनोत्तरकालानुष्ठेयेन च सहितं विविदिषासंन्यासमाभिधाय पश्चाद-  
त्रिणा यज्ञोपवीतरहितस्याऽऽक्षिप्ते ब्राह्मण्ये सति पश्चादात्मज्ञानमेव यज्ञोपवीत-

१ ड. 'णशब्द इ' । २ घ. निर्वेद्य । ३ घ. 'नुभवत इ' । ४ घ. फलत्वेन । ५ ग. घ.  
'मेनं स' । ६ ग. घ. पूर्वोक्तयो' । ७ घ. 'कारीति विशेषविधानेनोक्तकाला' ।



मिति समादधौ । अतो बाह्योपवीताभावात्परमहंसत्वं निश्चीयते । तथाऽन्य-  
स्यां कण्डिकायां परमहंसो नामेत्युपक्रम्य संवर्तकादीन्बहून्ब्रह्मविदो जीवन्मु-  
क्तानुदाहृत्य “अव्यक्तलिङ्गो अव्यक्ताचारा अनुन्मत्ता उन्मत्तवदाचरन्तः” इति  
विद्वत्संन्यासिनो दर्शिताः । तथा “त्रिकाण्डं कण्डलुं शिख्यं पात्रं जलपवित्रं  
शिखां यज्ञोपवीतं चेत्येतत्सर्वं भूः स्वाहेत्येप्सु परित्यज्याऽऽत्मानमन्विच्छेत्” इति  
त्रिदण्डिनः सत एकदण्डलक्षणं विविदिषासंन्यासं विधाय तत्फलरूपं विद्वत्सं-  
न्यासमेवमुदाजहार—“यथाजातरूपधरो निर्द्वेदो निष्परिग्रहस्तत्र ब्रह्ममार्गे  
सम्यक्संपन्नः शुद्धमानसः प्राणसंधारणार्थं यथोक्तकाले विमुक्तो भैक्ष्यमा-  
चरन्नुदरपात्रेण लाभालाभौ समौ कृत्वा शून्यागारे देवतागृहतृणकूटवल्मी-  
कवृक्षमूलकुलालशालाशिहोत्रनदीपुलिनगिरिकुहरकंदरकोटरनिर्झरस्थाण्डिलेष्व-  
निकेतर्वास्पप्रयत्नो निर्ममः शुक्लध्यानपरायणोऽध्यात्मनिष्ठः शुभाशुभकर्म-  
निर्मूलनपरः संन्यासेन देहत्यागं करोति स एव परमहंसो नाम” इति । तस्मा-  
दनयोरुभयोः परमहंसत्वं सिद्धम् । समानेऽपि परमहंसत्वे सिद्धे विरु-  
द्धधर्माक्रान्तत्वाद्वातन्तरभेदोऽप्यभ्युपगन्तव्यः । विरुद्धधर्मत्वं चाऽऽ-  
रुण्युषनिषत्परमहंसोपनिषदोः पर्यालोचनायामवगम्यते । केन भगव-  
न्कर्माण्यशेषतो विसृजामीति शिखायज्ञोपवीतस्वाध्यायगायत्रीजपाद्यशेषक-  
र्मत्यागरूपे विविदिषासंन्यासे शिष्येणाऽऽरुणिना पृष्ठे सति गुरुः प्रजापतिः  
“शिखां यज्ञोपवीतम्” इत्यादिना सर्वत्यागमभिधाय “दण्डमाच्छादनं कौपीनं  
च परिग्रहेत्” इति दण्डादिस्वीकारं विधाय “त्रिसंध्यादौ स्नानमाचरेत् ।  
संधिं समाधावात्मन्याचरेत्सर्वेषु वेदेष्वारणमावर्तयेत् । उपनिषदमावर्तयेत्”  
इति वेदनहेतूनाश्रमधर्माननुष्ठेयतया विधत्ते । अथ योगिनां परमहंसानां कोऽयं  
मार्ग इति विद्वत्संन्यासे नारदेन पृष्ठे सति गुरुर्भगवान्प्रजापतिः स्वपुत्रमित्रेत्यादिना  
पूर्ववत्सर्वत्यागमभिधाय कौपीनदण्डमाच्छादनं च स्वशरीरोपभोगार्थाय लोक-  
स्योपकारार्थाय च परिग्रहेदिति । दण्डादिस्वीकारस्य लौकिकत्वमभिधाय  
तच्च न मुख्योऽस्तीति शास्त्रीयत्वं प्रतिषिध्य कोऽयं मुख्य इति चेदयं मुख्यो  
न दण्डं न शिखां न यज्ञोपवीतं न चाऽऽच्छादनं चरति परमहंस इति दण्डा-  
दिलिङ्गराहित्यस्य शास्त्रीयतामुक्त्वा न शीतं न चोष्णमित्यादिवाक्ये-  
नाऽऽशाम्बरो<sup>१२</sup> निर्नमस्कार इत्यादिवाक्येन च लोकव्यवहारातीतत्वमभिधा-

१ ग. घ. बाह्ययज्ञोप । २ क. °दीन्ब्र । ३ ग. घ. °न्बहुविधान्ब्र । ४ घ. °ज्ञाचारा अनु ।  
५ ग. घ. °त्यप्सु विसृज्या । ६ ग. घ. °वासी निष्प्रयत्नो । ख. °वासो निष्प्रयत्नो । ७ घ.  
°लनाय सं । ८ घ. संध्या । ९ ग. घ. °ध्वारण्यमा । १० ग. घ. °वत्संन्यासम । ११ क. ग.  
°ति स प । १२ क. ड. °न °रो नमम ।

यान्ते यत्पूर्णानन्दैकबोधस्तद्ब्रह्माहमस्मीति कृतकृत्यो भवतीत्यन्तेन ग्रन्थेन ब्रह्मानुभवमात्रपर्यवसानमाचष्टे । अतो विरुद्धधर्मोपेतत्वादस्त्येवानयोर्महान्भेदः । स्मृतिष्वप्ययं भेद उक्तदिशा द्रष्टव्यः ।

“संसारमेव (वं) निःसारं दृष्ट्वा सारदिदृक्षया ।  
प्रव्रजन्त्यकृतोद्वाहाः परं वैराग्यमाश्रिताः ॥  
प्रवृत्तिलक्षणो योगो ज्ञानं संन्यासलक्षणम् ।  
तस्माज्ज्ञानं पुरस्कृत्य संन्यसेदिह बुद्धिमान् ॥ ”

इत्यादि विविदिषासंन्यासः ।

“यदा तु विदितं तैत्त्वं परं ब्रह्म सनातनम् ।  
तदैकदण्डं संगृह्य सोपवीत(तां) शिखां त्यजेत् ॥  
ज्ञात्वा सम्यक्परं ब्रह्म सर्वं त्यक्त्वा परिव्रजेत् ॥ ”

इत्यादि विद्वत्संन्यासः ।

ननु कलाविद्यास्विव कदाचिदौत्सुक्यमात्रेणापि वेदितुमिच्छा संभवत्येवं विद्वत्ताऽप्यापातदर्शिनः पण्डितमन्यमानस्याप्यवलोक्यते, न च तौ प्रव्रजन्तौ दृष्टौ । अतो विविदिषाविद्वत्ते कीदृशे विवक्षिते इति चेत् । उच्यते । यथा तीव्रायां बुभुक्षायामुत्पन्नायां भोजनादन्यो व्यापारो न रोचते, भोजने च विलम्बो न सोढुं शक्यते । तथा जन्महेतुषु कर्मस्वत्यन्तमरुचिर्वेदनसाधनेषु च श्रवणादिषु त्वरा महती संपद्यते तादृशी विविदिषा संन्यासहेतुः ।

विद्वत्ताया अवधिरूपदेशसाहक्यामभिहितः—

“देहात्मज्ञानवज्ज्ञानं देहात्मज्ञानबाधकम् ।  
आत्मन्येव भवेद्यस्य स नेच्छन्नपि मुच्यते ॥ ” इति ॥

श्रुतावपि—“भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ॥ ” इति ॥

परमपि हैरण्यगर्भादिकं पदमवरं यस्मादसौ परावरः, हृदये बुद्धौ साक्षिण-स्तादात्म्याध्यासोऽर्थाद्यविद्यानिर्भितत्वेन ग्रन्थिवद्बृहत्संश्लेषरूपत्वाद्ग्रन्थिरित्युच्यते । आत्मा साक्षी कर्ता वा, साक्षित्वेऽप्यस्य ब्रह्मत्वमस्ति वा न वा, ब्रह्मत्वेऽपि तद्बुद्ध्या वेदितुं शक्यं न वा, शक्यत्वेऽपि तद्वेदनमात्रेण मुक्तिरस्ति न वा, इत्यादयः संशयाः, कर्माण्यनारब्धान्यागामिजन्मकारणानि, तदेतद्ग्रन्थ्यादित्रयमविद्यानिर्भितत्वादात्मदर्शनेन निवर्तते । स्मृतावप्ययमर्थ उपलभ्यते—



“यस्य नाहंकृतो भावो बुद्धिर्यस्य न लिप्यते ।

हत्वाऽपि स इमाल्लोकान्न हन्ति न निबध्यते ॥ ” इति ॥

यस्य ब्रह्मविदो भावः सत्ता स्वभाव आत्मा नाहंकृतोऽहंकारेण तादात्म्याध्यासादन्तर्नाऽऽच्छादितः । बुद्धिलेपः संशयः । तदभावे त्रैलोक्यवधेनापि न बध्यते । किमुतान्येन कर्मणेत्यर्थः । नन्वेवं सति विविदिषासंन्यासफलेन तत्त्वज्ञानेनैवाऽऽगामिजन्मनो वारितत्वाद्वर्तमानजन्मशेषस्य भोगमन्तरेण विनाशयितुमशक्यत्वात्किमनेन विद्वत्संन्यासप्रयासेनेति चेत् । मैवम् । विद्वत्संन्यासस्य जीवन्मुक्तिहेतुत्वात्, तस्माद्वेदनाय यथा विविदिषासंन्यास एवं जीवन्मुक्तये विद्वत्संन्यासः संपादनीयः । इति विद्वत्संन्यासः ॥

अथ केयं जीवन्मुक्तिः, किं वा तत्र प्रमाणम्, कथं वा तत्सिद्धिः, सिद्ध्या(द्धौ) वा किं प्रयोजनमिति चेत् । उच्यते । जीवतः पुरुषस्य कर्तृत्वभोक्तृत्वमुखतुःखादिलक्षणश्चित्तधर्मः क्लेशरूपत्वाद्बन्धो भवति, तस्य निवारणं जीवन्मुक्तिः । नन्वयं बन्धः किं साक्षिणो निवार्यते, किं वा चित्तात् । नाऽऽद्यः, तत्त्वज्ञानेनैव निवारितत्वात् । न द्वितीयः, असंभवात् । यदा तु जलाद्रवत्वं निवार्येत, वह्नेर्वोष्णत्वं तदा चित्तात्कर्तृत्वादिनिवारणसंभवः, स्वाभाविकत्वं तु सर्वत्र समानम् । मैवम् । आत्यन्तिकनिवारणसंभवेऽप्यभिभवस्य संभवात् । यथा जलगतं द्रवत्वं मृत्तिकामेलनेनाभिभूयते, वह्नेर्वोष्णं मणिमन्त्रादिना, तथा सर्वाश्चित्तवृत्तयो योगाभ्यासेनाभिभूयितुं शक्यन्ते । ननु प्रारब्धं कर्म कृत्स्नाविद्यातत्कार्यनाशने प्रवृत्तस्य तत्त्वज्ञानस्य प्रतिबन्धं कृत्वा स्वफलदानाय देहेन्द्रियादिकमवस्थापयति, न च सुखदुःखादिभोगश्चित्तवृत्तिं विना संपादयितुं शक्यते ततः कथमभिभवः । मैवम् । अभिभवसाध्याया जीवन्मुक्तेरपि सुखातिशयरूपत्वेन प्रारब्धफल एवान्तर्भावात् । तर्हि कर्मैव जीवन्मुक्तिं संपादयिष्यति मा भूत्पुरुषप्रयत्न इति चेत् । कृषिवाणिज्यादावपि समानः पर्यनुयोगः । कर्मणः स्वयमदृष्टरूपस्य दृष्टसाधनसंपात्तिमन्तरेण फलजननासमर्थत्वादपेक्षितः कृष्यादौ पुरुषप्रयत्न इति चेज्जीवन्मुक्तावपि सैमं समाधानम् । सत्यपि पुरुषप्रयत्ने कृष्यादेः फलपर्यवसानं यत्र न दृश्यते तत्र प्रबलेन कर्मान्तरेण प्रतिबन्धः कल्पनीयः । तच्च प्रबलं कर्म स्वानुकूलवृध्यभावादिरूपां दृष्टसामग्रीं संपाद्यैव प्रतिबध्नाति । स च प्रतिबन्धो विरोधिना प्रबलतरे-

१ घ. ° तो नाहंकारेण तादात्म्यातिशयादन्तर्भावितो बुद्धि° । २ घ. ° न्मनां निवा° । ३ ग. ° ण निवारितुम्° । क. घ. ° ण निवारयितुमशक्यत्वात्कृतमनेन । ४ घ. ° वृत्तिभिर्विना° । ५ ग. घ. समानं स° ।

णोत्तम्भकेन कारीरीर्यादिरूपेण कर्मणाऽपनीयते । तच्च कर्म स्वानुकूलं वृष्टि-  
क्षणां दृष्टसामग्रीं संपाद्यैव प्रतिबन्धमपनयति । किं बहुना प्रारब्धकर्मण्ये-  
वात्यन्तभक्तेन भवता योगाभ्यासरूपस्य पुरुषप्रयत्नस्य वैयर्थ्यं मनसाऽपि  
चिन्तयितुमशक्यं, अथ वा प्रारब्धं कर्म यथा तत्त्वज्ञानात्प्रबलं तथा तस्मादपि  
कर्मणो योगाभ्यासः प्रबलोऽस्तु । तथा च योगिनामुद्दालकं वीतहव्यादीनां  
स्वेच्छया देहत्याग उपपद्यते । यद्यप्यल्पायुषामस्माकं तादृशो योगो न संभवति,  
तथाऽपि कामादिरूपचित्तवृत्तिनिरोधमात्रे योगे को नाम प्रयासः । यदि शास्त्री-  
यस्य प्रयत्नस्य प्राबल्यं नाङ्गी क्रियते तदा चिकित्सामारभ्य मोक्षशास्त्रपर्य-  
न्तानां सर्वेषामानर्थक्यं प्रसज्येत । नहि कदाचित्कर्मफलविसंवादमात्रेण दौर्ब-  
ल्यमापादयितुं शक्यम् । अन्यथा कादाचित्कं पराजयं दृष्ट्वा सर्वैर्भूषैर्गजाश्वादि-  
सेनोपेक्ष्येत । अत एवाऽऽनन्दबोधाचार्या आहुः—“नह्यजीर्णभयादाहारपरि-  
त्यागः, भिक्षुकभयाद्वा स्थाल्यनधिश्रयणं, यूकाभयाद्वा प्रावरणपरित्यागः ”  
इति । शास्त्रीयप्रयत्नस्य प्राबल्यं वसिष्ठरामसंवादे विस्पष्टमवगम्यते । सर्वमे-  
वेह हि सदित्यारभ्य तदनु तदप्यवमुच्य साधु तिष्ठेत्यन्तेन ग्रन्थेन ।

वसिष्ठः—“ सर्वमेवेह हि सदा संसारे रघुनन्दन ।

सम्यक्प्रयत्नात्सर्वेण पौरुषात्समवाप्यते ॥ ”

सर्वे पुत्रवित्तस्वर्गलोकब्रह्मलोकादिफलं, पौरुषं पुत्रकामेष्टिकृषिवाणिज्य-  
ज्योतिष्टोमब्रह्मोपासनालक्षणः पुरुषप्रयत्नः ।

“ उच्छास्त्रं शास्त्रितं चेति पौरुषं द्विविधं स्मृतम् ।

तत्रोच्छास्त्रमनर्थाय परमार्थाय शास्त्रितम् ॥ ”

उच्छास्त्रं परद्रव्यापहारपरस्त्रीगमनादि, शास्त्रितं नित्यनैमित्तिकानुष्ठानादि,  
अनर्थो नरकः, अर्थेषु स्वर्गादिषु परमो मोक्षः परमार्थः ।

“ आवाल्यादलमभ्यस्तैः शास्त्रसत्संगमादिभिः ।

गुणैः पुरुषैर्यत्नेन सोऽर्थः संपाद्यते हितः ॥ ”

अलं संपूर्णं सम्यगित्यर्थः । गुणैर्युक्तेनेत्यध्याहारः । हितः श्रेयोरूपः ।

श्रीरामः—“ प्राक्तनं वासनाजालं नियोजयति मां यथा ।

मुने तथैव तिष्ठामि कृपणः किं करोम्यहम् ॥ ” इति ॥

वासना धर्माधर्मरूपा जीवगतसंस्काराः ।

१ क. “मैत्रेवा” । २ घ. “कप्रभृतीनां” । ३ घ. “कामादिधीवृत्तिनिरोधमात्र-योगे” । ४ घ. “लोकादि” । ५ ग. घ. “नानुष्ठानादिल” । ६ घ. “वप्रय” ।



वसिष्ठः—“ अत एव हि हे राम श्रेयः प्राप्नोषि शाश्वतम् ।

स्वप्रयत्नोपनीतेन पौरुषेणैव नान्यथा ॥ ”

यतो वासनापरतन्त्रो भवानत एव हि पारतन्त्र्यनिवारणाय स्वोत्साहसंपा-  
दितो मनोवाक्कायजन्यः पुरुषव्यापारोऽपेक्षितः ।

“ द्विविधो वासनाव्यूहः शुभश्चैवाशुभश्च ते ।

प्राक्तनो विद्यते राम द्वयोरेकतरोऽथ वा ॥ ”

किं धर्माधर्मावुभावपि त्वां नियोजयत उतैकतर इति विकल्पः । एकतरप-  
क्षेऽपि शुभोऽशुभो वेत्यर्थात्सिद्धो विकल्पः ।

“ वासनौघेन शुद्धेन तत्र चेदपनीयसे ।

तत्क्रमेणाऽऽशु तेनैव पदं प्राप्स्यसि शाश्वतम् ॥ ”

तत्र तेषु पक्षेषु ततस्तर्हि तेनैव क्रमेण शुभवासनाप्रापितेनैवाऽऽचरणेन प्रय-  
त्नान्तरनिरपेक्षेण । शाश्वतं पदं मोक्षम् ।

“ अथ चेदशुभो भावस्त्वां योजयति संकटे ।

प्राक्तनस्तदसौ यत्नाज्जेतव्यो भवता स्वयम् ॥ ”

भावो वासना । तत्तर्हि यत्नोऽशुभविरोधिशाल्मीयधर्मानुष्ठानं तेन स्वयं  
जेतव्यः, न तु रूढे मृत्युमुखेनैव पुरुषान्तरमुखेन (ण) जेतुं शक्यः ।

“ शुभाशुभाभ्यां मार्गाभ्यां वहन्ती वासनासरित् ।

पौरुषेण प्रयत्नेन योजनीया शुभे पथि ॥ ”

उभयपक्षे तु शुभभागस्य प्रयत्ननिरपेक्ष्येऽप्यशुभभागं शास्त्रीयप्रयत्नेन  
निवार्य शुभमेव तस्य स्थाने समाचरेत् ।

“ अशुभेषु समाविष्टं शुभेष्वेवावतारयेत् ।

स्वमनः पुरुषार्थेन बलेन बलिनां वर ॥ ”

अशुभेषु परस्त्रीद्रव्यादिषु, शुभेषु शास्त्रार्थदेवताध्यानादिषु, पुरुषार्थेन पुरु-  
षप्रयत्नेन, बलेन प्रबलेन ।

“ अशुभाच्चालितं याति शुभं तस्मादपीतरत् ।

जन्तोश्चित्तं तु शिशुवत्तस्मात्तच्चालयेद्बलात् ॥ ”

यथा शिशुर्मृद्भक्षणान्निवार्य फलभक्षणे योज्यते, \*मणिमुक्ताकर्षणान्निवार्य  
कन्दुकाद्याकर्षणे योज्यते तथा चित्तमपि सत्सङ्गेन दुःसङ्गात्तद्विपरीतविष-  
यान्निवारयितुं शक्यम् ।

\* घ. पुस्तके ‘ मणिमुक्ताकर्षणान्निवार्य कन्दुकाद्याकर्षणे योज्यते ’ इयानंशो न हि ।

१ ग. घ. ‘ ल्यर्थसिद्धौ । २ क. ‘ शुभेन ’ । ३ घ. तत्र तस्मिन्पक्षे तत्तर्हि । ४ ग. घ. ‘ स-  
नया प्रा ’ । ५ घ. भावना । ६ क. युद्धमुखे मृत्युम् । ७ घ. ‘ न तद्वि ’ ।

“ समतासान्त्वनेनाऽऽशु न द्रागिति शनैः शनैः ।

पौरुषेण प्रयत्नेन लालयेच्चित्तबालकम् ॥ ”

चपलस्य पशोर्वन्धस्थाने प्रवेशनाय द्वावुपायौ भवतः । हरितवृणप्रदर्शनं कण्डूयनादिकं, वाक्पारुष्यं दण्डादिभर्त्सनं चेति । तत्राऽऽद्येन सहसा प्रवेश्यते, द्वितीयेनेतस्ततो धावञ्शनैः शनैः प्रवेश्यते । तथा शत्रुमित्रादिसमत्वं सुखबोधनम्, प्राणायामप्रत्याहारादिपुरुषप्रयत्नश्चेत्येतौ द्वौ चित्तशान्त्युपायौ । तत्राऽऽद्येन मृदुयोगेन शीघ्रं लालयेत् । द्वितीयेन हठयोगेन द्रागिति न लालयेत्, किं तु शनैः शनैः ।

“ द्रागभ्यासवशाद्याति यदा ते वासनोदयम् ।

तदाऽभ्यासस्य साफल्यं विद्धि त्वमरिमर्दनम् ॥ ”

मृदुयोगाभ्यासाच्छीघ्रमेव सद्वासनोदये सति साफल्यमभ्यासस्य वैक्तव्यं न त्वल्पकालत्वेनासंभावना शङ्कनीया ।

“ संदिग्धायामपि भृशं शुभामेव समाहर ।

शुभायां वासनावृद्धौ तात दोषो न कश्चन ॥ ”

शुभवासनाऽभ्यस्यमाना संपूर्णा न वेति संदेहस्तदाऽपि शुभामभ्यसेदेव । तद्यथा सहस्रजपे प्रवृत्तस्य दशमी शतसंख्या यदा संदिग्धा तदा पुनरपि शतं जपेत् । असंपूर्तौ संपूर्तिः फलिष्यति, संपूर्तौ च तद्वृद्ध्या न सहस्रजपो दुष्यति तद्वत् ।

“ अन्युत्पन्नमना यावद्भवानज्ञाततत्पदः ।

गुरुशास्त्रप्रमाणैस्तु निर्णीतं तावदाचर ॥

ततः पक्कपायेण नूनं विज्ञातवस्तुना ।

शुभोऽप्यसौ त्वया त्याज्यो वासनौघो निरोधिना ॥

यदपि(ति) शुभगमार्थसेवितं तच्छुभमनुसृत्य मनोज्ञभावबुद्ध्या ।

अधिगमय पदं यद्वितीयं तदनु तदप्यवमुच्य साधु तिष्ठ ॥ ” इति ॥

स्पष्टोऽर्थः । तस्माद्योगाभ्यासेन कामाद्यभिभवसंभवाज्जीवन्मुक्तौ न विवदितव्यम् ॥

इति जीवन्मुक्तिस्वरूपम् ॥

श्रुतिस्मृतिवाक्यानि जीवन्मुक्तिसद्भावे प्रमाणानि । तानि च कठबलयादिषु पठ्यन्ते—“ विमुक्तश्च विमुच्यते ” इति । जीवन्नेव दृष्टवन्धात्कामादेर्विशेषेण मुक्तः सन्देहपाते भाविबन्धादिशेषेण मुच्यते । वेदनात्प्रागपि शमदमादिसंपादनेन कामादिभ्यो मुच्यत एव, तथाऽप्युत्पन्नानां



कामादीनां तत्र प्रयत्नन निरोधः । अत्र तु धीवृत्त्यभावादानुत्पत्तिरेव ततो विशेषेणेत्युच्यते । तथा प्रलये देहपाते सति कंचित्कालं भाविदेहबन्धान्मुच्यते । अत्र त्वात्यन्तिको मोक्ष इत्यभिप्रेत्य विशेषेणेत्युक्तम् ।

बृहदारण्यके पठ्यते—

“ यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्योऽमृतो भवत्यत्र ब्रह्म समश्नुते ॥ ” इति ॥

श्रुत्यन्तरेऽपि—“ सचक्षुरचक्षुरिव सकर्णोऽकर्ण इव समना अमना इव ” इति । एवमन्यत्राप्युदाहार्यम् । स्मृतिषु जीवन्मुक्तस्थितप्रज्ञभगवद्भक्तगुणातीतब्राह्मणातिवर्णाश्रमादिनामभिस्तत्र तत्र व्यवहियते । वसिष्ठरामसंवादे—“ नृणां ज्ञानैकनिष्ठानाम् ” इत्यारभ्य “ सत्किंचिदवाशिष्यते ” इत्यन्तेन ग्रन्थेन जीवन्मुक्तः पठ्यते ।

वसिष्ठः—“ नृणां ज्ञानैकनिष्ठानामात्मज्ञानविचारिणाम् ।

सा\* जीवन्मुक्ततोदेति विदेहोन्मुक्ततेव या ॥ ”

ज्ञानैकनिष्ठत्वं लौकिकवैदिककर्मत्यागः । देहेन्द्रियसदसद्भावमात्रेण मुक्तिद्वयस्य विशेषो न त्वनुभवतः । द्वैतप्रतीतेरुभयत्राभावात् ।

श्रीरामः—“ ब्रह्मन्विदेहमुक्तस्य जीवन्मुक्तस्य लक्षणम् ।

ब्रूहि येन तथैवाहं यते शास्त्रगया दृशा ॥ ”

वसिष्ठः—“ यथास्थितमिदं यस्य व्यवहारवतोऽपि च ।

अस्तं गतं स्थितं व्योम स जीवन्मुक्त उच्यते ॥ ”

इदं प्रतीयमानं गिरिनदीसमुद्रादिकं जगत्प्रतिपत्तुर्देहेन्द्रियव्यवहारेण सह महाप्रलये परमेश्वरेणोपसंहृतं सत्स्वरूपोपपर्देनास्तं गतं भवति । अत्र तु न तथा, किं तु विद्यत एव देहेन्द्रियादिव्यवहारः । गिरिनद्यादिकं चेश्वरेणानुपसंहृतत्वाद्यथापूर्वमवतिष्ठमानं सत्सर्वैरन्यैः प्राणिभिर्विस्पष्टमवलोक्यते । जीवन्मुक्तस्य तत्प्रत्यायकवृत्त्यभावात्सुषुप्ताविव सर्वमस्तं गतं भवति । स्वयं प्रकाशमानं चिद्व्योम केवलमवशिष्यते । बद्धस्य सुषुप्तौ तात्कालिकवृत्त्यभावसाम्येऽपि भाविधीवृत्तिबीजसद्भावान्न जीवन्मुक्तत्वम् ।

“ नोदेति नास्तमायाति सुखदुःखैर्मुखप्रभा ।

यथाप्राप्ते स्थितिर्यस्य स जीवन्मुक्त उच्यते ॥ ”

\* घ. पुस्तके—“ जीवन्मुक्तिस्ततो देहाद्विदेहान्मुक्त एव यौ ” इति भिन्नः पाठः ।

१ ग. घ. “त्यनुद्यमात्रादं” । २ ग. घ. “किंचित्कालं” । ३ ग. घ. “स्थिताः” । ४ ड. “क्तविदेहमुक्तस्थि” । ५ क. ख. ड. “भ्रम्यादि” । ६ क. ख. “देहमुक्त” । ७ ग. घ. “कधीवृ” । ८ ग. घ. “दुःखे मुखं” ।

मुखप्रभा हर्षः । स्रक्चन्दनसत्कारादिमुखे प्राप्तेऽपि संसारिण इव हर्षो नोदेति । मुखप्रभास्तमयो दैन्यम् । धनहानिधिकारादिदुःखे प्राप्तेऽपि न दीनो भवति । इदानीं तनस्वप्रयत्नविशेषमन्तरेण प्रारब्धकर्मापादितपूर्वप्रवाहागतभिक्षान्नादिकं यथाप्राप्तं तस्मिन्स्थितिर्देहरक्षा । समाधिदाढ्येन स्रक्चन्दनादिप्रतीत्यभावात् । कदाचिद्व्युत्थानदशायामापाततः प्रतीतावपि विवेकदाढ्येनैव हेयोपादेयत्वबुद्ध्यभावाद्धर्षादिराहित्यमुपपद्यते ।

“ यो जागर्ति सुषुप्त(सि)स्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ ”

चक्षुरादीन्द्रियाणां स्वस्वगोलकेष्ववस्थानेनोपरत्यभावाज्जागर्ति । मनोवृत्तिरहितत्वात्सुषुप्तिस्थः । अत एवेन्द्रियैरर्थोपलब्धिरित्येतस्य जागरणलक्षणा-  
(णस्या) भावाज्जाग्रन्न विद्यते । सत्यपि बोधे जायमानो ब्रह्मविच्चाभिमानादिर्भोगार्थापादितकामादिश्च धीदोषः । वासनावृत्तिराहित्येन तद्दोषाभावाच्चि-  
र्वासनत्वम् ।

“ रागद्वेषभयादीनामनुरूपं चरन्नापि ।

योऽन्तर्व्योमवदत्यच्छः स जीवन्मुक्त उच्यते ॥ ”

रागानुरूप्यं भोजनादिप्रवृत्तिः । द्वेषानुरूप्यं बौद्धकापालिकादिभ्यो विमुखत्वम् । भयानुरूपं सर्पव्याघ्रादिभ्योऽपसर्पणम् । आदिशब्देन मात्सर्यादि, मात्सर्यानुरूपमितरयोगिभ्य आधिक्येन समाध्यायानुष्ठानम् । सत्यपि व्युत्थानदशायामीदृश आचरणे पूर्वाभ्यासेन प्रापिते विश्रान्तचित्तस्य कालुष्यरहितत्वादन्तःस्वच्छत्वम् । यथा व्योम्नि धूमधूलिमेषादियुक्तेऽपि निर्लेपस्वभावत्वादतिशयेन स्वच्छत्वं तद्वत् ।

“ यस्य नाहंकृतो भावो बुद्धिर्यस्य न लिप्यते ।

कुर्वतोऽकुर्वतो वाऽपि स जीवन्मुक्त उच्यते ॥ ”

पूर्वार्थं विद्वत्संन्यासप्रस्तावे व्याख्यातम् । लोके बद्धस्य पुरुषस्य शास्त्रीयं कर्म कुर्वतोऽहं कर्तेति तदा चिदात्माऽहंकृतो भवति । स्वर्गं प्राप्स्यामीति हर्षेण बुद्धिलिप्यते । अकुर्वतस्तु त्यक्तवानस्मीत्यहंकृतत्वं स्वर्गालाभविषादादि(दे)र्लेपः । एवं प्रतिपिद्धकर्माणि लौकिककर्माणि च यथासंभवं योजनीयम् । जीवन्मुक्तस्य तु तादात्म्याध्यासाभावाद्धर्षाद्यभावाच्च न दोषद्वयम् ।

१ ग. घ. 'मुत्पद्य' । २ च. जागरितलक्षणस्याभा । ३ क. ड. च. जायमाने । ४ घ. 'दिमिश्र' । ५ क. ख. घ. 'सर्पण' । ६ घ. च. 'दत्यच्छ' । ७ ग. घ. च. 'ति चि' । ८ क. ख. ग. ड. 'धादो लेपः' । ९ क. ख. मुक्तस्य ।



“ यस्मान्नोद्विजते लोको लोकान्नोद्विजते च यः ।

हर्षामर्षभयान्मुक्तः स जीवन्मुक्त उच्यते ॥ ”

अधिक्षेपताडनादावप्रवृत्तादेतस्माल्लोको नोद्विजते । अत एवैतस्मिँल्लोकस्या-  
धिक्षेपाद्यप्रवृत्तेः कस्यचिद्वृत्तस्य तत्प्रवृत्तावप्येतच्चित्ते तादृशविकल्पानुदयाच्चा-  
यमपि नोद्विजते ।

“ शान्तसंसारकलनः कलावानपि निष्कलः ।

यः सच्चित्तोऽपि निश्चितः स जीवन्मुक्त उच्यते ॥ ”

शत्रुमित्रमानावमानादिविकल्पाः संसारकलनाः शान्ता यस्य सः । चतुः-  
षष्टिविधाः कलाः, तत्सद्भावेऽपि तदभिमानव्यवहारयोरभावान्निष्कलत्वम् ।  
चित्तस्य स्वरूपेण सद्भावेऽपि वृत्त्यनुदयान्निश्चितत्वम् । चिन्तेति पाठे वास-  
नावशादात्मध्यानवृत्तिसद्भावेऽपि लौकिकवृत्त्यभावान्निश्चिन्तत्वम् ।

“ यः समस्तार्थजातेषु व्यवहार्यपि शीतलः ।

परार्थेष्विव पूर्णात्मा स जीवन्मुक्त उच्यते ॥ ”

परगृहे विवाहोत्सवादौ स्वयं गत्वा तत्प्रीत्यै तदीयकार्येषु व्यवहरन्नपि  
लाभालाभयोर्हर्षविषादरूपं बुद्धिसंतापं न प्राप्नोति । एवमयं मुक्तः स्वकार्येऽपि  
शीतलः । न केवलं संतापाभावाच्छीतलत्वम्, किं तु परिपूर्णस्वरूपानुसंधाना-  
दपि ॥

इति जीवन्मुक्तलक्षणम् ॥

अथ विदेहमुक्तलक्षणम्—

“ जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव ॥ ”

यथा वायुः कदाचिच्चलनं त्यक्त्वा निश्चलरूपेणावतिष्ठते तथा मुक्तात्माऽ-  
प्युपाधिकृतं संसारं त्यक्त्वा स्वरूपेणावतिष्ठते ।

“ विदेहमुक्तो नोदेति नास्तमेति न शाम्यति ।

न सन्नासन्न दूरस्थो न चाहं न च नेतरः ॥ ”

उदयास्तमयौ हर्षविषादौ । न शाम्यति न च तत्परित्यागी लिङ्गदेहस्या-  
त्रैव लीनत्वात् । सद्वाच्यो जगद्धेतुरविद्यामायोपार्धिर्न प्राज्ञेश्वरः । असद्वाच्यो  
नापि भूतभौतिकः । न दूरस्थ इत्युक्त्या न मायातीतः । न चेत्युक्त्या स्थूलभु-  
वस्फीपस्थत्वं निषिध्यते । अहं न चेति न समाष्टिश्च । नेतर इति न व्यष्टिश्च ।  
व्यवहारयोग्यो विकल्पः कोऽपि नास्तीत्यर्थः ।

“ ततः स्तिमितगम्भीरं न तेजो न तमस्ततम् ।  
अनाख्यमनभिव्यक्तं सत्किंचिदवशिष्यते ॥ ”

एवंविधया विदेहमुक्त्या सदृशत्वोत्कर्षत्वोक्तेर्जीवन्मुक्तावपि यावद्यावन्नि-  
र्विकल्पातिशयस्तावत्तावदुत्तमत्वं द्रष्टव्यम् ।

भगवद्गीतासु द्वितीयाध्याये स्थितप्रज्ञः पठ्यते—

अर्जुन उवाच—“ स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किम् ॥ ”

प्रज्ञा तत्त्वज्ञानम् । तद्विविधम् । स्थितमस्थितं चेति । यथा जारैऽनुरक्त-  
नार्याः सर्वेष्वपि व्यवहारेषु बुद्धिर्जारमेव ध्यायति, प्रमाणप्रतीतानि क्रियमा-  
णान्यपि गृहकर्माणि सद्य एव विस्मर्यन्ते, तथा परवैराग्योपेतस्य योगाभ्यास-  
पाटवेनात्यन्तवशीकृतचित्तस्योत्पन्ने तत्त्वज्ञाने तद्बुद्धिर्जारमिव नैरन्तर्येण तत्त्वं  
ध्यायति तदिदं स्थितप्रज्ञानम् । उक्तगुणरहितस्य केनापि पुण्यविशेषेण  
कदाचिदुत्पन्नेऽपि तत्त्वज्ञाने गृहकर्मवत्तत्रैव तत्त्वं विस्मर्यते तदिदमस्थितं प्रज्ञा-  
नम् । एतदेवाभिधेयं वसिष्ठ आह—

“ परव्यसनिनी नारी व्यग्राऽपि गृहकर्मणि ।

तदेवाऽऽस्वादयत्यन्तः परसङ्गरसायनम् ॥

एवं तत्त्वे परे शुद्धे धीरो विश्रान्तिमागतः ।

तदेवाऽऽस्वादयत्यन्तर्बहिर्व्यवहरन्नपि ॥ ” इति ॥

तत्र स्थितप्रज्ञः कालभेदाद्विविधः । समाहितो व्युत्थितश्च । तयोरुभयोर्ल-  
क्षणं पूर्वोत्तराभ्यामर्धाभ्यां पृच्छति—समाधिस्थस्य स्थितप्रज्ञस्य का भाषा,  
कीदृशैर्लक्षणवाचकैः शब्दैः सर्वैरयं भाष्यते, व्युत्थितः स्थितप्रज्ञः कीदृशं  
वाग्व्यवहारं करोति, तस्योपवेशनगमने भूढेभ्यो विलक्षणे कीदृशे ।

श्रीभगवानुवाच—

“ प्रजहाति यदा कामान्सर्वान्पार्थ मनोगतान् ।

आत्मन्येवाऽऽत्मना तुष्टः स्थितप्रज्ञस्तदोच्यते ॥ ”

कामास्त्रिविधाः, बाह्या आन्तरा वासनामात्ररूपाश्चेति । उपार्जितमोदका-  
दयो बाह्याः, आशामोदकादय आन्तराः, पथिगततृणादिवदापाततः प्रतीता  
वासनारूपाश्च । समोहितोऽशेषधीवृत्तिसंक्षयात्सर्वान्परित्यजति । अस्ति चास्य  
मुखप्रसादलिङ्गगम्यः संतोषः । स च न कामेषु किं त्वात्मन्येव कामानां

१ ड. तदा । २ घ. “कल्या सादृश्यत्वो” । ३ ग. “त्वोक्तेर्यथोक्तजीव” । च. “त्वोक्तेर्जी-  
व” । ४ घ. “वन्नि” । ५ घ. “प्रमिता” । ६ ग. घ. स्थितं ज्ञा । ७ घ. मन्देभ्यो ।



त्यक्तत्वात् । बुद्धेः परमानन्दरूपेणाऽऽत्माभिमुखत्वाच्च । न चात्र संप्रज्ञातसमा-  
धाविवाऽऽत्मानन्दो मनोवृत्त्योल्लिख्यते किं तु स्वप्रकाशचिद्रूपेणाऽऽत्मना । संतो-  
षश्च न वृत्तिरूपः किं तु तत्संस्काररूपः । एवंविधैर्लक्षणवाचकैः शब्दैः समा-  
हितो भाष्यते ।

“ दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ”

दुःखं रागादिनिमित्तजन्या रजोगुणविकाररूपा संतापात्मिका प्रतिकूला  
चित्तवृत्तिः । तादृशे दुःखे प्राप्ते सत्यहं पापी धिक्छां दुरात्मानमित्यनुतापा-  
त्मिका तमोगुणविकारत्वेन भ्रान्तिरूपा चित्तवृत्तिरुद्देगः । यद्यप्ययं विवेक  
इवाऽऽभाति तथाऽपि पूर्वस्मिञ्जन्मनि चेत्तत्पापप्रवृत्तिप्रतिबन्धकत्वात्सप्रयोजनो  
भवति । इदानीं तु निष्प्रयोजन इति भ्रान्तित्वं द्रष्टव्यम् । सुखं राज्यपुत्रला-  
भादिजन्या सात्त्विकी प्रीतिरूपाऽनुकूला चित्तवृत्तिस्तस्मिन्सुखे सत्यागामिन-  
स्तादृशस्य सुखस्य कारणं पुण्यमननुष्ठाय वृथैव तदपेक्षा तामसी वृत्तिः स्पृहा ।  
तत्र च सुखदुःखयोः प्रारब्धकर्मप्रापितत्वाद्युत्थितचित्तस्य वृत्तिसंभवाच्च तदु-  
भयं समुत्पद्यते । उद्देगस्पृहे तु न विवेकिनः संभवतः । तथा रागभयक्रोधाश्च  
तामसत्वेन कर्मप्रापितत्वाभावाच्चास्य विद्यन्ते । एवंलक्षणलक्षितः स्थितधीः  
स्वानुभवप्रकटनेन शिष्यशिक्षार्थमनुद्देगनिःस्पृहत्वादिगमकं वचो भाषत इत्य-  
भिप्रायः ।

“ यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ”

यस्मिन्सत्यन्यदीये हानिवृद्धी स्वस्मिन्नारोप्येते तादृशोऽन्यविषयस्तामस-  
वृत्तिविशेषः स्नेहः सुखहेतुः स्वकलत्रादिः शुभैवस्तुगुणकथनादिप्रवर्ति-  
का धीवृत्तिरभिनन्दः । अत्र गुणकथनस्य परप्ररोचनार्थत्वाभावेन व्यर्थ-  
त्वात्तद्धेतुरभिनन्दस्तामसः । असूयोत्पादनेन दुःखहेतुः परकीयविद्यादिरेनं  
प्रत्यशुभो विषयः । तन्निन्दाप्रवर्तिका बुद्धिप्रवृत्तिर्द्वेषः सोऽपि तामसः । तन्नि-  
न्दाया निवारणार्थत्वाभावेन व्यर्थत्वात् एते तामसा धर्माः कथं विवेकिनि  
संभवेयुः ।

“ यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ”

व्युत्थितस्य समस्ततामसवृत्त्यभावः पूर्वश्लोकाभ्यामभिहितः । समाहितस्य तु वृत्तय एव न सन्ति कुतस्तामसत्वशङ्केत्यभिप्रायः ।

“ विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ”

प्रारब्धं कर्म सुखदुःखहेतून्कांश्चिद्विषयांश्चन्द्रोदयान्धकारादिरूपान्स्वयमेव संपादयति । अन्यास्तु गृहक्षेत्रादीन्पुरुषोद्योगद्वारेण । तत्र चन्द्रोदयादयः पूर्णेनेन्द्रियसंहारलक्षणेन समाधिर्नैव निवर्तन्ते नान्यथा । गृहादयस्तु समाधिमन्तरेणापि निवर्तन्ते । आहरणमाहार उद्योगः । निरुद्योगस्य गृहादिविषया निवर्तन्ते । रसस्तु न निवर्तते । रसो मानसी तृष्णा । साऽपि परमानन्दरूपस्य परस्य ब्रह्मणो दर्शने सति स्वल्पानन्दहेतुभ्यो निवर्तते । “ किं प्रजया करिष्यामो देवां नोऽयमात्माऽयं लोकः ” इति श्रुतेः ।

“ यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥ ”

उद्योगत्यागब्रह्मदर्शनप्रयत्नं कुर्वतोऽपि कादाचित्कप्रमादपरिहाराय समाध्यभ्यासः । तदेतत्किमासीतेतिप्रश्नोत्तरम् ।

“ ध्यायतो विषयान्पुंसः सङ्गस्तेषूपजायते ।

सङ्गात्संजायते कामः कामात्क्रोधोऽभिजायते ॥

क्रोधाद्भवति संमोहः संमोहात्स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात्प्रणश्यति ॥ ”

असति समाध्यभ्यासे प्रमादप्रकार उपन्यस्तः । सङ्गो ध्येयविषयसंनिधिः, संमोहो विवेकपराब्धुस्वत्वम्, स्मृतिविभ्रमस्तत्त्वानुसंधानाभावः, बुद्धिनाशो विपरीतभावनोपचयदोषेण प्रतिबद्धस्य ज्ञानस्य मोक्षप्रदत्वसामर्थ्याभावः ।

“ रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥ ”

विधेयात्मत्वं वशीकृतमनस्त्वं, प्रसादो नैर्मल्यं बन्धराहित्यम् । समाध्यभ्यासयुक्तस्तद्वासनावलाद्बुद्ध्युत्थानदशायामिन्द्रियैर्व्यवहरन्नपि प्रसादं सम्यक्प्राप्नोति । तदेतत्किं ब्रजेदित्यस्य (ति)प्रश्नोत्तरम् । उपरितनेनापि बहुना ग्रन्थेन स्थित-



प्रज्ञः प्रपञ्चितः । ननु प्रज्ञायाः स्थित्युत्पत्तिभ्यां प्रागपि साधनत्वेन रागद्वेषादि-  
राहित्यमपेक्षितम् । वाढम् । तथाऽप्यस्ति विशेषः, स च श्रेयोमार्गकारैर्दर्शितः—

“ विद्यास्थितये प्राग्ये साधनभूताः प्रयत्ननिष्पाद्याः ।  
लक्षणभूतास्तु पुनः स्वभावतस्ते स्थिताः स्थितप्रज्ञे ॥  
जीवन्मुक्तिरितीमां वदन्त्यवस्थां स्थितात्मसंबन्धाम् ।  
बाधितभेदप्रतिभाभवाधितात्मावबोधसामर्थ्यात् ॥ ” इति ॥

भगवद्भक्तो द्वादशाध्याये भगवता वर्णितः—

“ अद्वेष्टा सर्वभूतानां मैत्रः करुण एव च ।  
निर्ममो निरहंकारः समदुःखसुखः क्षमी ॥  
संतुष्टः सततं योगी यतात्मा दृढनिश्चयः ।  
मय्यर्पितमनोबुद्धिर्यो मद्भक्तः स मे प्रियः ॥ ”

ईश्वरार्पितमनस्त्वेन समाहितस्यान्यानुसंधानाभावात् । व्युत्थितस्याप्युदा-  
सीनानुसंधानेन हर्षविषादाभावाच्च सुखदुःखसाम्यम् । एवं वक्ष्यमाणेष्वपि  
द्वंद्वेषु द्रष्टव्यम् ।

“ यस्मान्नोद्विजते लोको लोकान्नोद्विजते च यः ।  
हर्षामर्षभयोद्वेगैर्मुक्तो यः स च मे प्रियः ॥  
अनपेक्षः शुचिर्दक्ष उदासीनो गतव्यथः ।  
सर्वारम्भपरित्यागी यो मद्भक्तः स मे प्रियः ॥  
यो न हृष्यति न द्वेष्टि न शोचति न काङ्क्षति ।  
शुभाशुभपरित्यागी भक्तिमान्यः स मे प्रियः ॥  
समः शत्रौ च मित्रे च तथा मानापमानयोः ।  
शीतोष्णसुखदुःखेषु समः सङ्गविर्वर्जितः ॥  
तुल्यनिन्दास्तुतिर्मौनी संतुष्टो येन केनचित् ।  
अनिकेतः स्थिरमतिर्भक्तिमान्मे प्रियो नरः ॥ ” इति ॥

अत्रापि पूर्ववद्विशेषो वार्तिककारैर्दर्शितः—

“ उत्पन्नात्मप्रबोधस्य ह्यद्वैष्टत्वादयो गुणाः ।  
अयत्नतो भवन्त्यस्य न तु साधनरूपिणः ॥ ” इति ॥

गुणातीतश्चतुर्दशाध्याये वर्णितः—

अर्जुन उवाच—“ कैलिङ्गस्त्रीगुणानेतानतीतो भवति प्रभो ।  
किमाचारः कथं चैतांस्त्रीगुणानतिवर्तते ॥ ”

त्रयो गुणाः सत्त्वरजस्तमांसि, तेषां परिणामविशेषात्सर्वः संसारः प्रवर्तते । अतो गुणातीतत्वमसंसारित्वम् । जीवन्मुक्तत्वमिति यावत् । लिङ्गानि परेषामेतदीयगुणातीतत्वबोधकानि, आचारं आचरणं तदीयमनःसंचारप्रकारः कथमिति साधनप्रकारप्रश्नः ।

भगवानुवाच—“ प्रकाशं च प्रवृत्तिं च मोहमेव च पाण्डव ।  
न द्वेष्टि संप्रवृत्तानि न निवृत्तानि काङ्क्षति ॥  
उदासीनवदासीनो गुणैर्यो न विचाल्यते ।  
गुणा वर्तन्त इत्येव योऽवतिष्ठति नेङ्गते ॥  
समदुःखसुखः स्वस्थः समलोष्टाश्मकाश्चनः ।  
तुल्यप्रियाप्रियो धीरस्तुल्यनिन्दात्मसंस्तुतिः ॥  
मानापमानयोस्तुल्यस्तुल्यो मित्रारिपक्षयोः ।  
सर्वारम्भपरित्यागी गुणातीतः स उच्यते ॥  
मां च योऽव्यभिचारेण भक्तियोगेन सेवते ।  
स गुणान्समतीत्यैतान्ब्रह्मभूयाय कल्पते ॥ ”

प्रकाशप्रवृत्तिमोहाः सत्त्वरजस्तमोगुणाः । ते च जाग्रत्स्वप्नयोः प्रवर्तन्ते । सुषुप्तिसमाधिगून्यचित्तवृत्तित्वावस्थासु निवर्तन्ते । प्रवृत्तिश्च द्विविधा, अनुकूला प्रतिकूला चेति । तत्र मूढो जागरणे प्रतिकूल-प्रवृत्तिं द्वेष्टि । अनुकूलप्रवृत्तिं काङ्क्षति । गुणातीतस्य त्वनुकूलप्रतिकूलध्यासाभावाद्द्वेषाकाङ्क्षे न स्तः । यथा द्वयोः कलहं कुर्वतोरवलोकयिता कश्चित्-टस्थः स्वयं केवलमुदास्ते । न तु जयपराजयाभ्यामितस्तत्श्चाल्यते । तथा गुणातीतो विवेकी स्वयमुदास्ते । गुणा गुणेषु वर्तन्ते, न त्वहमिति विवेकादौदासीन्यम् । अहमेव करोमीत्यध्यासो विचलनम्, न चास्य तदस्ति । तदिदं किमाचार इत्यस्य प्रश्नस्योत्तरम् । समसुखदुःखादीनि लिङ्गान्यव्यभिचारि-भक्तिसहितज्ञानध्यानाभ्यासेन परमात्मसेवा इ(चे)ति गुणात्ययसाधनम् ।

ब्राह्मणो व्यासादिभिर्वर्णितः—

“ अनुत्तरीयवसनमनुपस्तीर्णशायिनम् ।

बाहूपधायिनं शान्तं तं देवा ब्राह्मणं विदुः ॥ ”

ब्राह्मणशब्दो ब्रह्मविद्याचीत्यथ ब्राह्मण इति श्रुत्या वर्णितम् । ब्रह्मविदश्च विद्वत्संन्यासाधिकारात् । “ यथाजातरूपधरो नाऽऽच्छादनं चरति स परम-



हंसः” इत्यादिश्रुत्या परिग्रहराहित्यस्य मुख्यत्वाभिधानादनुत्तरीयत्वादिकं तस्य युक्तम् ।

“ येन केनचिदाच्छन्नो येन केनचिदाशितः ।

यत्रकचनशायी स्यात्तं देवा ब्राह्मणं विदुः ॥ ”

देहनिर्वाहायाशनाच्छादनशयनस्थानापेक्षायामप्यशनादिगतौ गुणदोषौ नोत्पद्येते । उदरपूरणपटुद्यादिरूपस्य निर्वाहस्य समत्वान्निष्पयोजनस्य गुणदोषविचारस्य चित्तदोषत्वात् । अत एव भागवते पठ्यते—

“ किं वर्णितेन बहुना लक्षणं गुणदोषयोः ।

गुणदोषदृशिर्दोषो गुणस्तूभयवर्जितः ॥ ” इति ॥

“ कन्थाकौपीनवासास्तु दण्डधृग्ध्यानतत्परः ।

एकाकी रमते नित्यं तं देवा ब्राह्मणं विदुः ॥ ”

ब्रह्मोपदेशादिना प्राण्यनुजिघृक्षायामुत्तमत्वज्ञापनेन श्रद्धामुत्पादयितुं दण्ड-कौपीनादिलिङ्गं धारयेत् । “ कौपीनं दण्डमाच्छादनं च स्वशरीरोपभोगार्थाय लोकोपकारार्थाय च परिग्रहेत् ” इति श्रुतेः । अनुजिघृक्षयाऽपि तदीयै-गृहकृत्यादिवार्ता न कुर्यात्किं तु ध्यानपरो भवेत् । “ तमेवैकं विजैनथाऽऽत्मानमन्या वाचो विमुञ्चथ ” इति श्रुतेः ।

“ तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्बहुञ्जब्दान्वाचो विग्लापनं हि तत् ॥ ” इति श्रुतेश्च ॥

ब्रह्मोपदेशस्त्वन्या वाहून भवतीति न विरोधी । तच्च ध्यानमेकाकित्वे “ निर्विघ्नं भवति । अत एव स्मृत्यन्तरेऽभिहितम्—

“ एको भिक्षुर्यथोक्तः स्याद्वावेव मिथुनं स्मृतम् ।

त्रयो ग्रामः समाख्यात ऊर्ध्वं तु नगरायते ॥

नगरं नहि कर्तव्यं ग्रामो वा मिथुनं तथा ।

ग्रामवार्ता हि तेषां स्याद्भिक्षावार्ता परस्परम् ॥ ” इति ॥

“ स्नेहपैशुन्यमात्सर्यं संनिकर्षात्प्रवर्तते ।

निराशिषमनारम्भं निर्नमस्कारमस्तुतिम् ॥

अक्षीणं क्षीणकर्माणं तं देवा ब्राह्मणं विदुः ॥ ”

विशिष्टैः संसारिभिः प्रणमतां पुरुषाणामाशीर्वादः प्रयुज्यते । यस्य यदपेक्षि-

१ क. ख. ग. घ. नान्विष्येते । २ क. ‘घृक्षयोक्त’ । ३ घ. ‘यस्त्वयं गृ’ । ४ ड. ‘कं जानथा’ । ५ घ. ‘जानीथा’ । ६ घ. ‘निर्विघ्ने संभ’ । ७ ग. घ. ‘था । राजादिवार्ता तं’ । च. ‘था । राजादिवार्ता तेषु स्या’ । ८ घ. ‘शिष्यम्’ । ९ घ. ‘संन्यासिभिः’ । १० घ. ‘वार्दो न प्र’ ।

तं तं प्रति तदभिवृद्धिप्रार्थनमाशीः । तथा च पुरुषाणां भिन्नरुचित्वात्तदभिम-  
तान्वेषणे व्यग्रचित्तस्य लोकवासना वर्धते । सा च ज्ञानविरोधिनी । तथा च  
स्मृत्यन्तरम्—

“लोकवासनया जन्तोः शास्त्रवासनयाऽपि च ।

देहवासनया ज्ञानं यथावन्नैव जायते ॥ ”

एतच्चाऽऽरम्भनमस्कारादिष्वपि द्रष्टव्यम् । आरम्भः स्वार्थं परोपकारार्थं वा  
गृहक्षेत्रादिसंपादनप्रयत्नः । तावेतावाशीर्वादारम्भौ मुक्तेन त्याज्यौ । न चाऽऽ-  
शीर्वादाभावे प्रणेतानां नृणां खेदः शङ्कनीयः । लोकवासनाखेदयोरुभयोः  
परिहाराय निखिलाशीर्वादप्रतिनिधित्वेन नारायणशब्दप्रयोगात् । आरम्भस्तु  
सर्वोऽपि दुष्ट एव । तथा च स्मृतिः—

“सर्वारम्भा हि दोषेण धूमेनाग्निरिवाऽऽवृताः । ” इति ।

नमस्कारोऽपि विविदिषासंन्यासिनोऽभिहितः—

“यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन ॥ ” इति ॥

तत्र पूर्वत्वधर्मतुल्यत्वविचारे चित्तं विक्षिप्यते । अत एव नमस्कारमात्र एव  
बहवः कलहायमाना उपलभ्यन्ते । तत्र निमित्तं वार्तिककारैर्दर्शितम्—

“प्रमादिनो बहिश्चित्ताः पिशुनाः कलहोत्सुकाः ।

संन्यासिनोऽपि दृश्यन्ते दैवसंदूषिताशयाः ॥ ” इति ॥

मुक्तस्य नमस्काराभावो भगवत्पादैर्दर्शितः—

“नामादिभ्यः परे भूम्नि स्वाराज्येऽवस्थितो यदा ।

प्रणमेत्कं तदाऽऽत्मज्ञो न कार्यं कर्मणा तदा ॥ ” इति ॥

चित्तकालुष्यहेतोर्नमस्कारस्य प्रतिषेधेऽपि सर्वसाम्यबुद्ध्या प्रसादहेतुर्नम-  
स्कारोऽभ्युपेयते । तथा च स्मृतिः—

“ईश्वरो जीवकलया प्रविष्टो भगवानिति ।

प्रणमेद्दण्डवद्भूमावाश्वचाण्डालगोखरम् ॥ ” इति ॥

स्तुतिर्मेनुष्यविषय प्रतिषिध्यते न त्वीश्वरविषया । तथा च बृहस्पति-  
स्मृतिः—

“आदरेण यथा स्तौति धनवन्तं धनेच्छया ।

तथा चेद्विश्वकर्तारं को न मुच्येत बन्धनात् ॥ ” इति ॥



अक्षीणत्वमदीनत्वम् । अत एव स्मृतिः—

“ अलब्ध्वा न विषीदेत काले कालेऽशनं क्वचित् ।

लब्ध्वा न हृष्येद्धृतिमानुभयं दैवतञ्चितम् ॥ ” इति ॥

क्षीणकर्मत्वं विधिनिषेधानधीनत्वम् । “ निस्त्रैगुण्ये पथि विचरतां को विधिः को निषेधः ” इति स्मरणात् । एतदेवाभिप्रेत्य भगवताऽप्युक्तम्—

“ त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ॥ ” इति ॥

नारदः—“ स्मर्तव्यः सततं विष्णुर्विस्मर्तव्यो न जातुचित् ।

सर्वे विधिनिषेधाः स्युरेतयोरेव किंकराः ॥ ” इति ॥

“ योऽहेरिर्वै गणाद्भीतः सन्मानान्नरकादिव ।

कुणपादिव यः स्त्रीभ्यस्तं देवा ब्राह्मणं विदुः ॥ ”

राजवार्तादि तेषां स्यादित्युक्तत्वात्सर्पवैद्वणाद्भीतिरुपपद्यते, सन्मानस्याऽऽ-  
सत्तिकारणतया पुरुषार्थविरोधित्वान्नरकवद्भयत्वम्\* । अत एव स्मृतिः—

“ असन्मानात्तपोवृद्धिः सन्मानात्तु तपःक्षयः ।

अर्चितः पूजितो विप्रो दुग्धा गौरिव सैदति ॥ ”

एतदेवाभिप्रेत्यावमान उपादेयतया स्मर्यते—

“ तथा चरेत वै योगी सतां धर्मभेदूषयन् ।

जना यथाऽवमन्येरन्गच्छेयुर्नैव संगतिम् ॥ ” इति ॥

स्त्रीषु द्विविधो दोषः, प्रतिषिद्धत्वं जुगुप्सितत्वं चेति । तत्र प्रतिषिद्धमात्रं  
कदाचिद्भार्गात्प्रारब्धबलादुल्लङ्घ्यते । तदेतदभिप्रेत्याऽऽह स्मृतिः—

“ मात्रा स्वस्ता दुहित्रा वा नैकशय्यासनो भवेत् ।

बलवानिन्द्रियग्रामो विद्वांसमपि कर्षति ॥ ”

तथा च स्मृतिभिर्जुगुप्सा दर्शिता—

“ स्त्रीणामवाच्यदेशस्य क्लिन्ननाडीत्रणस्य च ।

अभेदेऽपि मनोभेदाज्जनः प्रायेण वञ्च्यते ॥

\* क. ख. ड. पुस्तकेषु ‘मरणवदिति वा पाठः’ इत्यधिकमुपलभ्यते ।

१ ग. घ. च. ‘धातीतत्वं’ । २ क. ‘व गुणाद्भी’ । ३ क. ‘वद्वणाद्भीरुपद्यते’ । ४ ग. घ. च. गच्छति । ५ ग. घ. च. ‘मनुमरन्’ । ६ घ. ड. संगतम् । ७ ड. च. ‘चित्प्रा’ । ८ क. ख. ‘गाद्वलादु’ । ९ ग. घ. च. न विविकासनो । १० ग. घ. च. स्मृतिभ्यो जुगुप्सा वर्णिता ।

चर्मखण्डं द्विधा भिन्नमपानोद्धारधूपितम् ।

+ये रमन्ति नरास्तत्र कृमितुल्याः कथं न ते ॥ ”

अतः प्रतिषेधजुगुप्सयोरुभयोर्विवक्षया कुणपट्टान्तोऽत्राभिहितः ।

“ येन पूर्णमिवाऽऽकाशं भवत्येकेन सर्वदा ।

शून्यं यस्य जनाकीर्णं तं देवा ब्राह्मणं विदुः ॥ ”

संसारिणामेकाकित्वेनावस्थानं भयालस्यादिहेतुत्वाद्दर्ज्यम् । जनसंबन्धश्चा-  
तथाविधत्वादभ्युपेयः । योगिनस्तु तद्विपरीतत्वमेकाकित्वे सत्यविघ्नेन ध्याना-  
नुवृत्तौ परिपूर्णेन परमानन्दात्मना सर्वमाकाशं पूर्णमिवावभासते । अतो भया-  
लस्यशोकमोहादयो न भवन्ति,

“ \*यस्मिन्सर्वाणि भूतानि आत्मैवाभूद्विजानतः ।

तत्र को मोहः कः शोक एकत्वमनुपश्यतः ॥ ” इति श्रुतेः ॥

जनोकीर्णमिति जनसहितं स्थानं राजवार्तादिना ध्यानविरोधित्वादा-  
त्मप्रतीतिरहितं तच्छून्यमिव चित्तं क्लेशयति । जगतो मिथ्यात्वादात्मनः  
पूर्णत्वाच्चेत्यर्थः ।

अतिवर्णाश्रमी सूतसंहितायां मुक्तिखण्डे पञ्चमाध्याये परमेश्वरेण वर्णितः—

“ ब्रह्मचारी गृहस्थश्च वानप्रस्थोऽथ भिक्षुकः ।

अतिवर्णाश्रमी तेऽपि क्रमाच्छ्रेष्ठा विचक्षणाः ॥

अतिवर्णाश्रमी प्रोक्तो गुरुः सर्वाधिकारिणाम् ।

न कस्यापि भवेच्छिष्यो यथाऽहं पुरुषोत्तम ॥

अतिवर्णाश्रमी साक्षाद्गुरुणां गुरुकृत्यते ।

तत्समो नाधिकश्चास्मिँल्लोकेऽस्त्येव न संशयः ॥

यः शरीरेन्द्रियादिभ्यो विभिन्नं सर्वसाक्षिणम् ।

पारमार्थिकविज्ञानं सुखात्मानं स्वयंप्रभम् ॥

परं तत्त्वं विजानाति सोऽतिवर्णाश्रमी भवेत् ।

यो वेदान्तमहावाक्यश्रवणेनैव केशव ॥

आत्मानमीश्वरं वेद सोऽतिवर्णाश्रमी भवेत् ।

योऽवस्थात्रयनिर्मुक्तमवस्थासाक्षिणं सदा ॥

+ क. ख. ड. पुस्तकेषु “ ये नमन्ति नरास्तेभ्यः साहसं किमतः परम् ” इति वा पाठ इत्याधिकम् । \* क. ख. ग. ड. च. एषु पुस्तकेष्वेतादृशार्थं नास्ति ।

१ ग. घ. “संबन्धस्त्वतथा” । च. “समर्दस्त्वतथा” । २ ग. घ. च. जनाकीर्णस्थानं राज-  
वार्तादिध्या” । ३ घ. “ये विष्णुं प्रति प” । ४ ख. ग. ड. पुरुषोत्तमः । ५ क. घ. स्वयंप्रभुम् ।  
६ घ. यो वर्णाश्रमनिर्मुक्तमवस्थात्रयसाक्षिणम् । म’



महादेवं त्रिज्ञानाति सोऽतिवर्णाश्रमी भवेत् ।  
 वर्णाश्रमादयो देहे मायया परिकल्पिताः ॥  
 नाऽऽत्मनो बोधरूपस्य मम ते सन्ति सर्वदा ।  
 इति यो वेद वेदान्तैः सोऽतिवर्णाश्रमी भवेत् ॥  
 आदित्यसंनिधौ लोकश्चेष्टते स्वयमेव तु ।  
 तथा मत्संनिधावेव समस्तं चेष्टते जगत् ॥  
 इति यो वेद वेदान्तैः सोऽतिवर्णाश्रमी भवेत् ॥  
 सुवर्णहारकेयूरकटकस्वस्तिकादयः ।  
 कल्पिता मायया तद्ब्रज्जगन्मय्येव सर्वदा ॥  
 इति यो वेद वेदान्तैः सोऽतिवर्णाश्रमी भवेत् ॥  
 शुक्तिकायां यथा तारं कल्पितं मायया तथा ।  
 महदादि जगन्मायामयं मय्येव कल्पितम् ॥  
 इति यो वेद वेदान्तैः सोऽतिवर्णाश्रमी भवेत् ॥  
 चण्डालदेहे पश्वादिशरीरे ब्रह्मविग्रहे ।  
 अन्येषु तारतम्येन स्थितेषु पुरुषोत्तम ॥  
 व्योमवत्सर्वदा व्याप्तः सर्वसंबन्धवर्जितः ।  
 एकरूपो महादेवः स्थितः सोऽहं परामृतः ॥  
 इति यो वेद वेदान्तैः सोऽतिवर्णाश्रमी भवेत् ॥  
 विनष्टदृष्टमस्यापि यथा पूर्वा विभाति दिक् ।  
 तथा विज्ञानविध्वस्तं जगन्मे भाति तन्नहि ॥  
 इति यो वेद वेदान्तैः सोऽतिवर्णाश्रमी भवेत् ॥  
 यथा स्वप्नप्रपञ्चोऽयं मयि मायाविजृम्भितः ।  
 तथा जाग्रत्प्रपञ्चोऽपि मयि मायाविजृम्भितः ॥  
 इति यो वेद वेदान्तैः सोऽतिवर्णाश्रमी भवेत् ॥  
 यस्य वर्णाश्रमाचारो गलितः स्वात्मदर्शनात् ।  
 स वर्णानाश्रमान्सर्वानतीत्य स्वात्मनि स्थितः ॥  
 इति यो वेद वेदान्तैः सोऽतिवर्णाश्रमी भवेत् ॥  
 यस्त्यक्त्वा स्वाश्रमान्वर्णानात्मन्येव स्थितः पुमान् ।  
 सोऽतिवर्णाश्रमी प्रोक्तः सर्ववेदार्थवेदिभिः ॥  
 न देहो नेन्द्रियं प्राणो न मनोबुद्ध्यहंकृती ।  
 न चित्तं नैव माया च न च व्योमादिकं जगत् ॥

न कर्ता नैव भोक्ता च न च भोजयिता तथा ।  
 केवलं चित्सदानन्दो ब्रह्मैवाऽऽत्मा यथार्थतः ॥  
 जलस्य चलनादेव चञ्चलत्वं यथा रवेः ।  
 तथाऽहंकारसंसारादेव संसार आत्मनः ॥  
 तस्मादन्यगता वर्णा आश्रमा अपि केशव ।  
 आत्मन्यारोपिता एव भ्रान्त्या ते नाऽऽत्मवेदिनः ॥  
 न विधिर्न निषेधश्च न वर्ज्यावर्ज्यकल्पेना ।  
 आत्मविज्ञानिनामस्ति तथा नान्यज्जनार्दन ॥  
 आत्मविज्ञानिनां निष्ठामहं वेदाम्बुजेक्षण ।  
 मायया मोहिता मर्त्या नैव जानन्ति सर्वदा ॥  
 न मांसचक्षुषा निष्ठा ब्रह्मविज्ञानिनामियम् ।  
 द्रष्टुं शक्या स्वतःसिद्धा विदुषां सैव केशव ॥  
 यत्र सुप्ता जना नित्यं प्रबुद्धस्तत्र संयमी ।  
 प्रबुद्धा यत्र ते विद्वान्सुषुप्तस्तत्र केशव ॥  
 एवमात्मानमद्वंद्वं निर्विकारं निरञ्जनम् ।  
 नित्यशुद्धं निराभासं चिन्मात्रं परमामृतम् ॥  
 यो विजानाति वेदान्तैः स्वानुभूत्या च निश्चितम् ।  
 सोऽतिवर्णाश्रमी प्रोक्तः स एव गुरुरुत्तमः ॥ ” इति ॥

तदेवं “ विमुक्तश्च विमुच्यते ” इत्यादिश्रुतयो जीवन्मुक्तस्थितप्रज्ञभगवद्भक्तगुणातीतब्राह्मणातिवर्णाश्रम(भि)प्रतिपादकस्मृतिवाक्यानि[च] जीवन्मुक्तिसद्भावे प्रमाणानीति स्थितम् ॥

इति श्रीमद्विद्यारण्यप्रणीते जीवन्मुक्तिविवेके प्रथमं जीवन्मुक्तिप्रमाणप्रकरणम् ॥ १ ॥

१ क. ख. ‘रचलनादे’। घ. ‘रसंसर्गादे’। २ ड. इति । ३ ग. घ. ‘दिनाम् । न । ४ ड. ‘रूपनाः । भा’। ५ ग. घ. च. ‘निनां नास्ति तथा चान्यजनार्दन । स्वात्मविज्ञानिनां निष्ठामीदृशीमम्बु’ । ६ ग. घ. च. निराकारं । ७ क. ग. घ. च. ‘सं सच्चिन्मात्रं परामृत’ ।



## अथ द्वितीयं वासनाक्षयप्रकरणम् ।

अथ जीवन्मुक्तिसाधनं निरूपयामः । तत्त्वज्ञानमनोनाशवासनाक्षयास्त-  
त्साधनम् । अत एव वासिष्ठरामायणे उपशमप्रकरणस्यावसाने “ जीवन्मुक्त-  
शरीराणाम् ” इत्यस्मिन्प्रस्तावे वसिष्ठ आह—

“ वासनाक्षयविज्ञानमनोनाशो महामते ।

समकालं चिराभ्यस्ता भवन्ति फलदा इमे ॥ ” इति ॥

अन्वयमुक्त्वा व्यतिरेकमाह—

“ त्रय एते समं यावन्नै स्वभ्यस्ता मुहुर्मुहुः ।

तावन्न पदसंप्राप्तिर्भवत्यपि समाश्रितैः ॥ ” इति ॥

समकालाभ्यासाभावे बाधकमाह—

“ एकैकशो निषेव्यन्ते यद्येते चिरमप्यलम् ।

तन्न सिद्धिं प्रयच्छन्ति मन्त्राः +संकलिता इव ॥ ” इति ॥

यथा संध्यावन्दने मार्जनेन सह विनियुक्तानां “ आपो हि घ्ना ” इत्या-  
दीनां तिमृणामृचां मध्ये प्रतिदिनमेकैकस्या ऋचः पाठे शास्त्रीयानुष्ठानं न  
सिध्यति । यथा वा षडङ्गमन्त्राणामेकैकमन्त्रेण न सिद्धिः । यथा वा लोके शाक-  
सूपौदनादीनामेकैकेन न भोजनसिद्धिस्तद्वत् । चिराभ्यासस्य प्रयोजनमाह—

“ त्रिभिरेतैश्चिराभ्यस्तैर्हृदयग्रन्थयो दृढाः ।

निःशङ्कमेव श्रुष्यन्ति विसच्छेदाहुणा इव ॥ ” इति ॥

तस्यैव व्यतिरेकमाह—

“ जन्मान्तरशताभ्यस्ता राम संसारसंस्थितिः ।

सा चिराभ्यासयोगेन विना न क्षीयते क्वचित् ॥ ” इति ॥

न केवलमेकैकाभ्यासे फलाभावः किं तु तत्स्वरूपमपि न सिध्यतीत्याह—

“ तत्त्वज्ञानं मनोनाशो वासनाक्षय एव च ।

मिथः कारणतां गत्वा दुःसाध्यानि स्थितानि हि ॥ ” इति ॥

+ क. ख. ड. पुस्तकेषु संकीर्तिता इति वा पाठ इत्यधिकम् ।

१ क. ख. ग. घ. च. “णस्या” । २ ग. घ. च. “दायिनः । इति । ३ ग. न त्वभ्य” घ. न  
स्वाभ्यस्ता । ४ घ. च. चिरयत्नतः । ५ घ. “न्दनमार्जनेन सह नि” ।

त्रयाणामेतेषां मध्ये द्वयोर्द्वयोर्मेलनेन त्रीणि द्वंद्वानि भवन्ति । तत्र मनोना-  
शवासनाक्षयद्वंद्वस्यान्योन्यकारणत्वं, व्यतिरेकमुखेनाऽऽ(णाऽऽ)ह—

“ यावद्विलीनं न मनो न तावद्वासनाक्षयः ।

न क्षीणा वासना यावच्चित्तं तावन्न शाम्यति ॥ ”

प्रदीपज्वालासंतानवृत्तिसंतानरूपेण परिणममानमन्तःकरणद्रव्यं मनना-  
त्मकत्वान्मन इत्युच्यते । तस्य नाशो नाम वृत्तिरूपपरिणामं परित्यज्य निरुद्ध-  
त्वाकारेण परिणामः । तथा च पतञ्जलिर्योगशास्त्रे सूत्रयामास—“ व्युत्थान-  
निरोधसंस्कारयोरभिभवप्रादुर्भावौ निरोधक्षणचित्तान्वयो निरोधपरिणामः ”  
इति । व्युत्थानसंस्कारा अभिभूयन्ते । निरोधसंस्काराः प्रादुर्भवन्ति । निरो-  
धयुक्तः क्षणश्चित्तेनान्वीयते । सोऽयं मनोनाश इत्यवगन्तव्यम् । पूर्वापरपराम-  
र्शमन्तरेण सहसोत्पद्यमानस्य क्रोधादिवृत्तिविशेषस्य हेतुश्चित्तगतः संस्कारो  
वासना । पूर्वपूर्वाभ्यासेन चित्ते वास्यमानत्वात् । तस्याश्च वासनायाः क्षयो  
नाम विवेकजन्यायां शान्तिदान्तिशुद्धवासनायां दृढायां सत्यपि बाह्यनिमित्ते  
क्रोधाद्यनुत्पत्तिः । तत्र मनोनाशाभावे वृत्तिपूत्पद्यमानासु कदाचिद्बाह्यनिमि-  
त्तेन क्रोधाद्युत्पत्तेर्नास्ति वासनाक्षयः । अक्षीणायां च वासनायां तथैव वृत्त्यु-  
त्पादनान्नास्ति मनोनाशः । तत्त्वज्ञानमनोनाशयोः परस्परकारणत्वं व्यतिरे-  
कमुखेनाऽऽ(णाऽऽ)ह—

“ यावन्न तत्त्वविज्ञानं तावच्चित्तशमः कुतः ।

यावन्न चित्तोपशमो न तावत्तत्त्ववेदनम् ॥ ” इति ॥

इदं सर्वमात्मैव प्रतीयमानं रूपरसादिकं जगन्मायामयं न त्वेतद्वस्तुतोऽ-  
स्तीति निश्चयस्तत्त्वज्ञानम् । तस्यानुत्पत्तौ रूपरसादिविषयाणां सद्भावे सति  
तद्गोचराश्चित्तवृत्तयो न निवारयितुं शक्यन्ते । यथा प्रक्षिप्यमाणेष्विन्धनादिषु  
वह्निज्वाला न वार्यन्ते तद्वत् । असति च चित्तोपशमे वृत्तिभिर्गृह्यमाणेषु रूपा-  
दिषु सत्सु “ नेह नानाऽस्ति किंचन ” इति श्रुतेर्यजमानः प्रस्तर इत्यादेरिव  
प्रत्यक्षविरोधशङ्कया ब्रह्माद्वितीयमित्येतादृशस्तत्त्वनिश्चयो नोदीयात् । वासना-  
क्षयतत्त्वज्ञानयोः परस्परकारणत्वं व्यतिरेकमुखेनाऽऽ(णाऽऽ)ह—

“ यावन्न वासनानाशस्तावत्तत्त्वागमः कुतः ।

यावन्न तत्त्वसंप्राप्तिर्न तावद्वासनाक्षयः ॥ ” इति ॥

१ ङ. 'धयो' । २ घ. 'शान्त्यादिवा' । च. 'शान्तिवा' । ३ ग. 'न्तिवा' । ४ ग. घ. च. 'निवार्यते' । ५ ग. घ. च. 'षु' । ६ 'ने' ।



क्रोधादिवासनास्वनष्टासु शमादिसाधनाभावान्न तत्त्वज्ञानमुदेति । अज्ञाते चाद्वितीयब्रह्मतत्त्वे क्रोधादिनिमित्तस्य सत्यत्वभ्रमानपायान्न वासना हीयते । तथोक्तानां त्रयाणां द्वंद्वानामन्योन्यकारणत्वमन्वयमुखेन वयमुदाहरामः । मनसि नष्टे सति संस्कारोद्धोषकस्य बाह्यनिमित्तस्याप्रतीतौ वासना क्षीयते, क्षीणायां च वासनायां हेत्वभावेन क्रोधादिवृत्त्यनुदयान्मनो नश्यति । तदिदं मनोनाशवासनाक्षयद्वंद्वम् । “ दृश्यते त्वग्रया बुद्ध्या ” इति श्रुतेरात्मैक्याभिमुखवृत्तेर्दर्शनहेतुत्वादितरकृत्स्नवृत्तिनाशस्य तत्त्वज्ञानहेतुत्वमवगम्यते । सति च तत्त्वज्ञाने मिथ्याभूते जगति नरविषाणादाविव धीवृत्त्यनुदयादात्मनश्च दृष्टत्वेन पुनर्वृत्त्यनुपयोगान्निरिन्धनाग्निवन्मनो नश्यति । तदिदं मनोनाशतत्त्वज्ञानयोर्द्वंद्वम् । तत्त्वज्ञानस्य क्रोधादिवासनाक्षयहेतुतां वार्तिककार आह—

“ रिपौ बन्धौ स्वदेहे च समैकात्म्यं प्रपश्यतः ।

विवेकिनः कुतः कोपः स्वदेहावयवेष्विव ॥ ” इति ॥

क्रोधादिवासनाक्षयरूपस्य शमादर्ज्ञानहेतुत्वं प्रसिद्धम् । वसिष्ठोऽपि—

“ गुणाः शमादयो ज्ञानाच्छमादिभ्यस्तथा ज्ञता ।

परस्परं विवर्धेते द्वे पद्मसरसी इव ॥ ” इति ॥

तदिदं वासनाक्षयतत्त्वज्ञानयोर्द्वंद्वम् । तत्त्वज्ञानादीनां त्रयाणां संपादने साधनमाह—

“ तस्माद्राघव यत्नेन पौरुषेण विवेकिना ।

भोगेच्छां दूरतस्त्यक्त्वा त्रयमेतत्समाश्रयेत् ॥ ” इति ॥

पौरुषो यत्नः केनाप्युपायेनावश्यं संपादयिष्यामीत्येवंविधोत्साहरूपो निर्वन्धः । विवेको नाम विभज्यनिश्चयः । तत्त्वज्ञानस्य श्रवणादिकं साधनं, मनोनाशस्य योगः, वासनाक्षयस्य प्रतिकूलवासनोत्पादनमिति । भोगेच्छायाः स्वल्पाया अभ्युपगमे “ हविषा कृष्णवर्त्मैव भूय एवाभिवर्धते ” इति न्यायेनातिप्रसङ्गस्य दुर्वारत्वाद्दूरत इत्युक्तम् । ननु पूर्वत्र विविदिषासंन्यासस्य तत्त्वज्ञानं फलम् । विद्वत्संन्यासस्य जीवन्मुक्तिरिति व्यवस्था वर्णिता । तथा च सति प्रथमतस्तत्त्वज्ञानं संपाद्य पश्चाद्विद्वत्संन्यासं कृत्वा जीवतः स्वस्य बन्धरूपयोर्वासनामनोवृत्त्योर्विनाशः संपादनीय इति प्रतिभाति । अत्र तु तत्त्वज्ञानादीनां सहैवाभ्यासो नियम्यते । अतः पूर्वोत्तरविरोध इति चेत् ।

नायं दोषः । प्रधानोपसर्जनभावेन व्यवस्थोपपत्तेः । विविदिषासंन्यासिनस्त-  
स्वज्ञानं प्रधानम् । मनोनाशवासनाक्षयावुपसर्जनीभूतौ । विद्वत्संन्यासिर्नस्तु  
तद्वैपरीत्यम् । अतः सहाभ्यास उभयत्राप्यविरुद्धः । न च तत्त्वज्ञानोत्पत्तिमा-  
त्रेण कृतार्थस्य किमुत्तरकालीनेनाभ्यासप्रयासेनेति शङ्कनीयम् । जीवन्मुक्तिप्र-  
योजननिरूपणेन परिहरिष्यमाणत्वात् । ननु विद्वत्संन्यासिनो वेदनसाधनश्रव-  
णाद्यनुष्ठानवैफल्याद्वेदनस्य च स्वरूपेण कर्तुमन्यथाकर्तुमशक्यस्याननुष्ठेयत्वा-  
दुपसर्जनेनाप्युत्तरकालीनोऽभ्यासः कीदृश इति चेत् , केनापि द्वारेण पुनः  
पुनस्तत्त्वानुस्मरणमिति ब्रूमः । तादृशश्चाभ्यासो लीलोपाख्याने दर्शितः—

“ तच्चिन्तनं तत्कथनमन्योन्यं तत्प्रबोधनम् ।

एतदेकपरत्वं च ज्ञानाभ्यासं विदुर्वुधाः ॥

सर्गादावेव नोत्पन्नं दृश्यं नास्त्येव तत्सदा ।

इदं जगदहं चेति बोधाभ्यासं विदुः परम् ॥ ” इति ॥

मनोनाशवासनाक्षयाभ्यासावपि तत्रैव दर्शितौ—

“ अत्यन्ताभावसंपत्तौ ज्ञातुर्ज्ञेयस्य वस्तुनः ।

युक्त्या शास्त्रैर्यतन्ते ये ते तत्राभ्यासिनः स्थिताः ॥ ” इति ॥

ज्ञातृज्ञेययोर्मिथ्यात्वधीरभावसंपत्तिः । स्वरूपेणाप्यप्रतीतिरत्यन्ताभावसं-  
पत्तिः । युक्तियोगः । सोऽयं मनोनाशाभ्यासः ।

“ दृश्यासंभवबोधेन रागद्वेषादितानवे ।

रतिर्नवोदिता याऽसौ ब्रह्माभ्यासः स उच्यते ॥ ” इति ॥

सोऽयं वासनाक्षयाभ्यासः । तेष्वेतेषु त्रिष्वभ्यासेषु सौम्येन प्रतीयमा-  
नेषु प्रधानोपसर्जनभावेन न विवेक्तुं शक्येत इति चेत् । मैवम् । प्रयोजना-  
नुसारेण विवेक्तुं शक्यत्वात् । मुमुक्षोः पुरुषस्य जीवन्मुक्तिर्विदेहमुक्तिश्चेति  
प्रयोजनद्वयम् । अत एव “ विमुक्तश्च विमुच्यते ” इति श्रूयते । तत्र जीवतः  
पुरुषस्य देवसंपदा मोक्षः, आसुरसंपदा बन्धः । एतच्च षोडशाध्याये भग-  
वताऽभिहितम्—

“ दैवी संपद्विमोक्षाय निबन्धायाऽऽसुरी मता ॥ ” इति ॥

१ ग. घ. च 'नस्तद्विपरितीतम् । २ ड. कर्तुमकर्तुमन्यथाकर्तुं श' । ३ ग. घ. ड. 'जैन-  
त्वेऽप्यु' । ४ ग. ड. च 'ति । ननु मनो' । ५ ग. घ. च. सामान्येन । ६ ख. घ. च. 'न नि' ।  
७ घ. 'कथते कथमिति ।



ते च संपदौ तत्रैवाभिहिते—

“ अभयं सत्त्वसंशुद्धिर्ज्ञानयोगव्यवस्थितिः ।  
 दानं दमश्च यज्ञश्च स्वाध्यायस्तप आर्जवम् ॥  
 अहिंसा सत्यमक्रोधस्त्यागः शान्तिरपैशुनम् ।  
 दया भूतेष्वलोलुप्त्वं मार्दवं ह्रीरचापलम् ॥  
 तेजः क्षमा धृतिः शौचमद्रोहो नातिमानिता ।  
 भवन्ति संपदं दैवीमभिजातस्य भारत \* ॥  
 दम्भो दर्पोऽभिमानश्च क्रोधः पारुष्यमेव च ।  
 अज्ञानं चाभिजातस्य पार्थ संपदमासुरीम् ॥ ” इति ॥

पुनरप्याध्यायपरिसमाप्तेरासुरसंपत्प्रपञ्चिता । तत्राशास्त्रीयायाः स्वभावसिद्धाया आसुरसंपदो दुर्वासनायाः शास्त्रीयया पुरुषप्रयत्नसाध्यया दैवसंपदा सद्वासनया क्षये सति जीवन्मुक्तिर्भवति ।

वासनाक्षयवन्मनोनाशस्यापि जीवन्मुक्तिहेतुत्वं श्रूयते—

“ मन एव मनुष्याणां कारणं बन्धमोक्षयोः ।  
 बन्धाय विषयासक्तं मुक्त्यै निर्विषयं स्मृतम् ॥  
 यतो निर्विषयस्यास्य मनसो मुक्तिरिष्यते ।  
 अतो निर्विषयं नित्यं मनः कार्यं मुमुक्षुणा ॥  
 निरस्तविषयासङ्गं संनिरुद्धं मनो हृदि ।  
 यदा यात्युन्मनीभावं तदा तत्परमं पदम् ॥  
 तावदेव निरोद्धव्यं यावद्बुद्धिं गतं क्षयम् ।  
 एतज्ज्ञानं च ध्यानं च शेषो न्यायस्य विस्तरः ॥ ” इति ॥

बन्धो द्विविधः, तीव्रो मृदुश्च । तत्राऽऽसुरसंपत्साक्षादेव क्लेशहेतुत्वात्तीव्रो बन्धः । द्वैतमात्रप्रतीतिस्तु सूर्यमक्लेशरूपत्वादासुरसंपदुत्पादकत्वाच्च मृदुबन्धः । तत्र वासनाक्षयेण तीव्रबन्ध एव निवर्त्यते, मनोनाशेन तु भयम् । तर्हि मनोनाशेनैवालम्, वासनाक्षयस्तु निरर्थक इति चेन्न । भोगहेतुना प्रबलेन प्रारब्धेन व्युत्थापिते मनसि वासनाक्षयस्य तीव्रबन्धनिवृत्तारणार्थत्वात् । भोगस्य मृदुबन्धेनाप्युपपत्तेः । तामसवृत्तयस्तीव्रबन्धः । सात्त्विकराजसवृत्तिद्वयं मृदुबन्धः । एतच्च—

“ दुःखेष्वनुद्विग्नमनाः सुखेषु विगतस्पृहः । ”

\* घ. पुस्तके—अधेदानीमासुरी संपदुच्यते—दम्भेत्यादि—इत्यधिकम् ।

१ घ. यावद्बुद्धिर्ग । २ घ. च. मृदुभोगः । ३ ग. घ. च. मना इत्यत्र ।

इत्यत्र स्पष्टीकृतम् । एवं च सति मृदुबन्धस्याभ्युपेयत्वात्तीव्रबन्धस्य वासनाक्षयेणैव निवृत्तेरनर्थको मनोनाश इति चेन्न । दुर्बलप्रारब्धापादितानवश्यं भाविभोगानां प्रतीकारार्थत्वात् । तौह्यभोगस्य प्रतीकारनिर्वहणं त्वमभिप्रेत्येदमाहुः—

“अवश्यं भाविभावानां प्रतीकारो भवेद्यदि ।

तदा दुःखैर्न लिप्येरन्नलरामयुधिष्ठिराः ॥ ” इति ॥

तदेवं जीवन्मुक्तिं प्रति वासनाक्षयमनोनाशयोः साक्षात्साधनत्वात्प्राधान्यम् । तत्त्वज्ञानं तु तयोरुत्पादनेन व्यवहितत्वादुपसर्जनम् । तत्त्वज्ञानस्य वासनाक्षयहेतुत्वं वैदुशः श्रुतौ श्रूयते—

“ज्ञात्वा देवं सर्वपाशापहानिः” \*

“अप्यात्मयोगाधिगमेन देवं मत्वा धीरो हर्षशोकौ जहाति ॥ ”

“तरति शोकमात्मवित्” “तत्र को मोहः कः शोक एकत्वमनु पश्यतः । ” “ज्ञात्वा देवं मुच्यते सर्वपाशैः” इति । मनोनाशहेतुत्वं च तत्त्वज्ञानस्य श्रुतिसिद्धम् । विद्यादशमभिप्रेत्येदं श्रूयते—“ यत्र त्वस्य सर्वमात्मैवाभूत्तत्केन कं पश्येः केन कं जिघ्रेत् ” इत्यादि ।

गौडपादाचार्याश्चाऽऽहुः—

“ आत्मतत्त्वानुरोधेन न संकल्पयते यदा ।

अमनस्तां तदा याति ग्राह्याभावे तदग्रहः ॥ ” इति ॥

जीवन्मुक्तेर्वासनाक्षयमनोनाशाविव विदेहमुक्तेः साक्षात्साधनत्वाज्ज्ञानं प्रधानम् ।

“ ज्ञानादेव तु कैवल्यं प्राप्यते येन मुच्यते ” इति स्मृतेः ॥

कैवल्यस्याऽऽत्मनो भावः कैवल्यं देहादिरहितत्वम् । तच्च ज्ञानादेव प्राप्यते । सदेहत्वस्याज्ञानकल्पितत्वेन ज्ञानैकनिवर्त्यत्वात् । ज्ञानादेवेत्येवकारेण कर्मव्यावृत्तिः । “ न कर्मणा न प्रजया ” इति श्रुतेः । यस्तु ज्ञानशास्त्रमनभ्यस्य यथासंभवं वासनाक्षयमनोनाशावभ्यस्य सगुणं ब्रह्मोपास्ते न तस्य कैवल्यमस्ति । लिङ्गदेहस्यानपायात् । अत एवकारेण तावपि व्यावर्त्यते । येन

\* ग. घ. चेत्येतदतिरिक्तपुस्तकेषु क्षीणैः क्लेशैर्जन्ममृत्युप्रहाणिः, इत्याधिकम् ।

१ ङ. “व्यादापा” । २ घ. प्रबलभोगस्य । ३ घ. “निवृत्त्यर्थम्” । ४ घ. “नत्वम्” । ५ घ. बहुधा श्रूयते श्रुतौ । ज्ञा” । ६ ग. च. आत्मसत्यानुरोधेन । घ. आत्मसत्तानुरोधेन । ७ ग. घ. भावं ।



मुच्यत इत्यस्यायमर्थः—येन ज्ञानप्रापितकेवलत्वेन कृत्स्नसंबन्धाद्विमुच्यत इति । बन्धश्चानेकविधः—अविद्याग्रन्थिः, अत्रह्यत्वम्, हृदयग्रन्थिः, संशयः, कर्माणि, सर्वकामत्वम्, मृत्युः, पुनर्जन्मेत्यादिशब्दैस्तत्र तत्र व्यवहारात् । अज्ञानत एते बन्धाः सर्वे ज्ञाननिवर्त्याः । तथा च श्रुतयः—“ एतद्यो वेद निहितं गुहायां सोऽविद्याग्रन्थि विकिरतीह सौम्य ” । “ ब्रह्म वेद ब्रह्मैव भवति ” ।

“ भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्ष्टे परावरे ” ॥

“ यो वेद निहितं गुहायां परमे व्योमन् ” । “ सोऽश्रुते सर्वान्कामान्सह ” ।

“ तमेव विदित्वाऽति मृत्युमेति ” ।

“ यस्तु विज्ञानवान्भवति अमनस्कः सदा शुचिः ।

स तु तत्पदमाप्नोति यस्माद्भूयो न जायते ॥ ”

“ य एवं वेदाहं ब्रह्मास्मीति स इदं सर्वं भवति ” इत्यादी-  
भ्यसर्वज्ञत्वादिवन्धनिवृत्तिपराणि वाक्यान्यत्रोदाहरणीयानि । सेयं विदेहमु-  
क्तिर्ज्ञानोत्पत्तिसमकालीना ज्ञेया । ब्रह्मण्यविद्यारोपितानामेतेषां बन्धानां  
विद्यया विनाशे सति पुनरुत्पत्त्यसंभवादनुभवाच्च । तदेतद्विद्यासमकालीनत्वं  
भाष्यकारः समन्वयसूत्रे प्रपञ्चयामास—“ तदधिगम उत्तरपूर्वाघयोरश्लेषवि-  
नाशौ तद्व्यपदेशात् ” इति । ननु वर्तमानदेहपातानन्तरं भाविनी विदेहमुक्ति-  
रिति बहवो वर्णयन्ति । तथा च श्रुतिः—“ तस्य तावदेव चिरं यावन्न  
विमोक्ष्येऽथ संपत्स्ये ” इति ।

वाक्यवृत्तावप्युक्तम्—

“ प्रारब्धकर्मवेगेन(ण) जीवन्मुक्तो यदा भवेत् ।

कंचित्कालमथाऽऽरब्धकर्मबन्धस्य संक्षये ॥

निरस्तातिशयानन्दं वैष्णवं परमं पदम् ।

पुनरावृत्तिरहितं कैवल्यं प्रतिपद्यते ॥ ” इति ॥

सूत्रकारोऽप्याह—“ भोगेन त्वितरे क्षपयित्वा संपद्यते ” इति । इतरे  
प्रारब्धपुण्यपापे ।

१ घ. 'प्राप्तिके' । २ ड. 'प्रापितत्वेन के' । ३ ग. ड. संशयाः । ४ क. ख.  
ग. ड. कर्माण्यसर्वं । घ. कर्मग्रन्थिः, कर्माणि स' । ५ ग. घ. 'वेऽपि ज्ञा' । ६ ड. 'निर्वर्त्याः' । ७  
ग. घ. 'सहेति। त' । ८ ग. घ. 'मेतीति । ९ ड. 'ति सम' । १० ग. 'न्यप्यस' । घ. 'न्यब्रह्मत्वा' ।  
११ क. ख. ड. 'दनु' । १२ ग. 'त्' । किंचित्कालमनार' ।

वसिष्ठोऽप्याह—

“जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव ॥” इति ॥

नायं दोषः, विवक्षाविशेषेण मतद्वयस्याविरोधात् । विदेहमुक्तिरित्यत्रत्येन देहशब्देन कृत्स्नं देहजातं विवक्षित्वा बहुभिर्वर्णितम् । अस्माभिस्तु भाविदेहमात्रविवक्षयोच्यते । तदनारम्भायैव ज्ञानसंपादनात् । अयं तु देहः पूर्वमेवाऽऽरब्धः, अतो ज्ञानेनापि नास्याऽऽरम्भो वारयितुं शक्यते । एतदेहनिवृत्तिरपि न ज्ञानफलम् । अज्ञानिनामप्यारब्धकर्मक्षये तन्निवृत्तेः । तर्हि वर्तमानलिङ्गदेहनिवृत्तिर्ज्ञानफलमस्तु । ज्ञानमन्तरेण तदनिवृत्तेरिति चेन्न । सत्यपि ज्ञाने जीवन्मुक्तेस्तन्निवृत्त्यभावात् । ननु ज्ञानस्यै किञ्चित्कालं प्रारब्धेन कर्मणा प्रतिबद्धत्वेनानिवर्तकत्वेऽपि प्रतिबन्धक्षये लिङ्गदेहनिवर्तकत्वं भविष्यतीति चेन्न । पञ्चपादिकाचार्येण “यतो ज्ञानमज्ञानस्यैव निवर्तकम्, इत्युपपादितत्वात् । तर्हि लिङ्गदेहेनेवृत्तेः किं साधनमिति चेत्सामग्रीनिवृत्तिरिति ब्रूमः । द्विविधं हि कार्यनिवर्तकम् । विरोधिसद्भावः सामग्रीनिवृत्तिश्चेति । तद्यथा विरोधिना वायुना तैलवर्तिसामग्रीनिवृत्त्या वा दीपो निवर्तते । लिङ्गदेहस्य साक्षाद्विरोधिं न पश्यामः । सामग्री हि द्विविधा । प्रारब्धमनारब्धं चेति । ताभ्यामुभाभ्यामज्ञानिनां लिङ्गदेह इहामुत्र चावतिष्ठते । ज्ञानिनां त्वनारब्धस्य ज्ञानेन निवृत्तेः प्रारब्धस्य च भोगेन निवृत्तेः, तैलवर्तिरहितदीपवत्सामग्रीनिवृत्त्या लिङ्गदेहो निवर्तते । अतो न तन्निवृत्तिर्ज्ञानफलम् । नन्वेन न्यायेन भाविदेहानारम्भोऽपि ज्ञानफलम् । तथा हि—किमनारम्भ एव फलम्, किं वा तत्प्रतिपालनम् । नाऽऽद्यः । तस्य प्रागभावरूपत्वेनानादिसिद्धत्वात् । न द्वितीयः, अनारब्धकर्मरूपसामग्रीनिवृत्त्यैव भाविदेहारम्भप्रागभावप्रतिपालनासिद्धेः । न च तन्निवृत्तिः फलम् । अविद्यानिवृत्तेरेव विद्याफलत्वात् । नैष दोषः । भाविजन्मानारम्भादीनां विद्याफलत्वस्य प्रामाणिकत्वात् । “यस्माद्भूयो न जायते” इत्याद्युदाहृताः श्रुतयस्तत्र प्रमाणम् । न च ज्ञानमज्ञानस्यैव निवर्तकमिति न्यायेन विरोधः । अज्ञानसहभावनियतानामब्रह्मत्वादीनामज्ञानशब्देन पञ्चपादिकाचार्यैर्विवक्षितत्वात् । अन्यथाऽनुभवविरोधः । अनुभूयते ह्यज्ञा-

१ ग. घ. च. “मुक्तित्वं” । २ घ. “त्यत्रानेन” । ३ घ. “नाप्यस्या” । ४ घ. “तुं न श” । ५ क. ख. छ. “स्य किञ्चित्कालं प्रारब्धक” । ६ घ. च. “हृनि” । ७ ग. घ. ड. “त्तिश्च । त” । ८ ग. घ. च. “ग्री द्वि” । ९ ड. “अतस्तन्नि” । १० ग. घ. च. “त्वात् । भूयो” । ११ ख. ग. घ. च. “त्वाद्विरो” ।



ननिवृत्तिवद्वृत्तत्वादिनिवृत्तिरपि । तस्माद्भाविदेहराहित्यलक्षणा विदेहमुक्ति-  
ज्ञानसमकालीना । तथा च याज्ञवल्क्यवचनं श्रूयते—“अभयं वै जनक  
प्राप्तोऽसि” इति, “एतावदरे खल्वमृतत्वम्” इति च । श्रुत्यन्तरेऽपि  
“तमेवं विद्वानमृत इह भवति” इति । यद्युत्पन्नेऽपि तत्त्वज्ञाने तत्फलभूता  
विदेहमुक्तिस्तदानीं न भवेत् । कालान्तरे च भवेत् । तदा ज्योतिष्टोमादाविव  
ज्ञानजन्यमपूर्वं किञ्चित्कल्प्येत । तथा च कर्मशास्त्र एव ज्ञानशास्त्रमन्तर्भवेत् ।  
अथोच्यते । मन्त्रादिप्रतिबद्धाग्निवत्प्रारब्धप्रतिबद्धं ज्ञानं कालान्तरे विदेहमुक्तिं  
दास्यतीति । मैवम् । अविरोधात् । नह्यस्मदभिप्रेता भाविदेहात्यन्ताभावलक्षणा  
विदेहमुक्तिर्वर्तमानदेहमात्रस्थापकेन प्रारब्धेन विरुध्यते, येन प्रतिबध्येत ।  
किं च क्षणिकत्वेन कालान्तरे स्वयमविद्यमानं ज्ञानं कथं मुक्तिं दद्यात् । ज्ञाना-  
न्तरं चरमैसाक्षात्कारलक्षणमुत्पत्स्यत इति चेन्न । साधनाभावात् । प्रतिबन्ध-  
कप्रारब्धनिवृत्त्यैव सह गुरुशास्त्रदेहेन्द्रियाद्यशेषजगत्प्रभासनिवृत्तेः किं ते  
साधनं स्यात् । तर्हि “भूयश्चान्ते विश्वमायानिवृत्तिः” इत्यस्याः श्रुतेः  
कोऽर्थ इति चेत् । आरब्धान्ते निमित्ताभावाद्देहेन्द्रियाद्यशेषनैमित्तिकनिवृत्ति-  
रित्येवार्थः । ततो भवदभिप्रेता वर्तमानदेहराहित्यलक्षणा विदेहमुक्तिः पश्चा-  
दस्तु देहपातानन्तरम् । अस्मदभिप्रेता तु ज्ञानसमकालीनैव । एतदेवाभिप्रेत्य  
भगवाञ्शेष आह—

“तीर्थे श्वपचगृहे वा नष्टस्मृतिरपि परित्यजन्देहम् ।

ज्ञानसमकालमुक्तः कैवल्यं याति हतशोकः ॥” इति ॥

तस्माद्विदेहमुक्तौ साक्षात्साधनस्य तत्त्वज्ञानस्य प्रधानत्वमुपपन्नम् । वासना-  
क्षयमनोनाशयोर्ज्ञानसाधनत्वेन व्यवहितत्वादुपसर्जनत्वम् । आसुरवासनाक्षय-  
कारिण्या दैववासनाया ज्ञानसाधनत्वं श्रुतिस्मृत्योरुपलभ्यते—“शान्तो दान्त  
उपरतस्तिष्ठुः समाहितो भूत्वाऽऽत्मन्येवाऽऽत्मानं पश्येत्” इति श्रुतिः ।  
स्मृतिरपि—

“अमानित्वमदम्भित्वमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥

इन्द्रियार्थेषु वैराग्यमनहंकार एव च ।

जन्ममृत्युजराव्याधिदुःखदोषानुदर्शनम् ॥

१ ग. घ. च. “वेत् । अथोच्येत का” । २ ड. “पकत्वेन । ३ क. ख. ड. “मन्त्रादासा” । ४  
ड. “ह सदुह” । ५ घ. “वृत्तिः कि । ६ ग. घ. च. “दस्त्वस्मद्देह” । ७ ड. “लमेव मु” ।

असक्तिरनभिष्वङ्गः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥

मयि चानन्ययोगेन भंक्तिरव्यभिचारिणी ।

विविक्तदेशसेवित्वमरतिर्जनसंसदि ॥

अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्रोक्तमज्ञानं यदतोऽन्यथा ॥ ” इति ॥

अन्यस्मिन्नहंबुद्धिरभिष्वङ्गः । ज्ञायतेऽनेनेति व्युत्पत्त्या ज्ञानसाधनमित्यर्थः । मनोनाशस्यापि ज्ञानसाधनत्वं श्रुतिस्मृतिप्रसिद्धम्—“ ततस्तु तं पश्यति निष्कलं ध्यायमानः ” इति श्रुतिः । “ अध्यात्मयोगाधिगमेन देवं मत्वा धीरो हर्षशोकौ जहाति ” इति च । प्रत्यगात्मसमाधिप्राप्त्या देवं ज्ञात्वेत्यर्थः ।

“ यं विनिद्रा जितश्वासाः संतुष्टाः संयतेन्द्रियाः ।

ज्योतिः पश्यन्ति युञ्जानास्तस्मै विद्यात्मने नमः ॥ ”

इति स्मृतिः ।

तदेवं तत्त्वज्ञानादीनां त्रयाणां विदेहमुक्तिजीवन्मुक्तिवशाद्गुणप्रधानभावव्यवस्था सिद्धा । ननु विविदिषासंन्यासिना संपादितानामेतेषां किं विद्वत्संन्यासादूर्ध्वमनुवृत्तिमात्रं, किं वा पुनरपि संपादनप्रयत्नोऽपेक्षितः । नाऽऽद्यः । तत्त्वज्ञानस्येवान्ययोरप्ययत्नसिद्धत्वे प्राधान्यप्रयुक्तौदराभावप्रसङ्गात् । न द्वितीयः । इतरयोरिव ज्ञानस्यापि यत्नसापेक्षत्वे सत्युपसर्जनत्वप्रयुक्तौदासीन्याभावप्रसङ्गात् । नायं दोषः । ज्ञानस्यानुवृत्तिमात्रमितरयोर्यत्नसाध्यत्वमित्यङ्गीकारात् । तथाहि—विद्याधिकारी द्विविधः, कृतोपास्तिरकृतोपास्तिश्चेति । तत्रोपास्यसाक्षात्कारपर्यन्तामुपास्तिं कृत्वा यदि ज्ञाने प्रवर्तेत तदा वासनाक्षयमनोनाशयोद्दृढतरत्वेन ज्ञानादूर्ध्वं विद्वत्संन्यासजीवन्मुक्ती स्वत एव सिध्यतः । तादृश एव शास्त्राभिमतो मुख्यो विद्याधिकारी । ततस्तं प्रति शास्त्रेषु सहोपन्यासात्, स्वरूपेण विविक्तावपि विद्वत्संन्यासविविदिषासंन्यासौ संकीर्णविवेकं प्रतिभासेते । इदानींतनास्तु प्रायेणाकृतोपास्तय एवौत्सुक्यमात्रात्सहसा विद्यायां प्रवर्तन्ते । वासनाक्षयमनोनाशौ च तात्कालिकौ संपादयन्ति । तावता श्रवणमनननिदिध्यासनानि निष्पद्यन्ते । तैश्च दृढाभ्यस्तैरज्ञानसंशयविपर्ययनिरासात्तत्त्वज्ञानं सम्यगुदेति । उदितस्य ज्ञानस्य बाधकप्रमाणाभावान्निवृ-

१ ग. घ. च. योगात्मने । २ ड. “धानोपसर्जनं” । ३ घ. “कान्तरा” । च. “क्तादन्तरा” । ४ क. ड. स्वस्वरूपेण । ५ ड. “व भा” । ६ ग. घ. च. “नादीनि । ७ ड. दृढतराभ्य” ।



क्षाया अविद्यायाः पुनरुत्पत्तिकारणाभावाच्च नास्ति तस्य शैथिल्यम् ।  
वासनाक्षयमनानाशौ तु दृढाभ्यासाभावाद्भोगप्रदेन प्रारब्धेन तदा तदा बाध्य-  
मानत्वाच्च सवातप्रदेशदीपवत्सहसा निवर्तेते । तथाच वसिष्ठः—

“पूर्वेभ्यस्तु प्रयत्नेभ्यो विषमोऽयं हि संमतः ।

दुःसाध्यो वासनात्यागः सुमेरुमूलनादपि ॥ ” इति ॥

अर्जुनोऽपि—

“चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥ ” इति ॥

तस्मादिदानीं तनानां विद्वःसंन्यासिनां ज्ञानस्यानुवृत्तिमात्रम् । वासनाक्षय-  
मनोनाशौ तु प्रयत्नसंपाद्याविति स्थितम् । ननु केयं वासना यस्याः क्षयाय  
प्रयतितव्यमिति चेत्तत्स्वरूपमाह—वसिष्ठः—

“दृढभावनया त्यक्तपूर्वापरविचारणम् ।

यदादानं पदार्थस्य वासना सा प्रकीर्तिता ॥

भावितं तीव्रसंवेगादात्मना यत्तदेव सः ।

भवत्याशु महाबाहो विगतेतरसंस्मृतिः ॥

तादृश्रूपो हि पुरुषो वासनाविवशीकृतः ।

संपश्यति यदेवैतत्सद्वस्त्विति विमुह्यति ॥

वासनावेगवैवश्यात्स्वरूपं प्रजहाति तत् ।

भ्रान्तं पश्यति दुर्दृष्टिः सर्वं मदवशादिव\* ॥ ” इति ॥

अत्र च स्वस्वदेशाचारकुलधर्मभाषाभेदतद्गतपशब्दसुशब्दादिषु प्राणिना-  
मभिनिवेशः सामान्यत उदाहरणम् । विशेषतेस्तु भेदानुक्त्वा पश्चादुदाहरामः ।  
यथोक्तां वासनामभिप्रेत्य बृहदारण्यके श्रूयते—“स यथाकामो भवति तत्क्र-  
तुर्भवति यत्क्रतुर्भवति तत्कर्म कुरुते यत्कर्म कुरुते तदभिसंपद्यते ” इति ।

वासनाभेदो बाल्मीकिना दर्शितः—

“वासना द्विविधा प्रोक्ता शुद्धा च मलिना तथा ।

मलिना जन्महेतुः स्याच्छुद्धा जन्मविनाशिनी ॥

\* क. ख. ड. पुस्तकेष्वत्र “प्रवृत्तिं च निवृत्तिं च जना न विदुरासुराः । न शौचं नापि  
चाऽऽचारो न सत्यं तेषु वियते ॥ असत्यमप्रतिष्ठं ते जगदाहुरनीश्वरम् । अपरस्परसंभूतं किमन्य-  
त्कर्महेतुकम् ॥ एतां दृष्टिमवष्टभ्य नष्टात्मानोऽल्पबुद्धयः । प्रभवन्त्युग्रकर्माणः क्षयाय जगतोऽ-  
हिताः ” ॥ इति श्लोकत्रयमधिकं दृश्यते ।

१ क. ख. ड. “चारभाषाकुलधर्मभेदः । २ घ. च. तथा क्रतुर्भवति यथाक्रतुः ।

अज्ञानसुघनाकारा घनाहंकारशालिनी ।

पुनर्जन्मकरी प्रोक्ता मलिना वासना बुधैः ॥

पुनर्जन्माङ्कुरं त्यक्त्वा स्थिता संभृष्टबीजवत् ।

देहार्थं ध्रियते ज्ञातज्ञेया शुद्धेति चोच्यते ॥ ” इति ॥

देहादीनां पञ्चकोशानां तत्साक्षिणश्चिदात्मनश्च भेदावरकमज्ञानं तेन सुष्ठु घनीभूत आकारो यस्याः सेयमज्ञानसुघनाकारा । यथा क्षीरं तैक्रमेलनेन घनी भवति, यथा वा विलीनं घृतमत्यन्तशीतलप्रदेशे चिरमवस्थापितं सुंघनी भवति तथा वासना द्रष्टव्या । घनीभावश्चात्र भ्रान्तिपरम्परा । तां चाऽऽसुरसंपद्विवरणे भगवानाह—

“\* प्रवृत्तिं च निवृत्तिं च जना न विदुरासुराः ।

न शौचं नापि चाऽऽचारो न सत्यं तेषु विद्यते ॥

असत्यमप्रतिष्ठं ते जगदाहुरनीश्वरम् ।

अपरस्परसंभूतं किमन्यत्कामहेतुकम् ॥

एतां दृष्टिमवष्टभ्य नष्टात्मानोऽल्पबुद्धयः ।

प्रभवन्त्युग्रकर्माणः क्षयाय जगतोऽहिताः ॥

काममाश्रित्य दूष्पूरं दम्भमानमदान्विताः ।

मोहाद्ब्रह्मीत्वाऽसद्ब्राह्मणमवर्तन्तेऽशुचित्रताः ॥

चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥

आशापाशशतैर्वद्धाः कामक्रोधपरायणाः ।

ईहन्ते कामभोगार्थमन्यायेनार्थसंचयान् ॥ ” इति ॥

अहंकारश्च तत्रैवोदाहृतः—

“ इदमद्य मया लब्धमिमं प्राप्स्ये मनोरथम् ।

इदमस्तीदमपि मे भविष्यति पुनर्धनम् ॥

असौ मया हृतः शत्रुर्हनिष्ये चापरानपि ।

ईश्वरोऽहमहं भोगी सिद्धोऽहं बलवान्मुखी ॥

आढ्योऽभिजनवानस्मि कोऽन्योऽस्ति सदृशो मया ।

यक्ष्ये दास्यामि मोदिष्य इत्यज्ञानविमोहिताः ॥

\* ग. घ. चेल्येतदतिरिक्तपुस्तकेष्वेतच्छ्लोकत्रयस्थानेऽयं ग्रन्थः—“प्रवृत्तिं च निवृत्तिं च, इति षोडशाध्यायोक्तश्लोकत्रयक्रमेण पठित्वाऽग्रे पठनीयम् ।” इति ।

१ ग. घ. च. °जन्ममृत्युकरी । २ ग. घ. च. तकसेचनेन । ३ घ. घनीभूत । ४ क. ख. उ. सुष्ठु घ° । ५ घ. घनाकारश्च । ६ घ. °मिदं प्रा° ।



अनेकचित्तविभ्रान्ता मोहजालसमावृताः ।

प्रसक्ताः कामभोगेषु पतन्ति नरकेऽशुचौ ॥ ” इति ॥

एतेन पुनर्जन्मकारणत्वमुदाहृतं भवति, तेन पुनः प्रपञ्चितम्—

“ आत्मसंभाविताः स्तब्धा धनमानमदान्विताः ।

यजन्ते नामयज्ञैस्ते दम्भेनाविधिपूर्वकम् ॥

अहंकारं बलं दर्पं कामं क्रोधं च संश्रिताः ।

मामात्मपरदेहेषु प्रद्विषन्तोऽभ्यसूयकाः ॥

तानहं द्विषतः क्रूरान्संसारेषु नराधमान् ।

क्षिपाम्यजस्रमशुभानासुरीष्वेव योनिषु ॥

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ततो यान्त्यधमां गतिम् ॥ ” इति ॥

शुद्धवासना तु ज्ञातज्ञेया । ज्ञेयस्वरूपं त्रयोदशाध्याये भगवानाह—

“ ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।

अनादिमत्परं ब्रह्म न सत्तन्नासदुच्यते ॥

सर्वतःपाणिपादं तत्सर्वतोक्षिशिरोमुखम् ।

सर्वतःश्रुतिमल्लोके सर्वमावृत्य तिष्ठति ॥

सर्वेन्द्रियगुणाभासं सर्वेन्द्रियविवर्जितम् ।

असक्तं सर्वभृच्चैव निर्गुणं गुणभोक्तृ च ॥

बहिरन्तश्च भूतानामचरं चरमेव च ।

सूक्ष्मत्वात्तदविज्ञेयं दूरस्थं चान्तिके च तत् ॥

अविभक्तं च भूतेषु विभक्तमिव च स्थितम् ।

भूतभर्तृ च तज्ज्ञेयं ग्रसिष्णु प्रभविष्णु च ।

ज्योतिषामपि तज्ज्योतिस्तमसः परमुच्यते\* ॥ ” इति ॥

अत्र तटस्थलक्षणस्वरूपलक्षणाभ्यामवगन्तुं सोपाधिकनिरुपाधिकस्वरूपद्वयमुपन्यस्तम् । + कदाचित्संबन्धि सद्यलक्षयति तत्तटस्थलक्षणम् । यथा देवदत्त-  
गृहम् । तथा कालत्रयसंबन्धि सद्यलक्षयति तत्स्वरूपलक्षणम् । यथा प्रकृष्टप्र-  
काशश्चन्द्र इति । ननु त्यक्तपूर्वापरविचारत्वं वासनालक्षणमुक्तम् । ज्ञेयज्ञानं च  
विचारजन्यम् । अतो न शुद्धायां तल्लक्षणमस्ति । मैवम् । लक्षणे दृढभावनये-

\* घ. पुस्तकेऽत्र “ ज्ञानं ज्ञेयं ज्ञानगम्यं हृदि सर्वस्य धिष्ठितम् ” इत्यर्धपद्यमधिकम् । + ग.  
घ. च. पुस्तकेषु कदाचिदित्यारभ्य प्रकाशश्चन्द्र इतीत्यन्तो ग्रन्थो नहि ।

१ क. ख. ड. “ नमकरत्वं ” । ग. घ. “ नमकारकत्वं ” । २. क. ख. ड. तच्च जन्मकरत्वं पुं ।  
३ घ. “ लक्षणास्त्रं ” ।

त्युक्तत्वात् । यथा बहुषु जन्मसु दृढभावितत्वेनास्मिञ्जन्मनि विनैव परोपदेश-  
महंकारममकारकामक्रोधादयो मलिनवासना उत्पद्यन्ते तथा प्राथमिकस्य  
बोधस्य विचारजन्यत्वेऽपि दीर्घकालनैरन्तर्यसत्कारैर्भाविते तत्त्वे पश्चाद्वाक्ययु-  
क्तिपरामर्शमन्तरणैव पुरोवर्तिघटादिवत्सहसा तत्त्वं परिस्फुरति तादृश्या बोधा-  
नुवृत्त्या सहित इन्द्रियव्यवहारः शुद्धवासना । सा च देहजीवनमात्रायोपयु-  
ज्यते । न तु दम्भदर्पाद्यासुरसंपदुत्पादनाय, नापि जन्मान्तरहेतुधर्माधर्मा-  
त्पादनाय । यथा भ्रूष्टानि व्रीह्यादिवीजानि कुमूलपूरणमात्रायोपयुक्तानि न तु  
रुचिरान्नाय, नापि सस्यनिष्पत्तये तद्वत् । मलिना च वासना त्रिविधा । लोक-  
वासना शास्त्रवासना देहवासना चेति । सर्वे जना यैथा मां न निन्दन्ति यथा  
वा स्तुवन्ति तथैव सर्वदा चरिष्यामीत्यभिनिवेशो लोकवासना । तस्याश्च  
संपादयितुमशक्यत्वान्मलिनत्वम् । तथाहि—

“ को न्वस्मिन्संप्रतं लोके गुणवान्कश्च वीर्यवान् । ”

इत्यादिना बहुधा वाल्मीकिः पप्रच्छ ।

“ इक्ष्वाकुवंशप्रभवो रामो नाम जनैः श्रुतः । ”

इत्यादिना प्रत्युत्तरं नारदो ददौ । तादृशस्यापि रामस्य पतिव्रताशिरोमणि-  
भूताया जगन्मातुः सीतायाश्च श्रोतुमशक्यो जनापवादः संप्रवृत्तः । किमु वक्त-  
व्यमन्येषाम् । तथा देशविशेषेण परस्परं निन्दाबाहुल्यमुपलभ्यते । दाक्षिणात्यै-  
विप्रैरौत्तरिीया वे(राहैर्वे)दविदो विप्रा मांसभक्षिणो निन्द्यन्ते । औत्तरैर्यै(राहै-  
श्च मातुर्लसुतोद्वाहिनो यात्रासु मृज्झाण्डवाहिनो दाक्षिणात्या निन्द्यन्ते । बह्वृचा  
आश्वलायनशाखा कण्वशाखायाः प्रशस्तां मन्यन्ते । वाजसनेयिनस्तु वैपरी-  
त्येन । एवं स्वस्वकुलगोत्रैर्वन्धुवर्गेष्टदेवतादिप्रशंसा परकीयनिन्दा च, आवि-  
द्वदङ्गनागोपालं सर्वत्र प्रसिद्धा । एतदेवाभिप्रेत्योक्तम्—

“ + गुचिः पिशाचो विचलो विचक्षणः क्षमोऽप्यशक्तो बलवांश्च दुष्टः ।

निश्चित्तचोरः सुभगोऽपि कामी को लोकमाराधयितुं समर्थः ॥ ” इति ॥

+ क. ख. ग. घ. च. एषु पुस्तकेषु केवलमस्य पद्यस्य “ को लोकमाराधयितुं समर्थः ”  
इति चरमचरण एव दृश्यते न साम्रश्चोकः ।

१ ड. ‘त्कारभावि’ । २ ड. ‘मात्रयो’ । ३ क. ख. ड. संप्रष्टानि । ४ क. ख. ड. रुचि-  
करान्नाय । ग. रुचिकराणि । ५ ख. ग. घ. ड. यथा नि । ६ क. ‘स्य पतिव्रत्यशि’ । ख. ड. ‘स्य  
पातिव्रत्यशि’ । ७ घ. ‘था हि दे’ । ८ क. ड. ‘न्दा बहुलम्’ । ख. ‘न्दा बहुलमुपेक्ष्यते’ । ९ ख.  
‘त्तरिका वे’ । ग. घ. च. ‘त्तरा वे’ । १० ड. ‘भक्षणाभिन्द्यन्ते’ । ११ ग. घ. ‘न्ते’ । चोत्तरैश्च । च.  
‘न्ते’ । औत्तरैश्च । १२ घ. ‘लकन्यापरिणयया’ । १३ घ. च. ‘शाखायाः क’ । १४ घ. ‘त्रवर्गवन्धुत्वेषु  
स्वकीयेषु देव’ । १५ ड. विद्वांसमारभ्य आङ्गनागोपालम् ।



“ विद्यते न खलु कश्चिदुपायः सर्वलोकपरितोषकरो यः ।

सर्वथा स्वहितमाचरणीयं किं करिष्यति जनो बहुजल्पः ॥ ” इति चे॥

अतो लोकवासनाया मलिनत्वमभिप्रेत्य योगीश्वरस्य तुल्यनिन्दास्तुतिर्त्वं मोक्षशास्त्रेषु वर्णितम् । शास्त्रवासना त्रिविधा । पाठव्यसनं शास्त्रव्यसनमनुष्ठान-  
व्यसनं चेति । पाठव्यसनं भरद्वाजेऽवगम्यते । स हि पुरुषायुषत्रयेण बहुन्वेदा-  
नधीत्येन्द्रेण चतुर्थायुषि प्रलोभितस्तत्रापि परिशिष्टवेदाध्ययनाद्यमं चकार ।  
तस्यापि पाठस्याशक्यत्वान्मलिनैवासनात्वम् । तां चोशक्तिमिन्द्रः प्रतिबोध्य  
पाठान्नित्यं ततोऽप्यधिकाय पुरुषार्थाय सगुणब्रह्मविद्यामुपदिदेश । तदेतत्सर्वं  
तैत्तिरीयब्राह्मणे\* द्रष्टव्यम् । तथैवाऽऽत्यन्तिकपुरुषार्थावाद्बहुशास्त्रव्यसनस्य  
मालिन्यं कावषेयगीतायामुपलभ्यते—“ कश्चिन्मुनिर्दुर्वासा बहुविधशास्त्रपु-  
स्तकभारैः सह महादेवं नमस्कर्तुमागतस्तत्सभायां नारदेन मुनिना भारवाहि-  
गर्दभसाम्यमापादितः, कोपात्पुस्तकानि लवणार्णवे परित्यज्य महादेवेनाऽऽत्म-  
विद्यायां प्रवर्तितः ” इति । आत्मविद्या चानन्तर्मुखस्य गुरुकारुण्यरहितस्य  
न वेदशास्त्रमात्रेणोत्पद्यते । तथाच श्रुतिः—“ नायमात्मा प्रवचनेन लभ्यो न  
मेधया न बहुना श्रुतेन ” इति । अन्यत्राप्युक्तम्—

“ बहुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम् ॥ ” इति ॥

“ अधीत्य चतुरो वेदान्धर्मशास्त्राण्यनेकशः ।

ब्रह्मतत्त्वं न जानाति दर्वी पाकरसं यथा ॥ ” इति च ॥

“ नारदश्चतुःषष्टिविद्याकुशलोऽप्यनात्मविश्वेनानुतप्तः सनत्कुमारमुपम-  
साद ” इति च्छन्दोगा अधीयते । अनुष्ठानव्यसनं विष्णुपुराणे निदाघस्योप-  
लभ्यते । वासिष्ठैरामायणे दाशूरस्य । निदाघो हि ऋभुणा पुनः पुनर्वोध्यमा-  
नोऽपि कर्मश्रद्धाजाड्यं चिरं न जहौ । दाशूरश्चात्यन्तश्रद्धाजाड्येनानुष्ठानाय

\* ड. पुस्तके—(ब्राह्मणम्) “ भरद्वाजो ह त्रिभिरायुर्भिर्ब्रह्मचर्यमुवास । त\*ह जीर्णि\* स्यवि-  
र\* शयानम् । इन्द्र उपब्रज्योवाच । भरद्वाज । यते चतुर्थमायुर्दयाम् । किमेनेन कुर्या इति । ब्रह्मचर्य-  
मेवैनेन चरेयमिति होवाच । त\* ह त्रीन्गिररूपानविज्ञातानिव दर्शयाचकार । तेषा\* हैकैस्मान्मुष्टि-  
नाऽऽददे । स होवाच । भरद्वाजेत्यामन्त्र्य । वेदा वा एते ” इति ।

१ ड. ° षष्ठतो यः । २ क. ख. ड. च । लो । ३ क. ख. ड. ° नत्वम् । ४ ख. ग. घ. ° चासक्ति । ५ घ. ° प्यधिकम् । ६ घ. ° मुपादि । ७ घ. घ. च. ° शिदुर्वासा मुनिर्वहु । ८ ड. सह मोक्षशास्त्रेषु वर्णितं महादेवं । ९ क. ख. ड. ° गत्य तत्सं । १० घ. बहुधा । ११ ग. घ. च. ° शिकला-  
विद्या । १२ ड. ° ष्टपुराणे दा । १३ ग. घ. च. पुनः प्रबोध्य ।

शुद्धप्रदेशं भूमौ न काप्युपलेभे । अस्याश्च कर्मवासनायाः पुनर्जन्महेतुत्वान्मलिनत्वम् । तथा चाऽऽथर्वणिका अधीयते—

“ पुत्रा ह्येते अदृढा यज्ञरूपा अष्टादशोक्तमवरं येषु कर्म ।  
एतच्छ्रेयो येऽभिनन्दन्ति मूढा जरामृत्युं ते पुनरेवाभियन्ति ॥  
अविद्यायामन्तरे वर्तमानाः स्वयं धीराः पण्डितमन्यमानाः ।  
जङ्घन्यमानाः परियन्ति मूढा अन्धेनैव नीयमाना यथाऽन्धाः ॥  
अविद्यायां बहुधा वर्तमाना वयं कृतार्था इत्यभिमान्यन्ति बालाः ।  
यत्कर्मिणो न प्रवेदयन्ति रागात्तेनाऽऽतुराः क्षीणलोकाश्च्यवन्ते ॥  
इष्टापूर्ते मन्यमाना वरिष्ठं नान्यच्छ्रेयो वेदयन्ते प्रमूढाः ।  
नाकस्य पृष्ठे ते सुकृतेनानुभूत्वेमं लोकं हीनतरं वा विशन्ति ॥ ” इति ॥

भगवताऽप्युक्तम्—

“ यामिमां पुष्पितां वाचं प्रवदन्त्यविपश्चितः ।  
वेदवादरताः पार्थ नान्यदस्तीतिवादिनः ॥  
कामात्मानः स्वर्गपरा जन्मकर्मफलप्रदाम् ।  
क्रियाविशेषबहुलां भोगैश्वर्यगतिं प्रति ॥  
भोगैश्वर्यप्रसक्तानां तयाऽपहृतचेतसाम् ।  
व्यवसायात्मिका बुद्धिः समाधौ न विधीयते ॥  
त्रैगुण्यविषया वेदा निस्त्रैगुण्यो भवार्जुन ।  
निर्द्वन्द्वो नित्यसच्चस्थो निर्योगक्षेम आत्मवान् ॥  
यावानर्थ उदपाने सर्वतःसंप्लुतोदके ।  
तावान्सर्वेषु वेदेषु ब्राह्मणस्य विजानतः ॥ ” इति ॥

दर्पहेतुत्वाच्छास्त्रवासनायां मलिनत्वम् । श्वेतकेतुरल्पेनैव कालेन सर्वान्वेदानधीत्य दर्पेण पितुरपि पुरतोऽविनयं चकारेति च्छन्दोगाः षष्ठाध्याये पठन्ति । तथा बालाकिः कानिचिदुपासनान्यवगत्य ह्य उशीनरादिषु बहुषु देशेषु दिग्विजयेन बहून्विप्रानवज्ञाय काश्यामजातशत्रुं ब्रह्मविच्छिरोमणिमनुशासितुं धाष्टर्यं चकारेति कौपीतिकिनो वाजसनेयिनश्चाधीयते । देहवासनाऽप्यात्मत्वगुणाधानदोषापनयनभ्रान्तिभिस्त्रिविधा । तत्राऽऽत्मत्वं भाष्यकार

१ ग. घ. “वापिय” । २ ड. “भिनन्दन्ति” । ३ ड. “काश्चरन्ते” । ४ घ. “पूर्ति म” ।

५ क. ख. ड. “तेऽनु” । ६ ग. घ. च. “न्ति । वा” । ७ ग. “किः काश्चिदुपा” । ड. “किः कश्चिदुपासनां नाव” ।



उदाजहार—“ देहमात्रं चैतन्यविशिष्टमात्मेति प्राकृता लोकायतिकाश्च प्रतिपन्नाः ” इति । “ स वा एष पुरुषोऽन्तरसमयः ” इत्यारभ्य “ तस्मादन्नं तदुच्यते ” इत्यन्तेन ग्रन्थेन तामेव प्राकृतप्रतिपत्तिं तैत्तिरीयाः स्पष्टी कुर्वन्ति । “ विरोचनः प्रजापतिनाऽनुशिष्टोऽपि स्वचित्तदोषेण देहात्मबुद्धिं दृढीकृत्यासुरान्सर्वाननुशशास ” इति च्छन्दोगा अष्टमाध्याये समापनन्ति । गुणाधानं द्विविधम् । लौकिकं शास्त्रीयं चेति । समीचीनशब्दादिसंपादनं लौकिकम् । कोमलध्वनिना गातुमध्येतुं वा तैलवानमरीचभक्षणादिषु लोकाः प्रयतन्ते । मृदुस्पर्शाय लोकाः पुष्टिकरावौषधाहाराबुपयुञ्जते । लावण्यायाभ्यङ्गोद्वर्तनदुकूलालंकारानुपसेवन्ते । सौगन्ध्याय स्रगालेपने धारयन्ति । शास्त्रीयं गुणमाधानं गङ्गास्नानशालिग्रामतीर्थादिकं संपादयन्ति । दोषापनयनं च चिकित्सकोक्तैरौषधैर्मुखादिप्रक्षालनेन च लौकिकं, शौचाचमनार्भ्यां वैदिकमित्युभयविधम् । अस्याश्च देहवासनाया मालिन्यं वक्ष्यते । देहस्याऽऽत्मत्वं तावद्रूपामाणिकत्वादशेषदुःखहेतुत्वाच्च मलिनत्वम् । अस्मिन्श्चार्थे पूर्वाचार्यैः सर्वैरपि पराक्रान्तम् । गुणाधानं च प्रायेण न पश्यामः । प्रसिद्धा एव गायका अध्यापकाश्च प्रयतमाना अपि बहवो ध्वनिसौष्टवं न लभन्ते । मृदुस्पर्शोऽङ्गुष्ठिश्च न नियता । लावण्यसौगन्धे अपि दुकूलस्रगादिनिष्ठे न तु देहनिष्ठे । अत एव विष्णुपुराणेऽभिहितम्—

“ मांसासृक्पूयविष्णूत्रस्त्रायुमज्जास्थिसंहतौ ।

देहे चेत्प्रीतिमान्मूढो भविता नरकेऽपि सः ॥

स्वदेहाशुचिगन्धेन न विरज्येत यः पुमान् ।

विरागकारणं तस्य किमन्यदुपदिश्यते ॥ ” इति ॥

शास्त्रीयं च गुणाधानं प्रबलेन शास्त्रान्तरेणापोह्यते । “ न हिंस्यात्सर्वभूतानि ” इत्यस्य “ अग्नीषोमीयं पशुमालभेत ” इत्यनेनापवादस्तद्वत्प्रबलं शास्त्रमेतत्—

“ यस्याऽऽत्मबुद्धिः कुणपे त्रिधातुके स्वधीः कलत्रादिषु भौम इज्यधीः ।

यस्तीर्थबुद्धिः सलिले न कर्हिचिज्जनेष्वभिज्ञेषु स एव गोखरः\* ॥

\* क. पुस्तकेऽत्र त्रयो धातवो वातपित्तलेष्माणः प्रकृतयो यस्य तस्मिन्कुणपे शरीर आत्मबुद्धिः, स्वधीः कलत्रादिषु स्वीया इति बुद्धिः, भौमे भूमिविकारे इज्यधीर्देवताबुद्धिः, यस्य तीर्थमिति बुद्धिः सलिले न, अभिज्ञेषु तत्त्ववित्तु यस्य ( इत्ये ) ता बुद्धयो न सन्ति स एव गोधवपि खरो दारुणः । यथा गवां तृणादिभारवाहः । खरो गर्दभः, इत्यधिकमपलभ्यते ।

१ ग. प्रागुक्ता जना लो । घ. च. प्राकृता जना लो । २ घ. ‘कृतां प्र’ । ३ ग. घ. च. ‘ति च्छान्दो’ । ४ ग. घ. च. ‘णादिना लो’ । ५ ग. घ. च. ‘युज्येते’ । ६ क. ‘नादिभ्यां । ग. घ. ङ. ‘नादिना वै’ । ७ ग. घ. च. ‘नृ. वैरा’ । ८ क. ख. ङ. ‘यस्याभिज्ञेमी’ । ९ ङ. ‘तु यः स्वात्म’ ।

अत्यन्तमलिनो देहो देही चात्यन्तनिर्मलः ।

उभयोरन्तरं ज्ञात्वा कस्य शौचं विधीयते ॥ ” इत्यादि ॥

यद्यप्यनेन शास्त्रेण दोषापनयनं प्रतिषिध्यते न तु गुणाधानं तथाऽपि सति विरोधिनि प्रबलदोषे गुण आधातुमशक्य इत्यर्थाद्गुणाधानस्य प्रतिषेधः । अत्यन्तमालिन्यं चात्र मैत्रायणीशाखायां श्रूयते—“ भगवन्नास्थिचर्मस्नायुमज्जामांसशुक्रशोणितश्चेष्माश्रुदूषिकाद्रूपिते विष्णूत्रवातपित्तसंघाते दुर्गन्धे निःसारोऽस्मिञ्शरीरे किं कामोपभोगैः ” इति । शरीरमिदं मैथुनादेवोद्भूतं संविध्यपेतं निरय इव मूत्रद्वारेण निष्क्रान्तमस्थिभिश्चितं मांसेनानुलिप्तं चर्मणाऽवबद्धं विष्णूत्रकफपित्तमज्जामेदोवसांभिरन्यैश्चाऽऽमयैर्बहुभिः परिपूर्णं कोश इव वसुनेति च चिकित्सया च रोगशान्तिर्न नियता । शान्तोऽपि रोगः कदाचित्पुनरुदेति । नवच्छिद्रैर्निरन्तरं स्रवत्सु मलेषु रोमकूपैरसंख्यातैः स्विन्ने गात्रे को नाम स्वेदेन प्रक्षालयितुं शक्यात् । तदुक्तं पूर्वाचार्यैः—

“ नवच्छिद्रकृ(यु)ता देहाः स्रवन्ति घटिका इव ।

वाद्यशौचैर्न शुध्यन्ति नान्तः शौचं तु विद्यते ॥ ”

अतो देहवासना मलिना । तदेतन्मालिन्यमभिप्रेत्य वसिष्ठ आह—

“ आपादमस्तकमहं मातापितृविनिर्मितः ।

इत्येको निश्चयो राम बन्धायासद्विलोकनात् ॥

सा कालसूत्रपदवी सा महावीचिवागुरा ।

साऽसिपत्रवनश्रेणी या देहोऽहमिति स्थितिः ॥

सा त्याज्या सर्वयत्नेन सर्वनाशोऽप्युपस्थिते ।

स्पष्टव्या सा न भव्येन सन्धर्मासेव पुंस्कसी ॥ ” इति ॥

तदेतल्लोकशास्त्रदेहवासनात्रयमविवेकिनामुपादेयत्वेन प्रतिभासमानमपि विविदिषोर्वेदोत्पत्तिविरोधित्वाद्विदुषो ज्ञानप्रतिष्ठाविरोधित्वाच्च विवेकिभिर्हेयम् ।

अत एव स्मर्यते—

“ लोकवासनया जन्तोः शास्त्रवासनयाऽपि च ।

देहवासनया ज्ञानं यथावन्नैव जायते ॥ ” इति ॥

या तु दम्भदर्पाद्यासुरसंपद्रूपा मानसवासना तस्या नरकहेतुत्वान्मालिन्यमतिप्रसिद्धम् । अतः केनाप्युपायेन वासनाचतुष्टयस्य क्षयः संपादनीयः । यथा

१ ग. घ. च. “सान्यैश्च मलैर्ब” । २ घ. “च्छिद्रयुताद्देहात्स्रव” । ३ घ. “न्ति चान्तःशौचं न विद्यते” । ४ घ. च. “देहेऽह” । ५ घ. पुष्कसी । ६ ड. “किमिध्यैयम्” । ७ ड. “दम्भाद्यासुर” ।



वासनाक्षयः संपादनीयस्तथा मनसोऽपि । न च तार्किकवन्नित्यद्रव्यमणुपरिमाणं मनो वैदिका अभ्युपगच्छन्ति । येन मनोनाशो दुःसंपादनीयः स्यात् । किं तर्हि सावयवमनित्यं सर्वदा जतुमुवर्णादिवद्बहुविधपरिणामार्हं द्रव्यं मनः । तस्य लक्षणं प्रमाणं च वाजसनेयिनः समामनन्ति—“ कामः संकल्पो विचिकित्सा श्रद्धाऽश्रद्धा धृतिरधृतिर्हीर्षीर्भारित्येतत्सर्वं मन एव ” इत्येतलक्षणम् । कामादिवृत्तयः क्रमेणोत्पद्यमानाश्चाक्षुषप्रत्यक्षघटादिवत्साक्षिप्रत्यक्षेणातिस्पष्टं भासन्ते तद्वृत्त्युपादानं मन इत्यर्थः । “ अन्यत्रमना अभूवं नादर्शमन्यत्रमना अभूवं नाश्रौषम् ” इति “मनसा ह्येष पश्यति मनसा शृणोति” इत्यादि प्रमाणम् । चक्षुःसंनिकृष्टः स्फीर्तावलोकमध्यवर्ती घटः श्रोत्रसंनिकृष्ट उच्चैः पठित-वेदश्च यस्यानवधाने सति न प्रतीयते, अवधाने तु प्रतीयते । तादृशं सर्वविषयोप-लब्धिसाधारणकारणमन्वयव्यतिरेकाभ्यां प्रतीयत इत्यर्थः । तस्मादपि पृष्ठत उपस्पृष्टो मनसा विजानातीत्येतदुदाहरणम् । यस्माल्लक्षणप्रमाणाभ्यां सिद्धं मनस्तस्मात्तदेवमुदाहरणीयम् । पृष्ठभागेऽप्यन्येनोपस्पृष्टो देवदत्तो विशेषेण जानाति हस्तस्पर्शोऽयमङ्गुलिस्पर्शोऽयमिति । न हि तत्र चक्षुः प्रसरति, त्वगिन्द्रियं तु मार्दवकाठिण्यै(न्य)मात्रोपक्षीणम् । तस्मान्मन एव विशेषज्ञानका-रणं परिशिष्यते । तच्च मननान्मन इति चिन्तनाच्चित्तमिति चाभिधीयते । तच्च चित्तं सत्त्वरजस्तमोगुणात्मकं प्रकाशप्रवृत्तिमोहानां सत्त्वादिकार्याणां तत्र दर्शनात् । प्रकाशादीनां च गुणकार्यत्वं गुणातीतलक्षणेऽवगम्यते—

“ प्रकाशं च प्रवृत्तिं च मोहमेव च पाण्डव ”

इत्यभिधानात् । सांख्यशास्त्रेऽपि—प्रकाशप्रवृत्तिमोहा नियमार्था इत्युक्तम् । प्रकाशो नाम नात्र सितभास्वरं रूपं किं तु ज्ञानम् ।

“ सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ॥ ”

इत्युक्तत्वात् ।

ज्ञानवत्सुखमपि सत्त्वकार्यम् । तदप्युक्तम्—

“ सत्त्वं सुखे संजयति रजः कर्मणि भारत ।

ज्ञानमावृत्य तु तमः प्रमादे संजयत्युत ॥ ” इति ॥

१ ग. घ. “पाद्यः स्यात् । २ क. ख. एवेतिलक्ष” । ३ घ. “क्षुषाप्र” । ४ घ. तदुपादानं । च. सदुपादानं । ५ घ. च. ह्येष पश्यति मनसा शृणोतीत्येतत्प्रमाणम् । ६ घ. “तामबलो” । ७ घ. “ण्यप्रहणे उप” । ८ घ. च. “ति चेतना” । ९ ग. घ. ख. “तिनि” । १० घ. “म्” । न प्रकाशो नामात्र सि ।

समुद्रतरङ्गवन्निरन्तरं परिणममानेषु गुणेषु कदाचित्कश्चिदुद्भवति । इतराव-  
भिभूयेते । तदुक्तम्—

“रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा ॥ ” इति ॥

“बाध्यबाधकतां यान्ति कल्लोला इव सागरे । ” इति च ।

तत्र तमस उद्भवे सत्यासुरसंपदुदेति । रजस उद्भवे सति लोका-  
दिवासनास्तिस्रो भवन्ति । सत्त्वस्योद्भवे सति दैवी संपदुपजायते । एतदेवा-  
भिप्रेत्योक्तम्—

“सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ” इति ॥

यद्यप्यन्तःकरणं त्रिगुणात्मकं भासते तथाऽपि सत्त्वमेवास्य मनसो मुख्यमु-  
पादानकारणम् । उपादानसहकारिभूता अवयवा उपपृष्ठभक्ताः । रजस्तमसी  
तु तदुपपृष्ठभक्ते । अत एव ज्ञानिनो योगाभ्यासेन रजस्तमसोरपनीतयोः सत्त्व-  
मेव स्वरूपं परिशिष्यते । एतदेवाभिप्रेत्योक्तम्—

“ज्ञस्य चित्तमचित्तं स्याज्ज्ञचित्तं सत्त्वमुच्यते । ” इति ।

तच्च सत्त्वं चाञ्चल्यहेतुरजोगुणशून्यत्वादेकाग्रम् । भ्रान्तिकल्पितानात्मस्व-  
रूपस्थूलपदार्थाकारहेतुतमोगुणशून्यत्वात्सूक्ष्मम् । तत आत्मदर्शनयोग्यम् ।  
अत एव श्रुतिः—

“दृश्यते त्वउपया बुद्ध्या सूक्ष्मया सूक्ष्मदर्शिभिः । ” इति ।

न खलु वायुना दोषयमानेन प्रदीपेन मणिमुक्तादिलक्षणानि निर्धारयितुं  
शक्यन्ते । नापि स्थूलेन खनित्रेण सूक्ष्मेव सूक्ष्मपटस्यूतिः संभवति । तैदी-  
दृशं सत्त्वमेव योगिषु तमोगुणसहितेन रजोगुणेनोपपृष्ठं बहुविधद्वैतसंकल्पेन  
चैतयमानं चित्तं भवति । तच्चित्तं तमोगुणाधिक्ये सत्यासुरीं संपदुपचिन्व-  
त्पीनं भवति । तथाऽऽह वसिष्ठः—

“अनात्मन्यात्मभावेन देहभावनया तथा ।

पुत्रदारैः कुटुम्बैश्च चेतो गच्छति पीनताम् ॥

१ ग. घ. च. 'स्य मु' । २ ग. च. 'नम् । रज । ३ घ. 'णम् । रज' । ४ ख. ग. घ. च.  
तदेतदीदृशं । ५ ख. घ. 'मेवायोगिषु तमोगुणगर्भितेन र' । ६ क. ख. चेतमानं । ७ घ. 'मुपा-  
धित्वात्पीनं ।



अहंकारविकारेण ममतामललीलया ।  
 इदं ममेतिभावेन चेतो गच्छति पीनताम् ॥  
 आधिव्याधिविलासेन समाश्वासेन संसृतौ ।  
 हेय<sup>१</sup>हेयविभागेन चेतो गच्छति पीनताम् ॥  
 स्नेहेन धनलोभेन लाभेन मणियोपिताम् ।  
 आपातरमणीयेन चेतो गच्छति पीनताम् ॥  
 \*दुराशाक्षीरपानेन भोगानिलवलेन च ।  
 आस्थादानेन चारेण<sup>२</sup> चित्ताहिर्याति पीनताम् ॥ ” इति ॥

+आस्था नाम प्रपञ्चे सत्यत्वबुद्धिस्तस्या आदानमङ्गीकारः स एव चारो  
 गमनागमक्रिया तथेति । तदेवं विनाशनीययोर्वासनामनसोः स्वरूपं निरूपितम् ।

अथ वासनाक्षयमनोनाशौ क्रमेण निरूप्येते, तत्र वासनाक्षयप्रकारमाह  
 वसिष्ठः—

“ बन्धो हि वासनावन्धो मोक्षः स्याद्वासनाक्षयः ।  
 वासनास्त्वं परित्यज्य मोक्षार्थित्वमपि त्यज ॥  
 मानसीर्वासनाः पूर्वं त्यक्त्वा विषयवासनाः ।  
 मैत्र्यादिभावनानाम्नीर्गृहाणामलवासनाः ॥  
 ता अप्यन्तः परित्यज्य ताभिर्व्यवहरन्नपि ।  
 अन्तः शान्ततमस्नेहो भव चिन्मात्रवासनः ॥  
 तामप्यन्तः परित्यज्य मनोबुद्धिसमन्विताम् ।  
 शेषे स्थिरसमाधानो येन त्यजसि तं त्यज ॥ ” इति ॥

अत्र मानसवासनाशब्देन पूर्वोक्तास्तिस्रो लोकशास्त्रदेहवासना विवक्षिताः ।  
 विषयवासनाशब्देन दम्भदर्पाद्यासुरसंपद्विवक्षिता । मृदुतीव्रत्वे तद्विवक्षाभेदका-  
 रणे । यद्वा शब्दस्पर्शरूपरसगन्धा विषयास्तेषां काम्यमानत्वदशाजन्यसंस्कारो  
 मानसवासना । भुज्यमानत्वं दशाजन्यः संस्कारो विषयवासना । आस्मिन्पक्षे

\* ग. पुस्तकेऽयं श्लोको नहि । + ग. घ. च. पुस्तकेषु आस्थेत्यारभ्य तथेतीत्यन्तो  
 मन्धो न दृश्यते ।

१ घ. 'भागेन' । २ ड. 'संश्रुतौ' । ३ घ. 'यादेय' । ४ घ. 'ण चेतोहि' ।  
 ५ क. 'शान्तस्तमस्ने' । ड. 'शान्तः समस्ने' । ६ क. ख. ड. 'सनाः' । ता । ७ घ. 'ता अप्य' ।  
 ८ ग. घ. 'न्वितः' । शे' । च. 'न्वितम्' । शे' । ९ ग. घ. च. 'मासीनो' । १० क. ख. ड.  
 'गन्धवि' । ११ क. ख. 'जदशा' ।

पूर्वोक्तानां चतसृणामनयोरन्तर्भावः । अन्तर्बाह्यव्यतिरेकेण वासनान्तरासंभवात् । ननु वासनापरित्यागः कथं घटते । नहि तासां मूर्तिरस्ति । येन संपार्जनीसमूहितधूलितृणवद्गस्तेनोद्धृत्य बहिस्त्यक्षयामः । मैवम् । उपवासजागरणवत्तदुपपत्तेः । स्वभावप्राप्तयोर्भुजिक्रियानिद्रयोरमूर्तत्वेऽपि तत्परित्यागरूपे उपवासजागरणे सर्वैरप्यनुष्ठीयते तद्वदत्राप्यस्तु । “ अद्य स्थित्वा निराहारैः ” इत्यादिमन्त्रेण संकल्पं कृत्वा सावधानत्वेनावस्थानं तत्र त्याग इति चेदत्रापि न तदण्डनिवारितम् । प्रैषमात्रेण संकल्प्याप्रमत्तत्वेनावस्थातुं शक्यत्वात् । वैदिकमन्त्रानधिकारिणां तु भाषया संकल्पोऽस्तु । यदि तत्र शाकसूपौदनादिसंनिधित्यागस्तर्ह्यत्रापि सूक्चन्दनवनितासंनिधिपरित्यागोऽस्तु । अथ तत्र बुभुक्षानिद्रालस्यैदिविस्मरकैः पुराणश्रवणदेवपूजानृत्यगीतवादित्रादिभिश्चित्तमुपलालयेत् तर्ह्यत्रापि मैत्र्यादिभिस्तदुपलालयेत् । मैत्र्यादयश्च पतञ्जलिना सूत्रिताः— ‘ मैत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनम् ’ इति । चित्तं हि रागद्वेषपुण्यपापैः कलुषी क्रियते । रागद्वेषौ च पतञ्जलिः सूत्रयामास— “ सुखानुशयी रागः, दुःखानुशयी द्वेषः ” इति । स्नेहान्त्वेनानुभूयमानं सुखमनुशेते कश्चिद्दीप्तचित्तविशेषः सुखजातं सर्वं मे भूयादिति । तच्च दृष्टादृष्टं सामग्र्यभावान्न संपादयितुं शक्यम् । अतः स रागश्चित्तं कलुषी करोति । यदा सुखिप्राणिष्वयं मैत्री भावयेत्सर्वेऽप्येते सुखिनो मदीया इति, तदा तत्सुखं स्वकीयमेव संपन्नमिति भावयतस्तत्र रागो निवर्तते । यथा स्वस्य राज्याभावेऽपि पुत्रादिराज्यमेव स्वकीयं राज्यं तद्वत् । निवृत्ते च रागे वर्षास्वतीतासु शरत्सरिदिव चित्तं प्रसदिति । तथा दुःखमनुशेते काश्चित्प्रत्ययः, ईदृशं दुःखं सर्वदा मे मा भूदिति । तच्च शत्रुव्याघ्रादिषु सत्सु न निवारयितुं शक्यम् । न च सर्वे दुःखहेतवो हन्तुं शक्यन्ते । तैः स द्वेषः सदा हृदयं दहति । यदा स्वस्येव परेषां सर्वेषां प्रतिकूलं दुःखं न भूयादित्यनेन

१ ग. घ. च. ‘योरैवान्तं’ । २ ड. ‘स्ति’ । चयेन । ३ घ. निराहारम् ” इति मन्त्रेण । ४ क. ख. ‘रः श्रो भोक्ष्ये परमेश्वर । इ’ । ५ ग. घ. ‘धानेनैवावस्थानं गत इति । च. ‘धानेनैवावस्थानं गत इतिवदत्रापि न तदण्डनिवारितः । ६ घ. प्रैषमन्त्रेण संकल्प्य प्रसवत्वेनावस्थातुं । ख. ग. घ. प्रैषमन्त्रेण । ७ ग. घ. च. ‘स्यादिनिवर्तकैः । ८ घ. ‘पुण्यपापवि’ । ९ ग. घ. ‘ञ्जलिसूत्रयत् । सु’ । १० ग. घ. च. ‘हादनु’ । ११ ग. घ. च. काश्चिद्चित्तविशेषः सुखजातीयं मे सर्वं । १२ ग. सुखं सजातीयं स’ । १३ ग. घ. च. सुखिष्वयं । १४ ग. च. शरत्सु सरिदिव । १५ घ. च. सर्वदुःखं । १६ ग. घ. च. तथाच । १७ ग. घ. च. अतः । १८ ग. घ. ‘खं मा भूदित्ये’ ।



प्रकारेण करुणां दुःखिप्राणिषु भावयेत्तदा वैर्यादिद्वेषनिवृत्तौ चित्तं प्रसीदति ।  
अत एव स्मर्यते—

“प्राणा यथाऽऽत्मनोऽभीष्टा भूतानामपि ते तथा ।

आत्मौपम्येन भूतानां दयां कुर्वीत मौनवः ॥ ” इति ॥

तत्प्रकारं च महान्तो दर्शयन्ति—

“सर्वेऽत्र सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिदुःखमाप्नुयात् ॥ ” इति ॥

तथाहि प्राणिनः स्वभावत एव पुण्यं नानुतिष्ठन्ति, पापं त्वनुतिष्ठन्ति ।  
तदाहुः—

“पुण्यस्य फलमिच्छन्ति पुण्यं नेच्छन्ति मानवाः ।

न पापफलमिच्छन्ति पापं कुर्वन्ति यत्नतः ॥ ” इति ॥

ते च पुण्यपापं पश्चात्तापं जनयतः । स च तापः श्रुत्याऽनूद्यते—“ किमहं  
साधु नाकरवम्, किमहं पापमकरवम् ” इति । यद्यसौ पुण्यपुरुषेषु मुदितां  
भावयेत्तदा तद्वासनायाः स्वयमेवाप्रमत्तः पुण्येषु प्रवर्तते (तेन) । तथा पापिपूषेक्षां  
भावयन्स्वयमपि पापान्निवर्तते । अतः पश्चात्तापस्याभावेन चित्तं प्रसीदति ।  
सुखिषु मैत्री भावयतो न केवलं रागनिवृत्तिः किं त्वसूयेर्ष्यादयोऽपि निवर्तन्ते ।  
परगुणानामसहनमीर्ष्या, गुणेषु दोषाविष्करणमसूया । यदा मैत्रीवशात्पर-  
कीयं सुखं स्वकीयमेव संपद्यते तदा परगुणेषु कथमसूयादिकं संभवेत् । एवं  
दोषान्तरनिवृत्तिरपि यथायोग्यमुन्नेया । दुःखिषु करुणां भावयतः शत्रुवधा-  
दिकरो द्वेषो यथा निवर्तते तथा दुःखित्वप्रतियोगिकस्वसुखित्वप्रयुक्तो  
दर्पोऽपि निवर्तते । स च दर्प आसुरसंपदग्रहंकारप्रस्तावे पूर्वमुदाहृतः—

“ ईश्वरोऽहमहं भोगी सिद्धोऽहं बलवान्मुखी ।

आढ्योऽभिजनवानस्मि कोऽन्योऽस्ति सदृशो मया ॥ ” इति ॥

ननु पुण्यात्मसु मुदितां भावयतः पुण्यप्रवृत्तिः फलत्वेनोक्ता सा च  
योगिनो न युक्ता । मलिनायां शास्त्रवासनायां पुण्यमन्तर्भाव्य पूर्वमुदाहृतत्वात् ।  
मैवम् । पुनर्जन्मकरस्य काम्येष्टापूर्तादेस्तत्र मलिनत्वेनोदाहरणात् । इह तु

१ ग. “दिदोषनि” । क. ख. ड. “दिषु द्वे” । २ घ. कुर्वन्ति । ड. कुर्वन्तु । ३ घ. साधवः ।  
ड. मानवः । ४ ड. “पे अक्रियमाणे क्रियमाणे च प” । ५ ग. च. “सनावान्स्वय” । क. ख. ड.  
“सनया स्व” । ६ ग. च. “ग्यमनुमेया” । ७ घ. यदा निवर्तते तदा दुः । ८ ग. घ. च. “पदहं” ।  
९ ग. घ. च. “खीत्यादि” । ननु ।

योगाभ्यासजन्यमशुक्लकृष्णत्वेन जन्मानापादकं पुण्य(ण्यं)कर्म विवक्षितम् । अशुक्लकृष्णत्वं पतञ्जलिः सूत्रयामास—“कर्माशुक्लकृष्णं योगिनस्त्रिविधमितरेषाम्” इति । काम्यं कर्म विहितत्वाच्छुक्लं, निषिद्धं कृष्णं, मिश्रं शुक्लकृष्णम् । तदेतन्नयमितरेषामयोगिनां संपद्यते । तच्च त्रिविधं जन्म प्रयच्छति । तदाहुर्विश्वरूपाचार्याः—

“ शुभैराप्नोति देवत्वं निषिद्धैर्नारकीं गतिम् ।

उभाभ्यां पुण्यपापाभ्यां मानुष्यं लभतेऽवशः ॥ ” इति ॥

ननु योगस्यानिषिद्धत्वादकृष्णत्वेऽपि विहितत्वाच्छुक्लत्वमिति चेन्मैवम् । अकाम्यत्वाभिप्रायेणाशुक्लत्वाभिधानात् । अतः शुक्लकृष्णे पुण्ये प्रवृत्तियोगिनोपेक्षिता । नन्वेनेन न्यायेन योगिनोऽपि यथोचितं पुण्यात्मसु मुदितां भावयित्वा पुण्येष्वेव प्रवर्तेरन्निति चेत्प्रवर्ततां(न्तां) नाम । ये मैत्र्यादिभिश्चितं प्रसादयन्ति तेषामेव योगित्वात् । मैत्र्यादिचतुष्टयमुपलक्षणम् । तेन “ अभयं सत्यं शुद्धिः ” इत्यादिदैवी संपत् “ अमानित्वमदम्भित्वम् ” इत्यादिना ज्ञानसाधनानि जीवन्मुक्तस्थितप्रज्ञादिवचनोक्तधर्माश्चोपलक्ष्यन्ते । सर्वेषामेतेषां शुभाशुभवासनारूपत्वेन मलिनवासनानिवर्तकत्वात् । ननु सन्त्येनन्ताः शुभवासनाः, न चैकेन ताः सर्वा अभ्यसितुं शक्यन्ते । निरर्थकश्च तदभ्यासप्रयास इति चेन्न । तन्निवर्त्यानामनन्तानां मलिनवासनानामेकैकस्य नरस्यासंभवात् । नद्यायुर्वेदोक्तानि सर्वाण्यौषधान्येकेन सेवितुं शक्यन्ते । नापि तन्निवर्त्याः सर्वे रोगा एकस्य देहे संभवन्ति । एवं तर्हि स्वचित्तं प्रथमतः परीक्ष्य तत्र यदा यावत्यो मलिनवासनास्तदा तावतीविरोधिनीः शुभवासना अभ्यसेत् । यथा पुत्रमित्रकलत्रादिभिः पीड्यमानस्ततो विरक्तस्तन्निवर्तकं पारिव्राज्यं गृह्णाति, तथा विद्यामदधनमदकुलाचारमदादिमलिनवासनाभिः पीड्यमानस्तद्विरोधिनीं विवेकमभ्यसेत् । स च विवेको जनकेन दर्शितः—

“ अद्य ये महतां मूर्ध्नि ते दिनैर्निपतन्त्यधः ।

हन्त चित्तमहतायाः कैषा विश्वस्तता तव ॥

क धनानि महीपानां ब्रह्मणः क जगन्ति वा ।

१ घ. च. ‘पेक्ष्यन्ते । न’ । २ ग. नन्वेन योगिनोऽप्यनेन न्यायेन । घ. च. ननु योगिनोऽप्यर्थः । ३ घ. ‘नोक्ता धर्मा’ । ४ ग. घ. शुभः । ५ ग. घ. च. ‘न्येनेनकाः शुभाः । न च ता एकेन सर्वा अभ्य’ । ६ क. ख. ग. च. कस्य मनस्या(स्य)सं । ७ ग. घ. च. तावतीः शुभवासनाविरोधिनीरभ्यसेत् । ८ घ. पुत्रकलत्रा ।



प्राक्तनानि प्रयातानि केयं विश्वस्तता तत्र ॥  
 कोटयो ब्रह्मणो(णां) याता गताः सर्गपरम्पराः ।  
 प्रयाताः पांसुवद्भूपाः का धृतिर्मम जीविते ॥  
 येषां निमेषणोन्मेषौ जगतां प्रलयोदयौ ।  
 तादृशाः पुरुषा नष्टा मादृशां गणनैव का ॥ ” इति ॥

नन्वयमपि विवेकस्तत्त्वज्ञानोदयात्प्राचीनः, नित्यानित्यवस्तुविवेकादिसाध-  
 नव्यतिरेकेण ब्रह्मज्ञानासंभवात् । इह तत्पन्नब्रह्मसाक्षात्कारस्य जीवन्मुक्तये  
 चासनाक्षयादिसाधनं वक्तुमुपक्रान्तम् । अतः किमिदमकाण्डे ताण्डवमिति चेत् ।  
 नायं दोषः । साधनचतुष्टयसंपन्नस्य पश्चाद्ब्रह्मज्ञानमित्येष सर्वपुरुषसाधारणक्षुण्णः  
 प्रौढो राजमार्गः । जनकस्य तु पुण्यपुञ्जपरिपाकेनाऽऽ(णाऽऽ)काशफलपातवद-  
 कस्मात्तिसद्गतीताश्रवणमात्रेण तत्त्वज्ञानमुत्पन्नम् । ततश्चित्तविश्रान्तये विवेकोऽयं  
 क्रियत इति काण्ड एवेदमुचितं ताण्डवम् । नन्वेवमप्यस्य विवेकस्य ज्ञानसम-  
 नन्तरभावित्वेन मलिनवासनानुवृत्त्यभावाच्छुद्धवासनाभ्यासो नापेक्षित इति  
 चेन्न । जनकस्य तदनुवृत्त्यभावेऽपि याज्ञवल्क्यभगीरथादेस्तदनुवृत्तिदर्शनात् ।  
 अस्ति हि याज्ञवल्क्यस्य तत्प्रतिवादिनामुपस्तकहोलादीनां च भूयान्वि-  
 द्यामदः । तैः सर्वैरपि विजिगीषुकथायां पटुत्वात् । ननु तेषां विद्यान्तरमे-  
 वास्ति न तु ब्रह्मविद्येति चेन्न । कथागतयोः प्रश्नोत्तरयोर्ब्रह्मविषयत्वात् ।  
 ननु ब्रह्मविषयत्वेऽपि तेषामापातज्ञानमेव न तु सम्यग्वेदनमिति चेन्न । तथा  
 सत्यस्माकमपि तदीयवाक्यैरुत्पन्नाया विद्याया असम्यक्त्वप्रसङ्गात् । ननु  
 सम्यक्त्वेऽपि परोक्षज्ञानमेवेति चेन्न । यत्साक्षादपरोक्षाद्वये(ब्रह्मे)ति मुख्यापरोक्ष-  
 विषयतयैव विशेषतः प्रश्नोपलम्भात् । नन्वात्मज्ञानिनो विद्यामद आचार्यैर्नाभ्यु-  
 षगम्यते ।

तथा चोपदेशसाहस्यमुक्तम्—

“ ब्रह्मविचरं तथा मुक्त्वा स आत्मज्ञो न चेतः । ” इति ।

नैकर्म्यसिद्धावपि—

“ न चाध्यात्माभिमानोऽपि विदुषोऽस्त्यासुरत्त्वतः ।

विदुषोऽप्यासुरश्चेत्स्यान्निष्फलं ब्रह्मदर्शनम् ॥ ” इति ॥

नायं दोषः । जीवन्मुक्तिपर्यन्तस्य तत्त्वज्ञानस्य तत्र विवक्षितत्वात् । न

१ ग. घ. च. प्राकृतानि । २ ग. घ. च. जगतः । ३ घ. च. पुरुषाः सन्ति मा । ४ ग. घ.  
 रणः प्रौ । ५ घ. विविक्षयत । ६ ग. घ. “सहस्रह्यामभिहितम् । ७ क. ख. विदुषोऽप्यासु-  
 रत्त्वतः । ८. विदुषो ह्यासुर । ९ ग. घ. च. इति चेन्नायं ।

खलु वयमपि जीवन्मुक्तानां विद्यामदमभ्युपगच्छामः । ननु विजिगीषोरात्म-  
बोध एव नास्ति ।

“ रागो लिङ्गमबोधस्य चित्तव्यायामभूमिषु ।

कुतः शाद्वलता तस्य यस्याग्निः कोटरे तरोः ॥ ”

इत्याचार्यैरनभ्युपगमादिति चेन्न ।

“ रागादयः सन्तु कामं न तद्भावोऽपेराध्यति ।

\*उत्त्वातदं प्रोरागवदविद्या किं करिष्यति ” ॥

इत्यत्र तैरेव रागाद्यभ्युपगमात् । न चात्र परस्परव्याहतिः । स्थितप्रज्ञे  
ज्ञानिमात्रे च वचनद्वयस्य व्यवस्थापनीयत्वात् । ननु ज्ञानिनो रागाद्यभ्युपगमे  
धर्माधर्मद्वारेण जन्मान्तरप्रसङ्ग इति चेन्मैवम् । अदग्धवीजवद्विद्यापूर्वकाणामेव  
मुख्यरागादित्वेन पुनर्जन्महेतुत्वात् । ज्ञानिनस्तु दग्धवीजवदाभासा एव  
रागादयः । एतदेवाभिप्रेत्योक्तम्—

“ उत्पद्यमाना रागाद्या विवेकज्ञानवह्निना ।

तदा तदैव दहन्ते कुतस्तेषां प्ररोहणम् ॥ ” इति ॥

तर्हि स्थितप्रज्ञस्यापि ते सन्तिवति चेन्न । तत्काले मुख्यवद्विद्याऽऽभासानां बाध-  
कत्वात् । रज्जुसर्पोऽपि मुख्यसर्पवदेव तदानीं भीषयन्नुपलभ्यते तद्वत् । नन्वा-  
भासत्वानुसंधानानुवृत्तौ न कोऽपि बाध इति चेच्चिरं जीवतु भवान् । इयमेव  
ह्यस्मदभिमत जीवन्मुक्तिः । याज्ञवल्क्यस्तु विजिगीषुदशायां नै हीदृशः ।  
चित्तविश्रान्तये विद्वत्संन्यासस्य तेन करिष्यमाणत्वात् । न केवलमस्य विजि-  
गीषा किंतु धनतृष्णाऽपि महती जाता । यतो बहूनां ब्रह्मविदां पुरतः स्थापितं  
सालंकारगोसहस्रमपहत्य स्वयमेवेदमाह—“नमो वयं ब्रह्मिष्ठाय कुर्मो गोकामा  
एव वयं स्मः ” इति । इतरान्ब्रह्मविदोऽवज्ञातुमियं काचिद्वचोभङ्गीति चेत् ।  
अयमपि तर्ह्यपरो दोषः । इतरे च ब्रह्मविदः स्वकीयं धनमनेनापहतमिति  
मत्वा चुक्रुधुः । अयं च क्रोधपरवशः शाकल्यं शापेन मारयामास । न चास्य  
ब्रह्मज्ञस्य मोक्षाभावः शङ्कनीयः । यतः कौपीतकिनः समामनन्ति—“नास्य  
केनापि(न च)कर्मणा लोको ही(मी)यते न मातृवधेन न पितृवधेन न स्तब्धेन[न]  
भ्रूणहत्या ” इति । शेषोऽपि स्वकृतायामार्यापञ्चाशि(शी)त्यामिदमाह—

\* क. ख. ड. पुस्तकेष्विदमुत्तरं श्लोकार्धं नहि ।

१ ग. कुतः शान्तिलता तस्य । २ ग. घ. च. 'पराध्यते । उ' । ३ घ. 'दविद्यापूर्व-  
कारणमेव । च. 'दविद्यापूर्वकमेव । ४ ग. घ. च. 'देव भासमानानां । ५ क. ख. ड. न तादृशः ।  
अतश्चित्तविश्रां' । ६ झ. 'रानब्रह्म' । ७ ग. घ. च. स्वयं । ८ ग. घ. च. 'ह्यग्नौ मो' ।



“ हयमेधशतसहस्राण्यथ कुरुते ब्रह्मघातलक्षणाणि ।

परमार्थविन्न पुण्यैर्न च पापैः स्पृश्यते विमलः ॥ ” इति ॥

तस्मार्त्तिकं बहुना ब्रह्मविदां याज्ञवल्क्यादीनामस्त्येव मलिनवासनानुवृत्तिः, भगीरथश्च तत्त्वं विदित्वाऽपि राज्यं पालयन्मलिनवासनाभिश्चित्तविश्रान्त्यभावे सति सर्वं परित्यज्य पश्चाद्विश्रान्तवानिति वसिष्ठेनोपाख्यायते । अतः स्वकीयं वर्तमानं मलिनवासनाविशेषं परकीयदोषवत्सम्यगुत्प्रेक्ष्य तत्प्रतीकारमभ्यसेत् । अनेवैवाभिप्रायेण स्मर्यते—

“ यथा सुनिपुणः सम्यक्परदोषेक्षणे रतः ।

तथा चेन्निपुणः स्वेषु को न मुच्येत बन्धनात् ॥ ” इति ॥

नन्वादौ तावद्विद्यामदस्य कः प्रतीकार इति चेत् । किं स्वनिष्ठस्य मदस्य परविषयस्य, किंवा स्वविषयस्य परनिष्ठस्य । आद्ये भङ्गोऽवश्यं कचिद्भविष्यतीति निरन्तरं भावयेत् । तद्यथा श्वेतकेतुर्विद्यया मत्तः प्रवाहनस्य राज्ञः सभां गत्वा तेन पश्चाद्विद्यायां पृष्टायां स्वयमजानानो निरुत्तरो राज्ञा बहुधां भर्त्सितः पितुः समीपमागत्य स्वनिर्वेदमुदाजहार । पिता तु निर्मदस्तमेव राजानमनुसृत्य तां विद्यां लेभे । दृष्टवालाकिश्वाजातशत्रुणा राज्ञा भर्त्सितो दर्पं संत्यज्य राजानमुपससाद । उपस्तकहोलादयश्च मदेन कथां कृत्वा पराजिताः । यदा स्वविषयः परनिष्ठो मदः प्रवर्तते तदा मत्तः स परो मां निन्दतु, अवमन्यतां वा । सर्वथाऽपि न मे हानिरिति भावयेत् । अत एवाऽऽहुः—

“आत्मानं यदि निन्दन्ति स्वात्मानं स्वयमेव हि ।

शरीरं यदि निन्दन्ति सहायास्ते जना मम ॥

निन्दावमानावत्यन्तं भूषणं यस्य योगिनः ।

धीविक्षेपः कथं तस्य वाचाटैः क्रियतामिह ॥ ” इति ॥

+ निष्कर्म(नैष्कर्म्य)सिद्धौ—

“सपरिकरे वर्चस्के दोषतश्चावधारिते ।

यदि दोषं वदेत्तस्मै किं तत्रोच्चरितुर्भवेत् ॥

तद्वत्स्थूले तथा सूक्ष्मे देहे त्यक्ते विवेकतः ।

यदि दोषं वदेत्ताभ्यां किं तत्र विदुषो भवेत् ॥

+ क. ख. पुस्तकयोर्निष्कर्मैल्यारभ्य श्लोक त्रयं नहि ।

१ ग. घ. ड. “नादोषं । २ ग. घ. च. स्वनिष्ठमदस्य किंवा । ३ घ. प्रवाहनराज्ञः । ४ घ. च. “विद्यायां पृष्टोऽपि स्वयं” । ५ ग. घ. च. बहुविधं । ६ क. ख. ड. तु तन्निर्मदस्तमेव राजानमुपसंयतां । ७ क. ख. ड. प्रवर्तते । ८ घ. च. तथाहि— । ९ क. ख. ड. ते । १० ग. घ. च. जना ममेत्युक्तत्वादत आहुः—नि” ।

शोकहर्षभयक्रोधलोभमोहस्पृहादयः ।

अहंकारस्य दृश्यन्ते जन्म मृत्युश्च नाऽऽत्मनः ॥ ” [ इति । ]

निन्दाया भूषणत्वं च ज्ञानाङ्कुशे दर्शितम्—

“ मन्निन्दया यदि जनः परितोषमेति

नन्वप्रयत्नजनितोऽयमनुग्रहो मे ।

श्रेयोर्धिनो हि पुरुषाः परतुष्टिहेतो-

र्दुःखार्जितान्यपि धनानि परित्यजन्ति ॥

सततसुलभदैर्न्ये निःसुखे जीवलोके

यदि मम परिवादात्प्रीतिमाप्नोति काश्चित् ।

परिवदतु यथेष्टं मत्समक्षं तिरो वा

जगति हि बहुदुःखे दुर्लभः प्रीतियोगः ॥ ” इति ॥

अवमानस्य भूषणत्वं स्मर्यते—

“ तथा चरेत वै योगी सतां धर्ममदूषयन् ।

जना यथाऽवमन्येरन्गच्छेयुर्नैव संगतिम् ॥ ” इति ॥

याज्ञवल्क्योपस्तादीनां यौ स्वनिष्ठपरनिष्ठौ विद्यामदौ तयोर्नित्या विवेकेन  
प्रतीकारस्तथा धनाभिलाषक्रोधयोरप्यवगन्तव्यः ।

“ अर्थानामर्जने क्लेशस्तथैव परिपालने ।

नाशे दुःखं व्यये दुःखं धिगर्थान्क्लेशकारिणः ॥ ”

इति धनविषयो विवेकः ॥

क्रोधोऽपि द्विविधः—स्वनिष्ठः पराविषयः, परनिष्ठः स्वाविषयश्चेति । तत्र  
स्वनिष्ठं प्रत्येवमुक्तम्—

“ अपकारिणिं कोपश्चेत्कोपे कोपः कथं न ते ।

धर्मार्थकाममोक्षाणां प्रसङ्ग परिपन्थिनि ॥

फलान्वितौ धर्मयशोर्थनाशनः स चेदुपार्थः स्वशरीरैतापनः ।

न चेह नामुत्र हिताय यः सतां मनांसि कोपः समुपाश्रयेत्कथम् ॥ ” इति ॥

स्वाविषयं प्रत्येवमीरितम्—

“ न मेऽपराधः किमकारणे नृणां मदभ्यसूयेत्यपि नैव चिन्तयेत् ।

न यत्कृता प्राग्भवबन्धनिःसृतिस्ततोऽपराधः परमो नु चिन्त्यताम् ॥

१ घ. च. 'लसुलभोऽय' । २ घ. च. संगतमिति । ३ घ. 'व्यये वि' । ४ ग. घ. 'णि'  
चेत्क्रोधः कोपे । ५ ड. 'रनाशनः' । ६ ग. घ. च. 'सि रोपः स समाश्र' । ७ ड. 'कारिणां नृणां' ।



नमोऽस्तु कोपदेवाय स्वाश्रयज्वालने भृशम् ।  
कोप्यस्य मम वैराग्यदायिने दोषबोधने ॥ ” इति ॥

धनाभिलाषक्रोधवद्योषित्पुत्राभिलाषावपि विवेकेन निवर्तनीयौ । तत्र  
योषिद्विवेको वसिष्ठेन दर्शितः—

“ मांसपाञ्चालिकायास्तु यत्रलोलेऽङ्गपञ्जरे ।  
स्नायवस्थिग्रन्थिशालिन्याः स्त्रियाः किमिव शोभनम् ॥  
त्वङ्मांसरेक्तवाष्पाम्बु पृथक्त्वा विलोचने ।  
समालोक्य रम्यं चेतिक मुधा परिमुह्यसि ॥  
मेरुशृङ्गतटोल्लासिगङ्गाजलरयोपमा ।  
दृष्ट्वा यस्मिन्स्तने मुक्तौ हारस्योल्लासशालिनः ॥  
श्मशानेषु दिगन्तेषु स एव ललनास्तनः ।  
श्वभिरास्वाद्यते काले लघुपिण्ड इवान्धसः ॥  
केशकज्जलधारिण्यो दुःस्पर्शा लोचनप्रियाः ।  
दुष्कृताग्निशिखा नार्यो दहन्ति तृणवन्नरान् ॥  
ज्वलतामतिदूरेऽपि सरसा अपि नीरसाः ।  
स्त्रियो हि नरकाग्नीनामिन्धनं चारु दारुणम् ॥  
कामनाम्ना किरातेन विकीर्णा मुग्धचेतसाम् ।  
नार्यो नरविहङ्गानामङ्गबन्धनवागुराः ॥  
जन्मपल्लवमत्स्यानां चित्तकर्दमचारिणाम् ।  
पुंसां दुर्वासनारज्जुर्नारी वडिशपिण्डिका ॥  
सर्वेषां दोषरत्नानां सुसमुद्गी(द्वि)कयाऽनया ।  
दुःखशृङ्खला नित्यमलमस्तु मम स्त्रिया ॥  
इतो मांसमितो रक्तमितोऽस्थिनीति वासरैः ।  
ब्रह्मन्कतिपयैरेव याति स्त्री विषचारुताम् ॥  
यस्य स्त्री तस्य भोगेच्छा निस्त्रीकस्य क भोगभूः ।  
स्त्रियं त्यक्त्वा जगत्त्यक्तं जगत्त्यक्त्वा सुखी भवेत् ॥ ” [इति।]

पुत्रविवेको ब्रह्मानन्दे दर्शितः—

“ अलभ्यमानस्तनयः पितरौ क्लेशयेच्चिरम् ।

१ क. ख. ग. ड. च. स्त्रियः । २ क. ख. ड. रक्तवाप्यम्बु । ३ घ. परिमुह्यते । ४ घ. च.  
“क्ता हारस्योरसि शालिता । इमं । ५ ख. घ. सुसमुद्रिकयाऽनया । ६ घ. च. स्त्री विषारुताम् ।  
७ ड. पुत्रविषयविवेको ।

लब्धोऽपि गर्भपातेन प्रसवेन च बाधते ॥  
जातस्य ग्रहरोगादिः कुमारस्य च मूर्खता ।  
उपनीतेऽप्यविद्यत्वमनुद्राहश्च पण्डिते ॥  
यूनश्च परदारादिर्दारिद्र्यं च कुटुम्बिनः ।  
पित्रोर्दुःखस्य नास्त्यन्तो धनी चेन्म्रियते तदा ॥ ” इति ॥

यथा विद्याधनक्रोधयोषित्पुत्रविषयाणां मलिनवासनानां विवेकेन प्रतीका-  
रस्तथाऽन्यासामपि यथायोगं शास्त्रैः स्वयुक्त्या दोषं विविच्य प्रतीकारं कुर्यात् ।  
कृते च प्रतीकारे जीवन्मुक्तिलक्षणं परमं पदं लभ्यते । तद्वाह वसिष्ठः—

“ वासनोसंपरित्यागे यदि यत्नं करोष्यलम् ।  
तास्ते शिथिलतां यान्ति सर्वाधिव्याधयः क्षणात् ॥  
पौरुषेण प्रयत्नेन बलात्संत्यज्य वासनाः ।  
स्थितिं वभ्रासि चेत्तर्हि पदमासादयस्यलम् ॥ ” इति ॥

नन्वत्र पौरुषः प्रयत्नो नाम पूर्वोक्तो विषयदोषविवेकः । स च पुनः पुनः  
क्रियमाणोऽपि प्रबलेन्द्रियैर्व्यापारेणाभिभूयते । तदुक्तं भगवता—

“ यततो ह्यपि कौन्तेय पुरुषस्य विपश्चितः ।  
इन्द्रियाणि प्रमाथीनि हरन्ति प्रसभं मनः ॥ ”  
इन्द्रियाणां हि चरतां यन्मनोऽनुविधीयते ।  
तदस्य हरति प्रज्ञां वायुर्नावमिवाम्भासि ॥ ” इति ॥

एवं तर्ह्युत्पन्नविवेकरक्षार्थमिन्द्रियाणि निरोद्धव्यानि । तदपि तत्रैवोत्तर-  
श्लोकाभ्यां दर्शितम्—

“ तानि सर्वाणि संयम्य युक्त आसीत मत्परः ।  
वशे हि यस्येन्द्रियाणि तस्य प्रज्ञा प्रतिष्ठिता ॥  
तस्माद्यस्य महाबाहो निगृहीतानि सर्वशः ।  
इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ” इति ॥

स्मृत्यन्तरेऽपि—

“ न पाणिपादचपलो न नेत्रचपलो यतिः ।  
न च वाक्चपलश्चैवमिति शिष्टस्य लक्षणम् ॥ ” इति ॥

१ ग. घ. च. °ते त्ववि° । २ ग. घ. च. °नानां प° । ३ ग. °म् । ततः शि° । घ. च. °म् ।  
तत्ते शि° । ४ क. ख. ड. वासनाम् । ५ ग. घ. च. °व्यवहारे° । ६ ड. °सि इति चेन्न । ए° ।



एतदेवान्यत्र संग्रहविवरणाभ्यां स्पष्टीकृतम्—

“ अजिह्वः षण्डकः पङ्कुरन्धो बधिर एव च ।  
 मुग्धश्च मुच्यते भिक्षुः पद्भिरेतैर्न संशयः ॥  
 इदमिष्टमिदं नेति योऽश्नन्नपि न सज्जते ।  
 हितं सत्यं मितं वक्ति तमजिह्वं प्रचक्षते ॥  
 अद्य जातां यथा नारीं तथा षोडशवार्षिकीम् ।  
 शतवर्षां च यो दृष्ट्वा निर्विकारः स षण्डकः ॥  
 भिक्षार्थमटनं यस्य विष्मूत्रकरणाय च ।  
 योजनान्न परं याति सर्वथा पङ्कुरेव सः ॥  
 तिष्ठतो ब्रजतो वाऽपि यस्य चक्षुर्न दूरगम् ।  
 चेतुर्युगां भुवं त्यक्त्वा परित्राट् सोऽन्ध उच्यते ॥  
 हितं मितं मनोरामं वचः शोकापहं च यत् ।  
 श्रुत्वा यो न शृणोतीव बधिरः स प्रकीर्तितः ॥  
 सांनिध्ये विषयाणां च समर्थोऽविकलेन्द्रियः ।  
 सुप्तवद्वर्तते नित्यं भिक्षुर्मुग्धः स उच्यते ॥  
 न निन्दां न स्तुतिं कुर्यान्न किं(कं)चिन्मर्मणि स्पृशेत् ।  
 नातिवादी भवेत्तद्वत्सर्वत्रैव समो भवेत् ॥  
 न संभाषेत्स्त्रियं कांचित्पूर्वदृष्टां च न स्मरेत् ।  
 कथां च वर्जयेत्तासां न पश्येल्लिखितामपि ॥ ” इति ॥

यथा कश्चिद्व्रती नक्तैकभुक्तोपवासमौनादिव्रतं संकल्प्य सावधानो भ्रंश-  
 मकृत्वा सम्यक्पालयति, तथैवाजिह्वत्वादिव्रते स्थितः सावधानो विवेकं  
 पालयेत् । तदेवं विवेकेन्द्रियनिरोधाभ्यां दीर्घकालनैरन्तर्यसत्कारसेविताभ्यां  
 मैत्र्यादिभावनासु प्रतिष्ठितास्वासुरसंपद्भूपा मलिनवासनाः क्षीयन्ते । ततो  
 निःश्वासोच्छ्वासवन्निमेषोन्मेषवच्च पुरुषप्रयत्नमन्तरेण प्रवर्तमानाभिर्मेित्र्या-  
 दिवासनाभिलोके व्यवहरन्नपि तदीयसाकल्यवैकल्यानुसंधानं चित्ते परित्यज्य  
 निद्रातन्द्रामनोराज्यादिरूपाः समस्तचेष्टाः प्रयत्नेन शान्ताः कृत्वा चिन्मा-  
 त्रवासनामभ्यसेत् । स्वतस्तावदिदं जगच्चिज्जडोभयात्मकं भासते । यद्यपि  
 शब्दस्पर्शादिजडवस्तुभासनायैवेन्द्रियाणि सृष्टानि “ पराश्चि खानि व्यतृण-  
 त्स्वयंभूः ” इति श्रुतेः, तथाऽपि चैतन्यस्योपादानतया वर्जयितुमशक्यत्वा-

चैतन्यपूर्वकमेव जडं भासते । “ तमेव भान्तमनु भाति सर्वं तस्य भासा सर्व-  
मिदं विभाति ” इति श्रुतेः । तथा सति पश्चाद्भासमानस्य प्रथमतो भासमान-  
मेव चैतन्यं वास्तवं रूपमिति निश्चित्य जडमुपेक्ष्य चिन्मात्रं चित्ते वासयेत् ।

एतच्च बलिगुक्रयोः प्रश्नोत्तराभ्यां विस्पष्टमवगम्यते—

“ किमिहास्तीह किमात्रमिदं किमयमेव च ।

कस्त्वं कोऽहं क एते वा लोका इति वदाऽऽशु मे ॥

चिदिहास्तीह चिन्मात्रमिदं चिन्मयमेव च ।

चित्त्वं चिदहमेते च लोकाश्चिदिति संग्रहः ॥ ” इति ॥

यथा सुवर्णकौरः कटकं विक्रीणन्नपि बलयाकारस्य गुणदोषानुपेक्ष्य गुरु-  
त्ववर्णयोरेव मनः प्रणिधित्सति तथा चिन्मात्रे मनः प्रणिधातव्यम् । यावता  
कालेन जडं सर्वथैवोपेक्ष्य चिन्मात्रे मनसः प्रवृत्तिर्निःश्वासादिवत्स्वाभाविकी  
संपद्यते तावन्तं कालं चिन्मात्रवासनायां प्रयतेत । नन्वादावेव चिन्मात्र-  
वासनाऽस्तु, तथैव मलिनवासनानिर्वृत्तेः । किमनेनान्तर्गदुना मैत्र्याद्यभ्या-  
सेनेति चेन्न । चिद्वासनाया अप्रतिष्ठितत्वप्रसङ्गात् । यथा कुट्टिमदार्यव्यति-  
रेकेण क्रियमाणमपि स्तम्भकुड्यात्मकं गृहं न प्रतिष्ठिति । यथा वा विरेच-  
नेन प्रबलदोषमनिःसार्य सेवितमप्यौषधं नाऽऽरोग्यकरं तद्वत् । ननु “ तामप्यथ  
परित्यजेत् ” इति चिन्मात्रवासनाया अपि परित्याज्यत्वमवगम्यते । तद-  
युक्तम् । चिन्मात्रं परित्यज्यान्यस्य कस्यचिदुपादेयस्याभावात् । नायं दोषः ।  
द्विविधा चिन्मात्रवासना—मनोबुद्धिसमन्विता तद्रहिता चेति । करणं मनः,  
कर्तृत्वोपाधिर्बुद्धिः । तथा च सत्यप्रमत्तोऽहमेकाग्रेण मनसा चिन्मात्रं भावयि-  
ष्यामीति, एतादृशेन कर्तृकरणानुसंधानेन समन्विता प्राथमिकी या चिन्मात्र-  
वासना ध्यानशब्दाभिधेया तां परित्यजेत् । या त्वभ्यासपाटवेन कर्तृत्वाद्य-  
नुसंधानावधानरहिता समाधिशब्दाभिधेया तामुपाददीत । ध्यानसमाध्योस्तु  
लक्षणं पतञ्जलिः सूत्रयामास—“ तत्र प्रत्ययैकतानता ध्यानम् । तदेवार्थ-  
मात्रनिर्भासं स्वरूपशून्यमिव समाधिः ” इति । तादृशे समाधौ दीर्घकाल-  
नैरन्तर्यसत्कारैः सेविते स्थैर्यं लब्ध्वा पश्चात्कर्तृकरणानुसंधानपरित्यागागर्थो

१ घ. जगद्भासते । २ ड. विस्फुटमव । ३ ड. किमिहास्ति कियन्मात्र । ४ ख. ग. ड.  
‘स्तीति चि’ । ५ क. ख. ग. घ. ‘कामः क’ । ६ ‘निःश्वासं’ । ७ घ. ‘वृत्तिः कि’ । ८ ग. तथा ।  
९ ख. ग. घ. न तिष्ठति । १० ग. घ. व. ‘त्यजेति चि’ । ११ ड. ‘त्यज्येति चि’ । १२ घ. परि-  
त्यागोऽवगम्यते । १३ ड. ‘त्रं भविष्या’ । १४ ड. ‘र्यसंस्कारैः’ ।



यः प्रयत्नस्तमपि परित्यजेत् । नन्वेवं सति तस्यागयत्नोऽपि परित्याज्य  
इत्यनवस्था स्यात् । मैवम् । कतकरजोन्यायेन स्वपरनिवर्तकत्वात् । यथा  
कलुषिते जले प्रक्षिप्तं कतकरज इतररजसा सह स्वात्मानमपि निवर्तयति तथा  
त्यागार्थः प्रयत्नः कर्तृकरणानुसंधानं निवर्तयन्स्वात्मानमपि निवर्तयिष्यति ।  
निवृत्ते च तस्मिन्मलिनवासनावच्छुद्धवासनानामपि क्षीणत्वान्निर्वासनं मनोऽ-  
वतिष्ठते । एतदेवाभिप्रेत्य वसिष्ठ आह—

“ तस्माद्वासनया बद्धं मुक्तं निर्वासनं मनः ।

राम निर्वासनीभावमाहराऽऽशु विवेकतः ॥

सम्यगालोचनात्सत्याद्वासना प्रविलीयते ।

वासनाविलये चेतः शममायाति दीपवत् ॥ ” इति ॥

“ यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ ” इति च ॥

“ सुषुप्तिवत्प्रशमितभाववृत्तिना स्थितं सदा जाग्रति येन चेतसा ।

कलान्वितो विधुरिव यः सदा बुधैर्निषेव्यते मुक्त इतीह स स्मृतः ॥ ” इति च ॥

“ हृदयात्संपरित्यज्य सर्वमेव महामतिः ।

यस्तिष्ठति गतव्यग्रः स मुक्तः परमेश्वरः ॥

समाधिमथ कर्माणि मा करोतु करोतु वा ।

हृदयेनास्तसर्वाशो मुक्त एवोत्तमाशयः ॥

नैष्कर्म्येण न तस्यार्थस्तस्यार्थोऽस्ति न कर्मभिः ।

न समाधानजप्याभ्यां यस्य निर्वासनं मनः ॥

विचारितमलं शास्त्रं चिरमुद्गाहितं मिथः ।

संत्यक्तवासनान्मौनादृते नास्त्युत्तमं पदम् ॥ ” इति च ॥

न च निर्वासनमनस्कस्य जीवनहेतुर्व्यवहारो लुप्येतेति शङ्कनीयम् । किं  
चक्षुरादिव्यवहारस्य लोपः, किं वा मानसव्यवहारस्य । तत्राऽऽद्यमुद्दालको  
निराचष्टे—

“ वासनाहीनमप्येतच्चक्षुरादीन्द्रियं स्वतः ।

मार्गो बहिः स्वार्थे वासना नात्र कारणम् ॥ ” इति ॥

द्वितीयं वासना निराचष्टे—

“ अयत्नोपनतव्यक्षिप्तिद्रव्येषु यथा पुनः ।

१ ड. “मलिनवासनानां शुभवासनातत्त्ववासनानामपि । २ ग. घ. च. “पुनर्व” । ३ ड.  
स्थितः । ४ ग. घ. च. “ह संमतः । ५ घ. महामते । ६ ग. घ. च. “स्य लोपः । त” ।

नीरागमेव पतति तद्वत्कार्येषु धीरधीः ॥ ” इति ॥

तादृश्या धिया प्रारब्धभोगं स एवोपपादयति—

“ परिज्ञायोपभुक्तो हि भोगो भवति तुष्टये ।

विज्ञाय सेवितश्चैरो मैत्रीमेति न चौरताम् ॥

अशङ्कितोपसंप्राप्ता ग्रामयात्रा यथाऽध्वगैः ।

प्रेक्ष्यते तद्वदेव ज्ञैर्भोगश्रीरवलोक्यते ॥ ” इति ॥

भोगकालेऽपि सवासनेभ्यो निर्वासनस्य विशेषमाह—

“ नाऽऽपदि ग्लानिमायाति हेमपद्मं यथा निशि ।

नेहन्ते प्रकृतादन्यद्रमन्ते शिष्टवर्त्मनि ॥

नित्यमापूर्णतामन्तरक्षुब्धामिन्दुसुन्दरीम् ।

आपद्यपि न मुञ्चन्ति शशिनः शीततामिव ॥

अब्धिवद्धतमर्यादा भवन्ति विगताशयाः ।

नियतिं न विमुञ्चन्ति महान्तो भास्करा इव ॥ ” इति ॥

जनकस्यापि समाधिव्युत्थितस्येदृशमेवाऽऽचरणं पठ्यते—

“ तूष्णीमथ चिरं स्थित्वा जनको जनजीवितम् ।

व्युत्थितश्चिन्तयामास मनसा शमशालिना ॥

किमुपादेयमस्तीह यत्नात्संसाधयामि किम् ।

स्वतः स्थितस्य शुद्धस्य चितः का मेऽस्ति कल्पना ॥

नाभिवाञ्छाम्यसंप्राप्तं संप्राप्तं न त्यजाम्यहम् ।

स्वस्थ आत्मनि तिष्ठामि यन्ममास्ति तदस्तु मे ॥

इति संचिन्त्य जनको यथाप्राप्तक्रियामसौ ।

असक्तः कर्तुमुत्तस्थौ दिनं दिनपतिर्यथा ॥

भविष्यन्नानुसंधत्ते नातीतं चिन्तयत्यसौ ।

वर्तमाननिमेषं तु हसन्नेवानुवर्तते ॥ ” इति ॥

तदेवं यथोक्तेन वासनाक्षयेण यथोक्ता जीवन्मुक्तिर्भवतीति सुस्थितम् ॥

इति श्रीमद्विद्यारण्यप्रणीतजीवन्मुक्तिविवेके वासनाक्षयनिरूपणं

नाम द्वितीयं प्रकरणम् ॥ २ ॥

१ घ. तादृश्याऽपि धिया अस्तु भोगः । स । २ क. ख. प्रारब्धोपभोगं । ३ ग. °ह—न परिग्लानं । ४ क. ख. विशदाशयाः । ग. घ. वितताशयाः । च. नियताशयाः । ५ ग. घ. च. स्वतः स्थितविशु° । ६ ख. चित्ते का मेऽ । ७ ग. °तु सहसैवां । ८ ग. घ. च. °क्तिर्भविष्यतीति स्थि° ।



## अथ तृतीयं मनोनाशप्रकरणम् ।

अथ जीवन्मुक्तिसाधनं मनोनाशं निरूपयामः । यद्यप्यशेषवासनाक्षये सति अर्थान्मनो नश्यत्येव तथाऽपि स्वातन्त्र्येण मनोनाशे सम्पद्यते सति वासनाक्षयो रक्षितो भवति । न चाजिह्वत्वपण्डकत्वाद्यभ्यासेनैव तद्रक्षा सिद्धेति वाच्यम् । नष्टे मनस्यजिह्वत्वादीनामर्थसिद्धत्वेनाभ्यासप्रयासाभावात् । ननु मनोनाशाभ्यासस्तत्राप्यस्तीति चेदस्तु नाम । तस्याऽऽवश्यकत्वादनन्तरेण मनोनाशमभ्यस्ता अप्यजिह्वत्वादयोऽस्थिरा भवन्ति । अत एव मनसो नाशनीयत्वं जनक आह—

“ सहस्राङ्कुरशाखात्मफलपल्लवशालिनः ।  
अस्य संसारवृक्षस्य मनो मूलमिति स्थितम् ॥  
संकल्पमेव तन्मन्ये मनोमूलमिति स्थितम् ।  
संकल्पमेव तन्मन्ये संकल्पोपशमेन तत् ॥  
शोषयामि यथा शोषमेति संसारपादपः ।  
प्रबुद्धोऽस्मि प्रबुद्धोऽस्मि दृष्टश्चैरो मयाऽऽत्मनः ॥  
मनो नाम निहन्म्येनं मनसाऽस्मि चिरं हतः ॥ ” इति ॥

वसिष्ठोऽप्याह—

“ अस्य संसारवृक्षस्य रज्जोपद्रवदायिनः ।  
उपाय एक एवास्ति मनसः स्वस्य निग्रहः ॥  
मनसोऽभ्युदयो नाशो मनोनाशो महोदयः ।  
ज्ञमनो नाशमभ्येति मनोऽज्ञस्य हि गृह्णन्ता ॥  
तावन्निशीथवेताला वल्गन्ति हृदि वासनाः ।  
एकतत्त्वदृढाभ्यासाद्यावन्न विजितं मनः ॥  
प्रक्षीणचित्तदर्पस्य निगृहीतेन्द्रियद्विषः ।  
पद्मिन्य इव हेमन्ते क्षीयन्ते भोगवासनाः ॥  
हस्तं हस्तेन संपीड्य दन्तैर्दन्तान्विचूर्ण्य च ।  
अज्ञान्यङ्गैः समाक्रम्य जयेदादौ स्वकं मनः ॥  
एतावति धरणितले सुभगास्ते साधुचेतनाः पुरुषाः ।  
पुरुषकथासु च गण्या न जिता ये चेतसा स्वेन ॥

हृदयविले कृतकुण्डल उल्लवणकलनाविषो मनोभुजगः ।  
 यस्योपशान्तिमगमच्चन्द्रवदुदितं तमव्ययं वन्दे ॥ ” इति ॥  
 चित्तं नाभिः किलास्येदं मायाचक्रस्य सर्वतः ।  
 स्थीयते चेत्तदाक्रम्य तत्र किञ्चित्प्रवाधते ॥ ” इति ॥

गौडपादाचार्यैरप्युक्तम्—

“ मनसो निर्ग्रहायत्तमभयं सर्वयोगिना(णा)म् ।

दुःखक्षयः प्रबोधश्चाप्यक्षया शान्तिरेव च ॥ ” इति ॥

अर्जुनेनोक्तम्—

“ चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥

इत्येतद्वचनं हठयोगविषयम् । अत एव वसिष्ठ आह—

“ उपविश्योपविश्यैकचित्तेकेन मुहुर्मुहुः ।

न शक्यते मनो जेतुं विना युक्तिमनिन्दिताम् ॥

अङ्कुशेन विना मत्तो यथा दुष्टमतङ्गजः ।

विजेतुं शक्यते नैव तथा युक्त्या विना मनः ॥

मनोविलयहेतूनां युक्तीनां सम्यगीरणम् ।

वसिष्ठेन कृतं तावत्तन्निष्ठस्य वशे मनः ॥

हठतो युक्तितश्चापि द्विविधो निग्रहो मतः ।

निग्रहो धीक्रियाक्षाणां हठो गोलकनिग्रहात् ॥

कदाचिज्जायते कश्चिन्मनस्तेन विलीयते ।

अध्यात्मविद्याधिगमः साधुसंगम एव च ॥

वासनासंपरित्यागः प्राणस्पन्दनिरोधनम् ।

एतास्ता युक्तयः पुष्टाः सन्ति चित्तजये किल ॥

सतीषु युक्तिष्वेतासु हठान्नियमयन्ति ये ।

चेतस्ते दीपमुत्सृज्य विनिघ्नन्ति तमोऽञ्जनैः ॥

विमूढाः कर्तुम्युक्ता ये हठाचेतसो जयम् ।

ते निवध्नन्ति नागेन्द्रमुन्मत्तं विसतन्तुभिः ॥ ” इति ॥

निग्रहो द्विविधः—हठनिग्रहः, क्रमनिग्रहश्चेति । तत्र चक्षुःश्रोत्रादिज्ञाने-

१ क. स. 'ग्रहो यत्तदभयं । घ. च. 'ग्रहायतमभयं । २ क. ख. घ. 'ति । यत्त्वर्जु' ।

३ घ. 'इयैव कवित्केन मु' । ४ ग. 'तज्ञेन । ५ ड. 'ना योगमनिन्दिताम् । ६ ड. 'गृह्यतो ।

७ ग. घ. च. धीधिक्रियाणां ।



न्द्रियाणि वाक्पाण्यादिकर्मेन्द्रियाणि च तत्तद्गोलकोपरोधमात्रेण हठाग्निगृह्यन्ते । तद्गृह्यान्तेन मनोऽपि तथा निग्रहीष्यामीति मूढस्य भ्रान्तिर्भवति । न तु तन्निगृह्यते । तद्गोलकस्य हृदयकमलस्य निरोद्धमशक्यत्वात् । अतः क्रमनिग्रह एव योग्यः । क्रमनिग्रहे चाध्यात्मविद्याप्राप्त्यादय उपायाः । सा च विद्या दृश्य-मिथ्यात्वं दृग्बस्तुनः स्वप्रकाशत्वं च बोधयति । तथा च सत्येतन्मनः स्वगोचरेषु दृश्येषु प्रयोजनाभावं, प्रयोजनवति दृग्बस्तुन्यगोचरत्वं च बुद्ध्वा निरिन्धनाशिवत्स्वयमेवोपशाम्यति । तथा च श्रूयते—

“ यथा निरिन्धनो बह्विः स्वयोनावुपशाम्यति ।

तथा वृत्तिक्षयाच्चित्तं स्वयोनावुपशाम्यति ॥ ” [ इति । ]

योनिर्निर्त्ता, यस्तु बोधितमपि तत्त्वं न सम्यग्बुध्यते, यश्च विस्मरति तयो-रुभयोः साधुसंगम एवोपायः । साधवो हि पुनः पुनर्बोधयन्ति स्मारयन्ति च । यस्तु विद्यामदादिदुर्वासनया पीड्यमानो न साधूननुवर्तितुमुत्सहते तस्य पूर्वोक्तविवेकेन वासनापरित्याग उपायः । वासनानामतिप्रावल्यान त्यक्तुमशक्यत्वे प्राणस्पन्दनिरोधनमुपायः । प्राणस्पन्दनवासनयोश्चित्तप्रेरकत्वात्तयोनिरोधे चित्तशान्तिरुपपद्यते । प्रेरकत्वं च वसिष्ठ आह—

“ द्वे बीजे चित्तवृक्षस्य वृत्तिव्रततिधारिणः ।

एकं प्राणपरिस्पन्दो द्वितीयं दृढवासना ॥

सती सर्वगता संवित्प्राणस्पन्देन बोध्यते ।

संवेदनादनन्तानि ततो दुःखानि चेतसः ॥ ” इति ॥

यथा भस्मच्छन्नमग्निं लोहकारा दृतिभ्यां धमन्ति, तत्र च दृत्युत्पन्नवायुना सोऽग्निर्ज्वलति, तथा चित्तोपादानेन काष्ठस्थानीयेनाज्ञानेनाऽऽवृता संवित्प्राणस्पन्देन बोध्यमाना चित्तवृत्तिरूपेण प्रज्वलति । तस्माच्चित्तवृत्तिनामकात्संविज्ज्वालारूपात्संवेदनादुःखान्युत्पद्यन्ते । सेयं प्राणस्पन्देन प्रेरिता चित्तोत्पत्तिः । अन्यां च स एवाऽऽह—

“ भावसंवित्प्रकटितामनुभूतां च राघव ।

चित्तस्योत्पत्तिमपरां वासनाजनितां शृणु ॥

दृढाभ्यस्तपदार्यैकभावनादतिचञ्चलम् ।

चित्तं संजायते जन्मजरामरणकारणम् ॥ ” इति ॥

१ क. ख. घ. निगृही । २ क. ख. तु तथा त । घ. तु तन्निगृहीतुं शक्यते । ३ ड. क्रमनिग्रहाय । ४ ड. दृग्बस्तुसत्यत्वं स्व । ५ ड. स्वयमेवोप । ६ ड. दृढभावना । ७ ग. 'त्तिनामकाचित्सं' । घ. च. 'त्तिनामकात्संवेदना' ।

न केवलं प्राणवासनयोश्चित्तप्रेरकत्वं किं तु परस्परप्रेरकत्वमप्यास्ति ।  
तदाह वसिष्ठः—

“ वासनावशतः प्राणस्पन्दस्तेन च वासना ।  
क्रियते चित्तबीजस्य तेन बीजाङ्कुरकर्मः ॥ ” इति ॥

अत एवान्यतरनाशेनोभयनाशमप्याह—

“ द्वे बीजे चित्तवृक्षस्य प्राणस्पन्दनवासने ।  
एकस्मिंश्च तयोः क्षीणे क्षिप्रं द्वे अपि नश्यतः ॥ ” इति ॥

तयोर्नाशोपायं नाशफलं चाऽऽह—

“ प्राणायामदृढाभ्यासैर्युक्त्या च गुरुदत्तया ।  
आसनाशनयोगेन प्राणस्पन्दो निरुध्यते ॥  
असङ्गव्यवहारित्वाद्भवभावनवर्जनात् ।  
शरीरनाशवर्तित्वाद्वासना न प्रवर्तते ॥  
वासनासंपरित्यागाच्चित्तं गच्छत्यचित्तताम् ।  
प्राणस्पन्दनिरोधाच्च यथेच्छसि तथा कुरु ॥  
एतावन्मात्रकं मन्ये रूपं चित्तस्य राघव ।  
यद्भावनं वस्तुनोऽन्तर्वस्तुत्वेन रसेन च ॥  
यदा न भाव्यते किञ्चिद्वेयोपादेयरूपि यत् ।  
स्थीयते सकलं त्यक्त्वा तदा चित्तं न जायते ॥  
अवासनत्वात्सततं यदा न मनुते मनः ।  
अमनस्ता तदोदेति परमोपशमप्रदा ॥ ” इति ॥

अमनस्तानुदये शान्त्यभावमाह—

“ चित्तयक्षदृढाक्रान्तं न मित्राणि न बान्धवाः ।  
शक्नुवन्ति परित्रातुं गुरवो न च मानवाः ॥ ” इति ॥

आसनाशनयोगेनेति यदुक्तं तत्राऽऽसनस्य लक्षणमुपायं फलं च त्रिभिः सूत्रैः  
पतञ्जलिः सूत्रयामास—“स्थिरसुखमासनम्”। “प्रयत्नशैथिल्यानन्तसमापत्ति-  
भ्याम्”। “ततो द्वैतानभिघातः” इति। पद्मकस्वस्तिकादिना यादृशेन देहस्था-  
पनरूपेण यस्य पुरुषस्यावयवव्यथानुत्पत्तिलक्षणं सुखं, देहचलनराहित्यलक्षणं  
स्थैर्यं च संपद्यते तस्य तदेव मुख्यमासनम् । तस्य च प्रयत्नशैथिल्यं लौकिक

१ ग. घ. च. जायते । २ घ. चित्तवृक्षस्य । ३ ग. “क्रमात् । इ” । ४ ड. आशाना” ।  
५ क. ख. ग. घ. च. “नवमिति । ६ ड. “स—सुस्थि” । ७ ग. च. द्वैतानभिघात इति ।



उपायः । गमनगृहकृत्यतीर्थयात्रास्नानयागहोमादिविषयो यः प्रयत्नो मानस उत्साहस्तस्य शैथिल्यं कर्तव्यम् । अन्यथा स उत्साहो बलादेहमुत्थाप्य यत्र कापि प्रेरयति । अलौकिकोपायश्च फणासहसेन धरणीं धारयित्वा स्थैर्येणा-  
वैतिष्ठते योऽयमनन्तः स एवाहमस्मीति ध्यानं चित्तस्यानन्ते समापत्तिः ।  
तथा यथोक्तासनसंपादकमदृष्टं निष्पद्यते । सिद्धे चाऽऽसने शीतोष्णसुखदुः-  
खमानांपमानादिद्वैतार्थपूर्वं नाभिहन्यते । तथाविधस्य चाऽऽसनस्य योग्यो  
देशः श्रूयते—

“ विविक्तदेशे च सुखासनस्थः शुचिः समग्रीवशिरःशरीरः ॥ ” इति ॥

“ समे शुचौ शर्करवद्विवालुकां विवर्जिते शब्दजलाशयादिभिः ॥

मनोनुकूले नतु चक्षुपीडने गुहानिवाताश्रयणे प्रयोजयेत् ॥ ” इति च ॥

सोऽयमासनयोगः ।

अशनयोगस्तु मिताहारत्वम्,

“ अत्याहारमनाहारं नित्यं योगी विवर्जयेत् । ” इति श्रुतेः ॥

भगवताऽप्युक्तम्—

“ नात्यश्नतस्तु योगोऽस्ति न चैकान्तमनश्नतः ।

न चातिस्वप्नशीलस्य जाग्रतो नैव चार्जुन ॥

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ ” इति ॥

जितासनस्य प्राणायामेन मनोविनाशः श्वेताश्वतरैराभ्यायते—

“ त्रिरुन्नतं स्थाप्य समं शरीरं हृदीन्द्रियाणि मनसा संनिवेश्य ।

ब्रह्मोडुपेन प्रतरेत विद्वान्स्रोतांसि सर्वाणि भयावहानि ॥

प्राणान्मपीड्येह स युक्तचेष्टः क्षीणे प्राणे नासिकयोः श्वसीत ।

बुष्टाश्वयुक्तमिव बौहमेनं विद्वान्मनो धारयेताप्रमत्तः ॥ ” [इति]

योगी द्विविधः, विद्यामदाद्यामुरी(र)संपद्रहितस्तत्सहितश्चेति । तयोराद्यस्य  
ब्रह्मध्यानेन मनसि निरुद्धे सति तन्नान्तरीयकतया प्राणो निरुध्यते । तं प्रति

१ ग. घ. च. पायः । अलौकिकोपायश्च गृहं । २ घ. 'पयेभ्यो यः । ३ ड. 'हस्थमु' । ४ ग. घ.  
च. 'ति । फ' । ५ क. ख. ग. घ. च. 'वस्थितो योऽ' । ६ ग. घ. च. स एवास्मीति । ७ क.  
ख. 'नन्तसमापत्तिः । ड. 'नन्ते समापयति । त' । ८ ड. 'दुःखावमानादि' । ९ क. ख. 'नावमा-  
नादि' । १० ड. 'कादिभिर्विवर्जिते । ११ च. चक्षुःपीडके । १२ ग. घ. च. मनोनाशः । १३ च.  
'णान्तेपी' । १४ ड. 'मिह वा' । १५ ग. घ. बाहनमेनं ।

निरुद्धतमिति मन्त्रः पठितः । द्वितीयस्याभ्यासेन प्राणे निरुद्धे तन्त्रान्तरीय-  
कतया मनो निरुध्यते । तं प्रति प्राणान्प्रपीड्येति मन्त्रः प्रवृत्तः । प्राणपीडन-  
प्रकारो वक्ष्यते । तेन च पीडनेन युक्तचेष्टो भवति । मनश्चेष्टा विद्यामदादयो  
निरुध्यन्ते । प्राणनिरोधेन चित्तदोषनिरोधे दृष्टान्तोऽन्यत्र श्रूयते—

“ यथा पर्वतधातूनां दहन्ते दहनान्मलाः ।

तथेन्द्रियकृता दोषा दहन्ते प्राणनिग्रहात् ॥ ” इति ॥

अत्रोपपत्तिर्वसिष्ठेन दर्शिता—

“ यः प्राणपवनस्पन्दश्चित्तस्पन्दः स एव हि ।

प्राणस्पन्दक्षये यत्नः कर्तव्यो धीमतोच्चकैः ॥ ” इति ॥

मनोवाक्चक्षुरादीन्द्रियदेवताः स्वस्वव्यापारं निरन्तरं करिष्याम इति व्रतं  
धृत्वा श्रमरूपेण मृत्युना ग्रस्ताः । स च मृत्युः प्राणं नोऽऽप्नोति । ततो निरन्त-  
रमुच्छ्वासनिःश्वासौ कुर्वन्नपि प्राणो न श्राम्यति । तदा विचार्य देवताः प्राण-  
रूपं प्राविशन् । सोऽयमर्थो वाजसनेयिभिराम्नायते—“ अयं वै नः श्रेष्ठो  
यः संचरंश्चासंचरंश्च न व्यथते यो न रिष्यति हंतास्यैव सर्वे रूपमसामेति ।  
एतस्यैव सर्वे रूपमभवंस्तस्मादेत एतेनाऽऽख्यायन्ते प्राणाः ” इति । अत  
इन्द्रियाणां प्राणरूपत्वं नाम प्राणाधीनचेष्टावच्चम् । तच्चान्तर्यामिब्राह्मणे सूत्रा-  
त्मप्रस्तावे श्रूयते—“ वायुर्वै गौतम तत्सूत्रं वायुना वै गौतम सूत्रेणायं च  
लोकः परश्च लोकः सर्वाणि च भूतानि संदृब्धानि भवन्ति । तस्माद्वै गौतम  
पुरुषं प्रेतमाहुर्व्यस्रांसिपतास्याङ्गानीति । वायुना हि गौतम सूत्रेण संदृब्धानि  
भवन्ति ” इति । अतः प्राणमनस्पन्दनयोः सहभावित्वात्प्राणनिग्रहे मनो निगृ-  
ह्यते । ननु सह स्पन्दो न युक्तः, सुषुप्तौ चेष्टमानेऽपि प्राणे मनसोऽचेष्टमान-  
त्वात् । न । विलीनत्वेन तदानीं मनस एवाभावात् । ननु क्षीणे प्राणे नासिकयोः  
श्वसीतेति व्याहृतम् । नहि क्षीणप्राणस्य मृतस्य श्वासं क्वचित्पश्यामः । नापि  
श्वसतो जीवतः प्राणक्षयोऽस्ति । मैवम् । अनुल्वणत्वस्य क्षयत्वेनात्र विवक्षि-  
तत्वात् । यथा खननच्छेदनादिषु व्यापियमाणस्य पर्वतमारोहतः शीघ्रं धावतो  
वा श्वासवेगो यावान्भवति, न तौवांस्त्ववस्थितस्याऽऽसीनस्य वा विद्यते । तथा  
प्राणायामपाटवोपेतस्य तस्याल्पः श्वासो भवति । एतदेवाभिप्रेत्य श्रूयते—

१ क. ख. °न्ते धमिता मलाः । ग. °न्ते धमनान्मलाः । घ. च. °न्ते धमतां मलाः । २ घ.  
ख. नाऽऽप्नोति ततो । ३ क. ख. घ. कुर्वन्नप्ययं प्राणो न श्राम्यति । ४ तदवि° ।  
५ ग. च. °ते अथो न रिष्यति । घ. °ते अथो न मरिष्यति । ६ ग. घ. च. रूपं भवामेति । ७ ग.  
°स्मादनेनाऽऽ । घ. °स्मादत एतेनाऽऽ । ८ घ. च. तथाऽन्त° । ९ ग. °हस्यतास्या° । १० क.  
ख ड. °मनःस्यन्दयोः । ११ क. ख. °तावानव° । ग. घ. च. तावान्स्थ° ।



“ भूत्वा तत्राऽऽयतप्राणः शनैरेव समुच्छ्वसेत् । ” इति ।

यथा दुष्टैरश्वैरुपेतो रथो मार्गं त्यक्त्वा यत्र कापि नीयते स च सारथिना दृढमश्वं रज्जुष्वाकृष्य मार्गेषु पुनर्धार्यते तथेन्द्रियैर्वासनादिभिरितस्ततो नीयमानं मनः प्राणरज्जौ दृढं धारितायां धार्यते ।

प्राणान्प्रीड्येति यदुक्तं तत्र प्राणपीडनप्रकारोऽन्यत्र श्रूयते—

“ सव्याहृतिं सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते ॥

प्राणायामास्त्रयः प्रोक्ता रेचपूरककुम्भकाः ।

उत्क्षिप्य वायुमाकाशं शून्यं कृत्वा निरात्मकम् ॥

शून्यभावेन युञ्जीयाद्रेचकस्येति लक्षणम् ।

वक्त्रेणोत्पलनालेन तोयमाकर्षयेन्नरः ॥

एवं वायुर्ग्रहीतव्यः पूरकस्येति लक्षणम् ।

नोच्छ्वसेन्न च निःश्वासे(श्व)नैव गात्राणि चालयेत् ॥

एवं तावन्नियुञ्जीत कुम्भकस्येति लक्षणम् ॥ ” इति ॥

अत्र शरीरान्तर्गतं वायुं बहिर्निःसारयितुमुत्क्षिप्य शरीरमाकाशं शून्यं निरात्मकं वायुरहितं कृत्वा स्वल्पमपि वायुमप्रवेश्य शून्यभावेनैव नियमयेत् । तदिदं रेचकं भवति । कुम्भको द्विविधः, आन्तरो बाह्यश्चेति । तदुभयं वसिष्ठ आह—

“ अपानेऽस्तं गते प्राणो यावन्नाभ्युदितो हृदि ।

तावत्सा कुम्भकावस्था योगिभिर्याऽनुभूयते ॥

बहिरस्तं गते प्राणे यावन्नापान उद्भूतः ।

तावत्पूर्णा समावस्था बहिष्ठं कुम्भकं विदुः ॥ ” इति ॥

तत्रोच्छ्वास आन्तरकुम्भकविरोधी, निःश्वासो बाह्यकुम्भकविरोधी, गात्रचालनमुभयविरोधि । तस्मिन्सति निःश्वासोच्छ्वासयोरन्यतरस्यावश्यं भावि-  
त्वात् । पतञ्जलिरप्यासनानन्तरभाविनं प्राणायामं सूत्रयामास—“तस्मिन्सति निःश्वासोच्छ्वासयोर्गतिविच्छेदः प्राणायामः”[इति ।]ननु कुम्भके गत्यभावेऽपि

१ ग. रज्जुष्वाकृष्य सुखमार्गेषु निर्धार्यते । घ. च. रज्जुष्वाकृष्टासु स्वमार्गेषु । २ ग. घ. च. चित्तं । ३ घ. धृतायां । ४ ग. घ. च. युञ्जीत रेचं । ५ ग. घ. °च्छ्वसेन्नैव निः° । ६ ग. घ. च. °सार्योत्क्षि° । ७ क. ख. ग. उद्भवः । ८ ड. तावत्पूर्णसमावस्थं बहिष्ठं कु° । ९ च. °ति उच्छ्वासानि-  
श्वासयोगति° । १० क. ख. ग. ड. निःश्वासप्रश्वासयोगति° ।

रेचकपूरकयोरुच्छ्वासनिःश्वासगती विद्येते इति चेन्न । अधिकमात्राभ्यासेन स्वभावसिद्धायाः समप्राणगतेर्विच्छेदात् । तमेवाभ्यासं सूत्रयति—“ बाह्याभ्यन्तरस्तम्भवृत्तिर्देशकालसंख्याभिः परिदृष्टो दीर्घः सूक्ष्मः ” इति । रेचको बाह्यवृत्तिः । पूरक आन्तरवृत्तिः । कुम्भकः स्तम्भवृत्तिः । तत्रैकैको देशादिभिः परीक्षणीयः—तद्यथा स्वभावसिद्धे रेचके हृदयान्निर्गत्य नासाग्रसंमुखे द्वादशाङ्गुलपर्यन्ते श्वासः समाप्यते । अभ्यासेन तु क्रमेण नाभेराधाराद्वा वायुर्निर्गच्छति । चतुर्विंशत्यङ्गुलपर्यन्ते षट्त्रिंशदङ्गुलपर्यन्ते वा समाप्तिः । अत्र रेचके प्रयत्नातिशये सति नाभ्यादिप्रदेशक्षोभेणान्तर्निश्चेतुं शक्यम् । बहिस्तु सूक्ष्मं तूलं धृत्वा तच्चालनेन निश्चेतव्यम् । सेयं देशपरीक्षा । रेचककाले प्रणवस्याऽऽवृत्तयो दश विंशतिर्त्रिंशदित्यादि कालपरीक्षा । अस्मिन्मासे प्रदिदिनं दश रेचका आगामिमासे विंशतिः, उत्तरमासे त्रिंशदित्यादिकालपरीक्षाभिः संख्या(ख्यां)परीक्षा(क्षय) यथोक्तदेशकालविशिष्टाः प्राणायामा एकस्मिन्दिने दश विंशतिर्त्रिंशदित्यादिभिः सं(दि सं)ख्यापरीक्षा । पूरकेऽप्येवं योजनीयम् । यद्यपि कुम्भके देशव्याप्तिविशेषो नावगम्यते तथाऽपि कालसंख्याव्याप्तिरवगम्यत एव । यथा घनीभूतस्तूलपिण्डः प्रसार्यमाणो दीर्घो विरलतया सूक्ष्मश्च भवति तथा प्राणोऽपि देशकालसंख्याधिक्येनाभ्यस्यमानो दीर्घो दुर्लक्ष्यतया सूक्ष्मश्च संपद्यते । रेचकादिभ्यस्त्रिभ्योऽन्यं प्रकारं सूत्रयति—“ बाह्याभ्यन्तरविषयानपेक्षी चतुर्थः ” इति । यथाशक्ति सर्वं वायुं विरेच्यानन्तरं क्रियमाणो वहिष्कुम्भको यथाशक्ति वायुमापूर्यानन्तरं क्रियमाणोऽन्तःकुम्भक इति रेचकपूरकावनादृत्य केवलः कुम्भकोऽभ्यस्यमानः पूर्वत्रयापेक्षया चतुर्थो भवति । निद्रातन्द्रायादिप्रबलदोषप्रयुक्तानां रेचकादित्रयम् । दोषरहितानां चतुर्थ इति विवेकः । प्राणायामफलं सूत्रयति—“ ततः क्षीयते प्रकाशावरणम् ” इति । प्रकाशस्य सत्त्वस्याऽऽवरणं तमो निद्रालस्यादिहेतुस्तस्य क्षयो भवति । फलान्तरं सूत्रयति—“ धारणासु योग्यता मनसः ” इति । आधारनायिचक्रहृदयभूमध्यवृत्तस्त्रिभ्यादिदेशविशेषे चित्तस्य स्थापनं धारणा । “ देशबन्धश्चित्तस्य धारणा ” इति सूत्रेणात् ।

१ घ. 'योर्ह्युच्छ्वास' । २ ग. च. 'वमात्रसि' । ३ ड. 'ख्यादिभिः' । ४ ग. घ. च. बहिष्वसु । ५ घ. च. निश्चेतव्यः । ६ क. ख. त्रिंशदित्यादिभिः कालं परीक्ष्य । अ । ड. त्रिंशदादिभिः कालं परीक्ष्य । अ । ७ घ. च. सूक्ष्म एव भ । ८ घ. च. 'पूर्वत्रयापेक्षोऽपि चतु' । ९ क. ख. 'विषयावनपेक्ष्य चतु' । ग. विषयापेक्षोऽपि चतु । १० ग. घ. च. केवलं । ११ ग. घ. च. निद्रातन्द्रादि । १२ च. 'शसंब' ।



श्रुतिश्च—

“ मनः संकल्पकं ध्यात्वा संक्षिप्याऽऽत्मनि बुद्धिमान् ।

धारयित्वा तथाऽऽत्मानं धारणा परिकीर्तिता ॥ ” इति ॥

प्राणायामेन रजोगुणकारिताचाञ्चल्यात्तमोगुणकारितादालस्यादेश्च निवारितं मनस्तस्यां धारणायां योग्यं भवति ।

“ प्राणायामदृढाभ्यासैर्युक्त्या च गुरुदत्तया ” ।

इत्यत्रत्येन युक्तिशब्देन योगिजनप्रसिद्धं शिरोरूपमेरुचालनम्, जिह्वाग्रेण घण्टिकाक्रमणं, नाभिचक्रे ज्योतिर्ध्यानं विस्मृतिप्रदौषधसेवा चेत्येवमादिकं गृह्यते ।

तदेवमध्यात्मविद्यासाधुसंगमवासनाक्षयप्राणनिरोधाश्चित्तनाशोपाया दर्शिताः । अथ तदुपायभूतं समाधिं वक्ष्यामः । पञ्चभूम्युपेतस्य चित्तस्य भूमित्रयत्यागेनावशिष्टं भूमिद्वयं समाधिः । भूमयश्च योगभाष्यकृता दर्शिताः— “ क्षिप्तं मूढं विक्षिप्तमेकाग्रं निरुद्धमिति चित्तभूमयः ” इति । आसुरसंपल्लोकशास्त्रदेहवासनासु वर्तमानं चित्तं क्षिप्तम्, निद्रातन्द्रादिग्रस्तं मूढम्, कादाचित्कध्यानयुक्तं क्षिप्ताद्विशिष्टतया विक्षिप्तम् । तत्र क्षिप्तमूढयोः समाधिशङ्कैव नास्ति । विक्षिप्ते तु चेतसि विक्षेपोपसर्जनीभूतः समाधिर्योगपक्षे न वर्तते । विक्षेपान्तर्गततया दहनान्तर्गतबीजवत्सद्य एव विनश्यति । यस्त्वेकाग्रे चेतसि संप्रभूतमर्थं द्योतयति क्षिणोति च क्लेशान्कर्षवन्धनानि श्रुत्ययति, निरोधमभिमुखी करोति स संप्रज्ञातयोग इत्याख्यायते । सर्ववृत्तिनिरोधे त्वसंप्रज्ञातः समाधिः । तत्र संप्रज्ञातसमाधिभूमिमेकाग्रतां सूत्रयति— “ शान्तोदितौ तुल्यप्रत्ययौ चित्तस्यैकाग्रतापरिणामः ” इति । शान्तोऽतीतः । उदितो वर्तमानः । प्रत्ययश्चित्तवृत्तिः । अतीतप्रत्ययो यं पदार्थं गृह्णाति तमेव चेदुदितो गृह्णीयात्तावुभौ तुल्यौ भवतः । तादृशश्चित्तस्य परिणाम एकाग्रतेत्युच्यते । एकाग्रताभिवृद्धिलक्षणं समाधिं सूत्रयति— “ सर्वार्थतैकाग्रतयोः क्षयोदयौ चित्तस्य समाधिपरिणामः ” इति । रजोगुणेन चाल्यमानं चित्तं क्रमेण सर्वान्पदार्थान् गृह्णाति । तस्य रजोगुणस्य निरोधाय क्रियमाणेन योगिनः प्रयत्नविशेषेण दिने दिने सर्वार्थता क्षीयते, एकाग्रता चोदेति तादृशश्चित्तस्य परिणामः समा-

१ घ. घण्टिकाग्रामणं । च. घण्टिकाक्रमणं नाभिचक्रे हृदये ज्योतिः । २ घ. ‘चक्रहृदये ज्यो’ । ३ ग. घ. च. ‘नाशे द’ । ४ ड. भूमित्रयं समाधिः । चित्तभूमयश्च । ५ क. ख. समुद्धृतमर्थ । ग. घ. च. सद्भूतमर्थ । ६ ड. ‘बन्धादिक्ष’ । ७ ड. ‘मिर्कैका’ । ८ ग. घ. च. तादृशचित्तस्य ।

धिरित्युच्यते । तस्य समाधेरष्टाङ्गेषु यमनियमासनप्राणायामप्रत्याहाराः पञ्च बहिरङ्गानि(णि) । तत्र यमान्सूत्रयति—“ अहिंसास्त्यास्तेयव्रह्मचर्यपरिग्रहा यमाः ” इति । हिंसादिभ्यो निषिद्धधर्मेभ्यो योगिनं यमयन्तीति यमाः । नियमान्सूत्रयति—“ शौचसंतोषतपःस्वाध्यायेश्वरप्रणिधानानि नियमाः ” इति । जन्महेतोः काम्यधर्मान्निवर्त्य मोक्षहेतौ निष्कामधर्मे नियमयन्ति प्रेरयन्तीति नियमाः । यमनियमयोरनुष्ठानवैलक्षण्यं स्मर्यते—

“ यमान्सेवेत सततं न नित्यं नियमान्बुधः ।

यमान्पतत्यकुर्वाणो नियमान्केवलान्भजन् ॥

पतति नियमवान्यमेष्वसक्तो न तु यमवानियमालसोऽवसीदेत् ।

इति यमनियमौ समीक्ष्य बुद्ध्या यमबहुलेष्वनुसंधीत बुद्धिम् ॥ ” इति ॥

यमनियमफलानि सूत्रयति—“ तत्संनिधौ वैरत्यागः, क्रियाफलाश्रयत्वं, सर्वरत्नोपस्थानं, वीर्यलाभः, जन्मकथंतासंबोधः, जननादिभयाभावः, शौचा-त्स्वाङ्गजुगुप्सापरैरसंसर्गः, सत्त्वशुद्धिसौमनस्यैकाग्र्येन्द्रियजयात्मदर्शनयोग्य-त्वानि च संभवन्ति । संतोषादनुत्तमः सुखलाभः । कायेन्द्रियबुद्धिर्गुह्यिर्गुह्यिर्गुह्यि-क्षयात्तपसः, स्वाध्यायादिष्टदेवतासंप्रयोगः, समाधिसिद्धिरीश्वरप्रणिधानात् ” इति । आसनप्राणायामौ व्याख्यातौ । प्रत्याहारं सूत्रयति—“ स्वैविषयासंप्र-योगे चित्तस्य स्वरूपानुकार इवेन्द्रियाणां प्रत्याहारः ” इति । शब्दस्पर्शरूपरसग-न्धादिविषयास्तेभ्यो निवर्तिताः श्रोत्रादयश्चित्तस्वरूपमनुकुर्वन्तीव व्यतिष्ठन्ते । श्रु(स्मृ?)तिश्च भवति—

“ शब्दादिविषयान्पञ्च मनश्चैवातिचञ्चलम् ।

चिन्तयेदात्मनो रश्मीन्प्रत्याहारः स उच्यते ॥ ” इति ॥

शब्दादयो विषया येषां श्रोत्रादीनां ते श्रोत्रादयः पञ्च मनःषष्ठानामेते-षामनात्मरूपेभ्यः शब्दादिभ्यो निवर्तनमात्मरश्मित्वेन चिन्तनं प्रत्याहारः स इत्यर्थः । प्रत्याहारफलं सूत्रयति—“ ततः परमा वश्यतेन्द्रियाणाम् ” इति । धारणाध्यानसमाधीन्सूत्रैस्त्रिभिः सूत्रयति—“ देशबन्धश्चित्तस्य धारणा । तत्र

१ घ. ‘चर्यप’ । २ ग. घ. च. ‘मान्कर्वात सततं न कुर्यान्नियमा’ । ३ क. ख. ग. ड. रत्नो-पस्थानं । ४ ग. घ. ‘रसङ्गः सत्त्व’ । ५ क. ख. ‘स्यैकाग्र्येन्द्रिय’ । ६ ग. घ. च. ‘नि भवन्ति’ । ७ घ. च. ‘शुद्धिः पापक्षयस्तपसः’ । ८ क. ख. ‘द्विषयश्च तपसः’ । ग. ‘द्विषयस्तपसः’ । ९ घ. ‘स्वस्ववि’ । १० ग. घ. च. ‘नामेया’ । ११ घ. ‘निवर्तमानात्मरश्मि’ । च. ‘निवर्तमानमात्मरश्मि’ ।



प्रत्ययैकतानता ध्यानम् । तदेवार्थमात्रनिर्भासं स्वरूपशून्यमिव समाधिः" इति ।  
आधारादिदेशाः पूर्वमुक्ताः । देशान्तरं श्रूयते —

“ मनः संकल्पकं ध्यात्वा संक्षिप्याऽऽत्मनि बुद्धिमान् ।

धारयित्वा तथाऽऽत्मानं धारणा परिकीर्तिता ॥ ” इति ॥

यत्सर्ववस्तुसंकल्पकं मनः, तदात्मानमेव संकल्पयतु न त्वन्यदित्येवंविधः  
प्रेयस्त्न इत्यात्मनि संक्षेपः । प्रत्ययस्यैकतानता तत्सर्वैकविषयः प्रवाहः । स च  
द्विविधः—विच्छिद्य विच्छिद्य जायमानः संततश्चेति । तावुभौ क्रमेण ध्यान-  
समाधी भवतः । तदुभयं सर्वानुभवयोगिना दर्शितम्—

“ चित्तैकाग्र्याद्यतो ज्ञानमुक्तं समुपजायते ।

तत्साधनमतो ध्यानं यथावदुपदिश्यते ॥

विलाप्य-विकृतिं कृत्स्नां संभवव्यत्ययक्रमात् ।

परिशिष्टं च सन्मात्रं चिदानन्दं विचिन्तयेत् ॥ ” इति ॥

“ ब्रह्माकारमनोवृत्तिप्रवाहोऽहंकृतिं विना ।

संप्रज्ञातसमाधिः स्याद्ब्रह्मानाभ्यासप्रकर्षतः ॥ ” इति ॥

तं च भगवत्पादा उदाजहरुः—

“ दृशिस्वरूपं गगनोपमं परं सकृद्विभातं त्वजमेकमक्षरम् ।

अलेपकं सर्वगतं यदद्वयं तदेव चाहं सततं विमुक्त ओम् ॥

दृशिस्तु शुद्धोऽहमविक्रियात्मको न मेऽस्ति कश्चिद्विषयः स्वभावतः ।

पुरस्तिरश्चोर्ध्वमधश्च सर्वतः संपूर्णभूमा त्वज आत्मनि स्थितः ॥

अजोऽमरश्चैव तैथाऽजरोऽमृतः स्वयंप्रभः सर्वगतोऽहमद्वयः ।

न कारणं कार्यमतीव निर्मलः सदैव तृप्तश्च ततो विमुक्त ओम् ॥ ” इति ॥

ननु संप्रज्ञातसमाधिरङ्गी स कथं ध्यानानन्तरभाविनोऽष्टमाङ्गस्य समाधेः

स्थान उँदाह्रियते । नायं दोषः । अत्यन्तभेदाभावात् । यथा वेदमधीयानो  
माणवकः पदे पदे स्खलन्पुनः पुनः समादधाति । अधीतवेदः सावधानो न  
स्खलति । अध्यापको निरवधानस्तन्द्नी कुर्वन्नपि न स्खलति तथा विषयैक्येऽपि  
परिपाकतारतम्येन ध्यानसमाधिसंप्रज्ञातानामवान्तरभेदोऽवगन्तव्यः । धारणा-  
दित्रयं मनोविषयत्वात्संप्रज्ञातेऽन्तरङ्गम् । यमादिपञ्चकं तु बहिरङ्गम् । तदेत-

१ क. ख. ड. ‘मनः, ध्यात्वा संक्षिप्याऽऽत्मनि तदा’ । २ ग. घ. च. प्रयत्न आत्मनि । ३ ड.  
चित्तैकाग्र्यवतो ज्ञां । ४ ग. ‘ति सर्वासं’ । ५ क. ख. तथाऽक्षरोऽमृतः । ६ च. ‘नन्तरं भावि’ ।  
७ ड. उदाहृतः । ८ च. ‘स्तन्द्रां कु’ । ९ ग. घ. ‘नधारणासं’ । १० ड. ‘दो वाऽव’ ।

त्सूत्रयति—“त्रयमन्तरङ्गं पूर्वेभ्यः ” इति । ततः केनापि पुण्येनान्तरङ्गे प्रथमं लब्धे बहिरङ्गलाभाय नातिप्रयासः कर्तव्यः । यद्यपि पतञ्जलिना भौतिकभूत-तन्मात्रेन्द्रियाहंकारादिविषयाः संप्रज्ञातसविकल्पसमाधयो बहुधा प्रपञ्चितास्तथाऽपि तेषामन्तर्धानादिसिद्धिहेतुतया मुक्तिहेतुसमाधिविरोधित्वान्नास्माभिस्तत्राऽऽदरः क्रियते । तथा च सूत्रितम्—“ते समाधायुपसर्गा व्युत्थाने सिद्धयः” इति । “स्थान्युपमन्त्रणे सङ्गस्मयाकरणं पुनरनिष्टप्रसङ्गात्” इति च । स्थानिनी देवाः । उद्दालको देवैरामन्त्रितोऽप्यवज्ञाय देवान्निर्विकल्पसमाधिमेव चकारेत्युपाख्यायते । प्रश्नोत्तराभ्यामप्येवमेवावगम्यते—

श्रीरामः—

“जीवन्मुक्तशरीराणां कथमात्मविदां वर ।  
शक्तयो नेह दृश्यन्ते आकाशगमनादिकाः ॥ ”

वसिष्ठः—

+ “अनात्मविदमुक्तोऽपि नभोविहरणादिकम् ।  
अणिमाद्यष्टसिद्धीनां सिद्धिजालानि वाञ्छति ॥ ”  
\* “द्रव्यमन्त्रक्रियाकालयुक्त्याऽऽप्नोत्येव राघव ।  
नाऽऽत्मज्ञस्यैष विषय आत्मज्ञो ह्यात्ममात्रदृक् ॥  
आत्मनाऽऽत्मनि संतुष्टो नाविद्यामनुधावति ।  
ये केचन जगद्भावास्तानविद्यामयान्विदुः ॥  
कथं तेषु किलाऽऽत्मज्ञस्त्यक्ताविद्यो निमज्जाति ।  
द्रव्यमन्त्रक्रियाकालशक्तयः साधुसिद्धिदाः ॥  
परमात्मपदप्राप्तौ नोपकुर्वन्ति काश्चन ।  
सर्वेच्छाजालसंशान्तावात्मलाभोदयो हि यः ॥  
स कथं सिद्धिवाञ्छायां मग्नचित्तेन लभ्यते ॥ ” इति ॥  
“न केचन जगद्भावास्तत्त्वज्ञं रञ्जयन्त्यमी ।  
नागरं नागरीकान्तं कुग्रामललना इव ॥ ” इति ॥

+ क. ग. घ. ड. पुस्तकेषु “अनात्मविदमुक्तोहि(ऽपि) सिद्धिजा ला(ता)नि वाञ्छति ।” इत्यर्थपर्यमेव दृश्यते । \* ड. पुस्तके—द्रव्यमन्त्रक्रियाकालास्तैः सह युक्तिर्यागस्तेन द्रव्यादियुक्तः सन्प्राप्नोतीत्यर्थ इत्यधिकम् ।

१ ग. ‘भ्यामित्येवाव’ । घ. ‘भ्यामप्येवाव’ । ड. ‘भ्यामप्येवं गम्यते’ । २ क. ख. च. ‘कालशक्त्याऽऽप्नो’ ।



“ अपि शीतरुचावर्के सुतीक्ष्णे चेन्दुमण्डले ।  
अप्यधः प्रसरत्यधौ जीवन्मुक्तो न विस्मयी ॥  
चिदात्मन इमा इत्थं प्रस्फुरन्तीह शक्तयः ।  
इत्यस्याऽऽश्चर्यजालेषु नाभ्युदेति कुतूहलम् ॥ ”

“ \* यस्तु वा भावितात्माऽपि सिद्धिजालानि वाञ्छति ।  
स सिद्धिसाधकैर्द्रव्यैस्तानि साधयति क्रमात् ॥ ” इति[च] ॥

आत्मविषयस्तु संप्रज्ञातसमाधिर्वासनाक्षयस्य निरोधसमाधेश्च हेतुस्तस्माद-  
त्राऽऽदरः कृतोऽस्माभिः ॥

अथ पञ्चमभूमिरूपो निरोधसमाधिर्निरूप्यते । तं च निरोधं सूत्रयति—  
“ व्युत्थाननिरोधसंस्कारयोरभिभवप्रादुर्भावौ निरोधलक्षणचित्तान्वयो निरो-  
धपरिणामः ” इति । व्युत्थानसंस्काराः समाधिविरोधिनस्ते चोद्दालकस्य  
समाधावुदाहृताः—

“ कदाऽहं त्यक्तमनने पदे परमपावने ।  
चिरं विश्रान्तिमेष्यामि मेरुगृङ्ग इवाम्बुदः ॥  
इतिचिन्तापरवशो बलादुद्दालको द्विजः ।  
पुनः पुनः स्तूपविश्य ध्यानाभ्यासं चकार ह ॥  
विषयैर्नीयमाने तु चित्ते मर्कटचञ्चले ।  
न स लेभे समाधानप्रतिष्ठां प्रीतिदायिनीम् ॥  
कदाचिद्ब्राह्मसंस्पर्शपरित्यागादनन्तरम् ।  
तस्यागच्छचित्तकपिरान्तरस्पर्शसंचयान् ॥  
कदाचिदान्तरस्पर्शाद्ब्राह्मं विषयमाददे ।  
तस्योद्धीय मनो याति कदाचित्रस्तपक्षिवत् ॥  
कदाचिदुदितार्कभं तेजः पश्यति विस्तृतम् ।  
कदाचित्केवलं व्योम कदाचिन्निविडं तमः ॥  
आगच्छतो यथाकामं प्रतिभासान्पुनः पुनः ।  
अच्छिन्नन्मनसा शूरः खड्गेनैव रणे रिपून् ॥  
विकल्पौघे समालीने सोऽपश्यद्धृदयाम्बरे ।  
तमश्छिन्नविवेकार्कं लोलकज्जलमेचकम् ॥

\* ग. घ. ङ. पुस्तकेष्वयं श्लोको नास्ति ।

१ क. ख. घ च 'क्षणेऽपीन्दु' । २ ग. घ. मुक्तमनने । ३ घ 'पुनरुपाविश्य' । ङ. पुनस्तूप-  
विशन्ध्याना' । ४ च. 'नः' । आच्छिदन्मनसा । घ. अच्छिदन्म' । ६ ग. घ. च. समालीने । ७ ग.  
घ. 'दृष्टं वि' । ८ च. लोककज्जल' ।

तमप्युत्सादयामास सम्यग्ज्ञानविवस्वता ॥  
 तमस्युपरते स्वान्ते तेजःपुञ्जं ददर्श सः ॥  
 तल्लुलाव स्थलाब्जानां वनं बाल इव द्विपः ।  
 तेजस्युपरते तस्य घूर्णमानं मनो मुनेः ॥  
 निशाब्जवदगान्निद्रां तामप्याशु लुलाव सः ।  
 निद्राव्यपगमे तस्य व्योमसंघित्समुद्ययौ ॥  
 व्योमसंविदि नष्टायां मूढं तस्याभवन्मनः ।  
 मोहमप्येष मनसस्तं ममार्ज महाशयः ॥  
 ततस्तेजस्तमोनिद्रामोहादिपरिवर्जिताम् ।  
 कामप्यवस्थामासाद्य विशश्राम मनः क्षणम् ॥” इति ॥

त एते व्युत्थानसंस्कारा निरोधहेतुना योगिप्रयत्नेन प्रतिदिनं प्रतिक्षणं चाभिभूयन्ते तद्विरोधिनश्च निरोधसंस्काराः प्रादुर्भवन्ति । तथा सति निरोध एकैकस्मिन्क्षणे चित्तमनुगच्छति । सोऽयमीदृशचित्तस्य निरोधपरिणामो भवति । ननु “प्रतिक्षणपरिणामिनो हि भावा ऋते चितिशक्तेः” इति न्यायेन चित्तस्य सर्वदा परिणामप्रवाहो वक्तव्यः । बाढम् । तत्र व्युत्थितचित्तस्य वृत्तिप्रवाहः स्फुटः । निरुद्धचित्तस्य तु कथमित्याशङ्क्योत्तरं सूत्रयति—“ततः प्रशान्तवि(वा)हिता संस्कारात्” इति । यथा समिदाज्याहुतिप्रक्षेपे वह्निरुत्तरोत्तरवृद्ध्या प्रज्वलति । समिदादिक्षये प्रथमक्षणे किञ्चिच्छाम्यति । उत्तरोत्तरक्षणे शान्तिर्वर्धते, तथा वि(नि)रुद्धचित्तस्योत्तरोत्तराधिकः प्रशमः प्रवहति तत्र पूर्वपूर्वप्रशमजनितः संस्कार एवोत्तरोत्तरप्रशमस्य कारणम् । तामेतां प्रशान्तवाहितां भगवान्विस्पष्टमुदाजहार—

“यदा विनियतं चित्तमात्मन्येवावतिष्ठते ।  
 निःस्पृहः सर्वकामेभ्यो युक्त इत्युच्यते तदा ॥  
 यथा दीपो निवातस्थो नेङ्गते सोपमा स्मृता ।  
 योगिनो यतचित्तस्य युञ्जतो योगमात्मनः ॥

१ क. ख. च. तदप्यु । ग. तमप्युत्पादयामास । २ च. स स्वज्ञान । ३ च. ते वाऽन्ते । ४ च. मनः पुनः । नि । ५ ग. घ. ङ. “संविदिन” । ६ ग. घ. “स्कारनि” । ७ घ. न प्रतिक्षणं । ८ ङ. “स्य प” । ९ क. ख. तत्र प्रशान्तं । च. तस्य प्रशान्तवि । १० च. “त्तरं प्र” । ११ ग. घ. पूर्वप्रशमितः । १२ च. संस्कार उत्तरोत्तर एव प्रशमकारणम् । १३ क. ख. प्रशान्तवाहितां ।



यत्रोपरमते चित्तं निरुद्धं योगसेवया ।  
 यत्र चैवाऽऽत्मनाऽऽत्मानं पश्यन्नात्मनि तुष्यति ॥  
 सुखमात्यन्तिकं यत्तद्बुद्धिग्राह्यमतीन्द्रियम् ।  
 वेत्ति यत्र न चैवायं स्थितश्चलति तत्त्वतः ॥  
 यं लब्ध्वा चापरं लाभं मन्यते नाधिकं ततः ।  
 यस्मिन्स्थितो न दुःखेन गुरुणाऽपि विचाल्यते ॥  
 तं विद्यादुःखसंयोगवियोगं योगसंज्ञितम् ।  
 स निश्चयेन योक्तव्यो योगोऽनिर्विण्णचेतसा ॥ ” इति ॥

निरोधसमाधेः साधनं सूत्रयति—“ विरामप्रत्ययाभ्यासपूर्वकः संस्कार-  
 शेषोऽन्यः ” इति । विरामो वृत्त्युपरमस्तस्य प्रत्ययः कारणं वृत्त्युपरमार्थः  
 पुरुषप्रयत्नस्तस्याभ्यासः पौनःपुन्येन संपादनं तत्पूर्वकस्तज्जन्योऽनन्तरातीत-  
 सूत्रे संप्रज्ञातसमाधेरुक्तत्वात्तदपेक्षयाऽन्योऽसंप्रज्ञातः समाधिः । तत्र वृत्तिर-  
 हितस्य चित्तस्वरूपस्य दुर्लक्ष्यत्वात्संस्काररूपेण चित्तं शिष्यते । विरामप्रत्य-  
 यजन्यत्वं भगवान्विस्पष्टमाह—

“ संकल्पप्रभवान्कामास्त्यक्त्वा सर्वानशेषतः ।  
 मनसैवेन्द्रियग्रामं विनियम्य समन्ततः ॥  
 शनैः शनैरुपरमेद्बुद्ध्या धृतिगृहीतया ।  
 आत्मसंस्थं मनः कृत्वा न किञ्चिदपि चिन्तयेत् ॥  
 यतो यतो निश्चरति मनश्चञ्चलमस्थिरम् ।  
 ततस्ततो नियम्यैतदात्मन्येव वशं नयेत् ॥ ” इति ॥

काम्यमानाः स्वचन्दनवनितापुत्रमित्रगृहक्षेत्रादयो मोक्षशास्त्रकुशलविवेकि-  
 जनप्रसिद्धैर्वहुभिर्दोषैरुपेता अप्यनाद्यविद्यावशात्तान्दोषानाच्छाद्य तेषु विष-  
 येषु सम्यक्त्वं कल्पयन्ति । तस्माच्च संकल्पादिदं मे स्यादित्येवंरूपाः कामाः  
 प्रभवन्ति । तथा च स्मर्यते—

“ संकल्पमूलः कामो वै यज्ञाः संकल्पसंभवाः ।  
 काम जानामि ते मूलं संकल्पात्किल जायसे ॥  
 न त्वां संकल्पयिष्यामि समूलस्त्वं विनङ्क्ष्यसि । ” [ इति ] ॥

तत्र विवेकेन विषयदोषेषु साक्षात्कृतेषु शुना वान्ते पायस इव कौमास्त्य-

१ ग. घ. “रूपेता अनाद्यविद्यया तान्दोषाः । २ ग. तेषु सम्यक्त्वं मनः कल्पयति । त” । ३ ड.  
 संकल्पयन्ति । ४ ड. “दित्यादिरूपाः । ५ च. “कामास्त्यजन्ति । स्त” ।

ज्यन्ते । स्रक्चन्दनादिष्विव ब्रह्मलोकादिष्वणिमाद्यष्टैश्वर्येषु च कामा-  
स्त्याज्या इत्यभिप्रेत्य सर्वानित्युक्तम् । मासोपवासव्रतिना तस्मिन्मासेऽन्ने  
त्यक्तेऽपि कामः पुनः पुनरुदेति तद्वन्मा भूदित्यशेषत इत्युक्तम् । कामत्यागे  
मनःपूर्वकप्रवृत्त्यभावेऽपि चक्षुरादीनां रूपादिषु स्वभावसिद्धा प्रवृत्तिः, साऽपि  
प्रयत्नयुक्तेन मनसैव नियन्तव्या । देवतादर्शनादिष्वप्यननुसरणाय समन्तत  
इत्युक्तम् । भूमिकाजयक्रमेणोपरमविवक्षितत्वाच्छनैः शनैरित्युक्तम् । ताश्च भूमि-  
काश्चतस्रः कठवल्लीषु श्रूयन्ते—

“यच्छेद्वाङ्मनसी प्राज्ञस्तद्यच्छेज्ज्ञान आत्मनि ।

ज्ञानमात्मनि महति नियच्छेत्तद्यच्छेच्छान्त आत्मनि ॥” इति ॥

वाग्व्यापारो द्विविधः—लौकिको वैदिकश्च । \*जल्पादिरूपो लौकिको-  
जपादिरूपो वैदिकः । तत्र लौकिकस्य बहुविक्षेपकरत्वाद्बुद्ध्युत्थानकालेऽपि  
योगी तं परित्यजेत् । अत एव स्मर्यते—

“मौनं योगासनं योगैस्तितिक्षैकान्तशीलता ।

निःस्पृहत्वं समत्वं च सप्तैतान्येकदण्डिनः ॥” इति ॥

जपादिकं निरोधसमाधौ परित्यजेत् । सेयं वाग्भूमिः प्रथमा । तां भूमिं  
प्रयत्नमात्रेण कतिपर्यदिनैर्मासैर्वत्सरैर्वा दृढं विजित्य पश्चाद्वितीयायां मनोभूमौ  
प्रयतेत । अन्यथा बहुभूमिकाः (का) प्रयासात्प्रथमभूमिपातेनैवोपरितनयोगभू-  
मौ विनश्येयुः । यद्यपि चक्षुरादयो निरोद्धव्यास्तथाऽपि तेषां वाग्भूमौ मनो-  
भूमौ वाऽन्तर्भावो द्रष्टव्यः । ननु वाचं मनसि नियच्छेदित्यनुपपन्नम् । नही-  
न्द्रियस्येन्द्रियान्तरे प्रवेशोऽस्ति । मैवम् । प्रवेशस्याविवक्षितत्वात् । नानावि-  
क्षेपकारिणोर्वाङ्मनसयोर्मध्ये प्रथमतो वाग्व्यापारनियमनेन मनोव्यापारमात्र-  
परिशेष इह विवक्षितः । गोमहिषाश्वादीनामिव वाङ्मनियमे स्वाभाविके संपन्ने  
ततो ज्ञानात्मनि मनो नियच्छेत् । आत्मा त्रिविधः । ज्ञानात्मा मैहात्मा  
ज्ञानात्मा चेति । जानात्यत्र स्थित आत्मेति ज्ञातृत्वोपाधिरहंकारोऽत्र ज्ञान-  
शब्देन विवक्षितः । करणस्य मनसो नियम्यत्वेन पृथगुपात्तत्वात् । अहंकारो

\* एतदादिवैदिक इत्यन्तं ग. घ. पुस्तकयोर्नास्ति ।

१ ग. घ. स्रक्चन्दनवनितादिविषयेष्विव । २ ग. घ. ‘ष्वणिमाद्यैश्वर्येषु । ३ घ. रूपादिग्रहण-  
स्वभावः । ४ ग. लौकिकोऽलौकिकश्च । ५ क. ख. च. ‘श्च लौकिको जल्पादिरूपो वैदिको  
जपादिरूपः । तं । ६ घ. ‘गस्थितिरैका’ । ७ ग. ‘कं तु निरुद्धस’ । घ. ‘कं दण्डी नि’ । ८ क. ख. ड.  
‘मिकाप्रसादवत्प्रथमभूमिकापाते’ । ग. घ. ‘मिप्रयासात्प्र’ । ९ च. ‘मयः सर्वा वि’ । १० क. ख. च.  
‘नसोर्म’ । ११ क. ख. ग. ड. महानात्मा ।



द्विविधः—विशेषरूपः सामान्यरूपश्चेति । अयमहमेतस्य पुत्र इत्येव(वं) व्यक्तमभिमन्यमानो विशेषरूपः । अस्मीत्येतावन्मात्रमभिमन्यमानः सामान्यरूपः । स च सर्वव्यक्तिषु व्याप्तत्वात्महानित्युच्यते । ताभ्यामहंकाराभ्यां द्वाभ्यामुपहितौ द्वावात्मानौ । निरुपाधिकः शान्तात्मा, तदेतत्सर्वमन्तर्बहिर्भावेन वर्तते । शान्त आत्मा सर्वान्तरश्चिदेकरसस्तस्मिन्नाश्रितं जडशक्तिरूपमव्यक्तं मूलप्रकृतिः । सा च प्रथमं सामान्याहंकाररूपं महत्तत्त्वं नाम धृत्वा व्यक्ती भवति । ततो बहिर्विशेषाहंकाररूपेण ततो बहिर्मनोरूपेण ततो बहिर्वागादीन्द्रियरूपेण । तदेतदभिप्रेत्योत्तरमान्तरत्वं विविनक्ति श्रुतिः—

“\*इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महत्तः परमव्यक्तमव्यक्तात्पुरुषः परः ।

+पुरुषान्न परं किञ्चित्सा काष्ठा सा परा गतिः ॥ ” इति ॥

एवं सत्यत्र नानाविधसंकल्पविकल्पसाधनकरणरूपं मनोऽहंकर्तरि नियच्छेत् । मनोव्यापारान्परित्यज्याहंकारमात्रं शेषयेत् । न चैतदशक्यमिति वाच्यम्,

“तस्याहं निग्रहं मन्ये वायोरिव सुदुष्करम् ॥ ”

इति वदन्तमर्जुनं प्रति भगवतोत्तराभिधानात् ।

“असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥

असंयतात्मना योगो दुष्प्राप इति मे मतिः ।

वश्यात्मना तु यतता शक्योऽवाप्तुमुपायतः ॥ ” इति ॥

अभ्यासवैराग्ये पतञ्जलिसूत्रोदाहरणेन व्याख्यास्यते । पूर्वपूर्वभूमिदार्ढ्यरहितोऽसंयतात्मा । तत्सहितो वश्यात्मा । उपायतः प्राप्तिं गौडपादाचार्याः सदृष्टान्तमाहुः—

“उत्सेक उदधेर्यद्वत्कुशाग्रेणैकबिन्दुना ।

मनसो निग्रहस्तद्वद्भवेदपरिखेदतः ॥

×बहुभिर्न विरोद्धव्यमेकेनापि बलीयसा ।

स पराभवमाप्नोति समुद्र इव टिट्ठिभात् ॥ ” इति ॥

\* ग. घ. च “ इन्द्रियाणि पराण्याहुरिन्द्रियेभ्यः परं मनः ” इति भिन्नः पाठः । + ग. ड. पुस्तकयोरेतच्छ्लोकार्थं न दृश्यते । × क. ख. ग. घ. च. पुस्तकेषु बहुभिरित्ययं श्लोको न विद्यते ।

अत्र संप्रदायविद् आख्यायिकामाचक्षते—“ कस्यचित्किल पक्षिणोऽण्डानि तीरस्थान्युदधिरुत्सेकेनापजहार । तं च समुद्रं शोषयामीति प्रवृत्तः स च पक्षी स्वमुखाग्रेणैकैकं जलविन्दुं वहिः प्रतिक्रियति । तदा बहुभिः पक्षिभिर्वन्धुवर्गैर्वार्यमाणोऽप्यनुपरतः प्रत्युत तानपि सहकारिणो वव्रे । तांश्च पतनोत्पतनाभ्यां बहुधा क्लिश्यतः सर्वानवलोक्य कृपालुर्नारदो गरुडं समीपे प्रेषयामास । ततो गरुडपक्षवातेन शुष्यन्समुद्रो भीतस्तान्यण्डानि पक्षिणे ददौ ॥ ” एवमखेदेन मनोनिरोधे परमधर्मं प्रवर्तमानं योगिनमीश्वरोऽनुगृह्णाति । अखेदश्च मध्ये मध्ये तदनुकूलव्यापारमिश्रणेन संपद्यते । यथौदनं भुञ्जानस्तद्भासान्तरे चोष्यलेह्यादीनास्वादयति तद्वत् । इदमेवाभिप्रेत्य वसिष्ठ आह—

“ चित्तस्य भोगैर्द्रौ भागौ शास्त्रेणैकं प्रपूरयेत् ।  
गुरुशुश्रूषया भागमव्युत्पन्नस्य संक्रमः ॥  
किञ्चिद्व्युत्पत्तियुक्तस्य भागं भोगैः प्रपूरयेत् ।  
गुरुशुश्रूषया भागौ भागं शास्त्रार्थचिन्तया ॥  
व्युत्पत्तिमनुयातस्य पूरयेच्चेतसोऽन्वहम् ।  
द्रौ भागौ शास्त्रवैराग्यैर्द्रौ ध्यानगुरुपूजया ॥ ” इति ॥

भोगशब्देनात्र जीवनहेतुभिक्षाटनादिव्यापारो वर्णाश्रमोचितव्यापारश्चोच्यते । घटिकामात्रं मुहूर्तं वा यथाशक्ति योगमभ्यस्य ततो मुहूर्तं शास्त्रश्रवणेन परिचर्यया वा गुरुननुगम्य मुहूर्तं स्वदेहमनुसृत्य मुहूर्तं योगशास्त्रं पर्यालोच्य पुनर्मुहूर्तं योगमभ्यसेत् । एवं योगप्राधान्येन व्यापारान्तराणि मेलयंस्तानि द्रागभ्यस्य शयनकाले तद्दिनगतान्योगमुहूर्तान्गणयेत् । ततः परेद्युर्वा परपक्षे वा परमासे वा योगमुहूर्तान्वर्धयेत् । तथा चैकैकस्मिन्मुहूर्ते एकैकक्षणयोगेऽपि संवत्सरमात्रेण भूयान्योगकालो भवति । न चैवं योगैकशरणत्वे व्यापारान्तराणि लुप्येरन्निति शङ्कनीयम् । लुप्तेतरकृत्स्नव्यापारस्यैव योगेऽधिकारात् । अत एव विद्वत्संन्यासोऽपेक्ष्यते । तस्मात्तदेकनिष्ठः पुमानध्येतृवणिगादिवत्क्रमेण योगारूढो भवति । यथाऽध्येता माणवकः पादांशं पादमर्धचर्मचर्ममृद्गद्वयं वर्गं च क्रमेण पठन्दैशद्वादशवर्षैरध्यापको भवति । यथा च वाणिज्यं कुर्वन्नेकनिष्कद्विनिष्कादिक्रमेण लक्षपतिः क्रोडपतिर्वा भवति तथा ताभ्यां वणिगध्येतृभ्यां सहैवोपक्रम्य मत्सरग्रस्त इव युञ्जानस्तावता कालेन कुतो न योगमारोहेत् । तस्मात्पुनः पुनः प्राप्यमाणासंकल्पविकल्पानुद्दालकवत्पौरुष-

१ घ. च. भोगेन पू। २ क ख. च. 'क्षादिव्यापा'। ग. घ. 'क्षाव्या'। ३ ग. घ. गुरुननुगम्य  
४ ग. घ. योगाधिकारात् । ५ ग. ड. 'न्दशव' । ६ घ. 'तिः क्रोडपति' । ७ ड. 'वत्पुरु' ।



प्रयत्नेन परित्यज्याहंकारं ज्ञानात्मनि मनो नियच्छेत् । तामेतां द्वितीयभूमि-  
कां विजित्य बालमूकादिवन्निर्भनस्त्वे स्वाभाविके सति ततो विशेषाहंकाररूपं  
विस्पष्टं ज्ञानात्मानमस्पष्टे सामान्याहंकारे महत्तत्त्वे नियच्छेत् । यथा स्वल्पां  
तन्द्रां प्राप्तवतो विशेषाहंकारः स्वत एव संकुचति विनैव तन्द्रां तथा विस्म-  
रणे प्रयतमानस्याहंकारसंकोचो भवति सेयं लोकप्रसिद्धया तन्मया तार्किका-  
भिमतनिर्विकल्पकज्ञानेन च समाना महत्तत्त्वमात्रपरिशेषावस्था तृतीया भूमिः ।  
अस्यां चाभ्यासपाटवेन वशीकृतायां तमेतं सामान्याहंकाररूपं महान्तमात्मानं  
निरुपाधितया शान्ते चिदेकरसस्वभावे नियच्छेत् ।

“ महत्तत्त्वं तिरस्कृत्य चिन्मात्रं परिशेषयेत् ॥ ”

अत्रापि पूर्वोक्तविस्मृतिप्रयत्न एव ततोऽप्यतिशयेनोपायतामापद्यते । यथा  
शास्त्राभ्यासप्रवृत्तस्य व्युत्पत्तेः प्राक्प्रतिग्रन्थव्याख्यानपेक्षायामपि व्युत्पन्न-  
स्य स्वत एवोत्तरग्रन्थार्थः प्रतिभाति तथा सम्यग्बशीकृतपूर्वभूमेर्योगिन उत्त-  
रभूम्युपायः स्वत एव प्रतिभाति ।

तदाह योगभाष्यकारः—

“ योगेन योगो ज्ञातव्यो योगो योगात्प्रवर्तते ।

योऽग्रमत्तस्तु योगेन स योगी रमते चिरम् ॥ ” इति ॥

योग उत्तरभूमिका योगेन ज्ञातव्यो योगो योगात्प्रवर्तते यो योगाग्रमत्तो  
योगेन पूर्वभूमिकोत्तरभूमिकायोगेन स योगी रमते चिरमिति । ननु मह-  
त्तत्त्वशान्तात्मनोर्मध्ये महत्तत्त्वोपादानमव्यक्ताख्यं तत्त्वं श्रुत्योदाहृतम् । तत्र  
कुतो नियमनं नाभिधीयत इति चेन्न । लयप्रसङ्गादिति ब्रूमः । यथा घटोऽनु-  
पादाने जले निरुध्यमानो न लीयते; उपादानभूतायां तु मृदि लीयते तथा  
महत्तत्त्वमात्मानि न लीयते, अव्यक्ते तु लीयते । न च स्वरूपलयः पुरुषार्थः,  
आत्मदर्शनानुपयोगात् । “ दृश्यते त्वग्रयया बुद्ध्या सूक्ष्मया सूक्ष्मदर्शिभिः । ”  
इति पूर्ववाक्ये आत्मदर्शनमभिधाय सूक्ष्मत्वसिद्धये निरोधस्याभिधानात्,  
लयस्य प्रतिदिनं सुषुप्तौ स्वतः सिद्धत्वेन प्रयत्नवैयर्थ्याच्च । ननु धारणाध्या-  
नसमाधिभिः साध्यस्य संप्रज्ञातस्यैकाग्र्यवृत्तिरूपत्वेन दर्शने हेतुत्वेऽपि शान्ता-  
त्मन्यवरुद्धस्यासं ज्ञातसमाधिमापन्नस्य चित्तस्य वृत्तिरहितत्वेन सुषुप्तिवन्न  
दर्शनहेतुत्वमिति चेन्न । स्वतः सिद्धस्य दर्शनस्य निवारयितुमशक्यत्वात् ।

अत एव श्रेयोमार्गेऽभिहितम्—

१ क. ख. च. 'न । विल' २ ड. 'र्थः । स्वात्मद' । ३ ग. घ. 'वाक्येऽभिधाय । ४ ग.  
'माधिसाध्यसंप्रज्ञा' ५ ग. घ. सुषुप्तवन्न । ६ ग. घ. अतः श्रेयो' ।

“ आत्मानात्माकारं स्वभावतोऽवस्थितं सदा चित्तम् ।

आत्मैकाकारतया तिरस्कृतानात्मदृष्टिं (ष्टि) विदधीत ॥ ” इति ॥

यथा घट उत्पद्यमानः स्वतो वियत्पूर्ण एवोत्पद्यते जलतन्दु(ण्डु)-  
लादिपूरणं तूत्पन्ने घटे पश्चात्पुरुषप्रयत्नेन भवति । तत्र जलादौ निःसा-  
रितेऽपि न वियन्निःसारयितुं शक्यते । मुखपिधानेऽप्यन्तर्वियदवतिष्ठत एव ।  
तथा चित्तमुत्पद्यमानमात्मचैतन्यपूर्णमेवोत्पद्यते । उत्पन्ने चित्ते पश्चान्मूषानि-  
षिक्तद्रुतताम्रवद्वटपटरूपरससुखदुःखोदिवृत्तिरूपत्वं भोगहेतुधर्माधर्मादिवशा-  
द्भवति । तत्र रूपरसाद्यनात्माकारे निवारितेऽपि निर्निमित्तश्चिदाकारो न  
निवारयितुं शक्यते । ततो निरोधसमाधिना निर्वृत्तिकेन संस्कारमात्रशेष्य-  
तया सूक्ष्मत्वेन चिदात्ममात्राभिमुखत्वादेकाग्रेण चित्तेन निर्विघ्नमात्माऽनु-  
भूयते । अनेनैवाभिप्रायेण वार्तिककारसर्वानुभवयोगिनावाहुतः—

“ सुखदुःखादिरूपित्वं धियो धर्मादिहेतुतः ।

निर्हेतु त्वात्मसंबोद्धरूपत्वं वस्तुवृत्तितः ॥

प्रशान्तवृत्तिकं चित्तं परमानन्ददीपकम् ।

असंप्रज्ञातनामाऽयं समाधिर्योगिनां प्रियः ॥ ” इति ॥

आत्मदर्शनस्य स्वतःसिद्धत्वेऽप्यनात्मदर्शनवारणाय निरोधाभ्यासः । अत  
एवोक्तम्—

“ आत्मसंस्थं मनः कृत्वा न किञ्चिदपि चिन्तयेत् । ” इति ।

योगशास्त्रस्य चित्तचिकित्सकसमाधिमात्रे प्रवृत्तंत्वान्निरोधसमाधावात्मद-  
र्शनं तत्र न साक्षादुक्तम् । भङ्ग्यन्तरेण त्वभ्युपगम्यते । “ योगश्चित्तवृत्ति-  
निरोधः ” इति सूत्रयित्वा “ तदा द्रष्टुः स्वरूपेणावस्थानम् ” इति सूत्रेणात् ।  
यद्यपि निर्विकारो द्रष्टा सदा स्वरूप एवावतिष्ठते तथाऽपि वृत्तिषूत्पद्यमानासु  
तत्र चिच्छायायां प्रतिविम्बितायां तदविवेकादस्वस्थ इव द्रष्टा भवति । तदप्य-  
नन्तरसूत्रेणोक्तम्— “ वृत्तिसारूप्यमितरत्र ” इति । अन्यत्रापि सूत्रितम्—  
“ सत्त्वपुरुषयोरत्यन्तासंकीर्णयोः प्रत्ययविशेषो भोगः परार्थत्वात् ” इति ।  
“ चित्तेरप्रतिसंक्रमायास्तदाकारापत्तौ स्वबुद्धिसंवेदनम् ” इति च । निरोधस-

१ क. ख. ग. तिरस्कृत्यानात्म । २ ग. ड. ‘स्कृत्यानात्मदृष्टिर्विदधीत । ३ ड. ‘पूरणमुत्पन्ने ।  
४ ग. घ. ‘खादिरूपत्वं । ५ ग. घ. च. ‘धर्मादिवशा । ६ घ. ‘रितेऽप्यनिभिः । ७ ग. घ. च. निर्वृत्ति-  
केन । ८ ड. धर्मादिरूपतः । ९ ग. घ. ‘त्वया । १० क. ख. च. ‘ततया निरो । ११ क. ख. घ.  
च. चित्तिच्छायायां ।



माधिना शोधिते त्वंपदार्थे साक्षात्कृतेऽपि तस्य ब्रह्मत्वं गोचरयितुं महावाक्येन ब्रह्मविद्यानामकं वृत्त्यन्तरमुत्पद्यते । न च शुद्धत्वंपदार्थसाक्षात्कारे निरोध-समाधिरेक एवोपायः । किं तु चिज्जडविवेकेनापि पृथक्कृते तत्साक्षात्कार-संभवात् ।

अत एव वसिष्ठ आह—

“ द्वौ क्रमौ चित्तनाशस्य योगो ज्ञानं च राघव ।

योगस्तद्वृत्तिरोधो हि ज्ञानं सम्यगवेक्षणम् ॥ ” इति ॥

“ असाध्यः कस्यचिद्योगः कस्यचिज्ज्ञाननिश्चयः ।

प्रकारौ द्वौ ततो देवो जगाद परमेश्वरः ॥ ” इति[च] ॥

ननु विवेकोऽपि योगे पर्यवस्यति दर्शनेवेलायामात्ममात्रगोचराया एकाग्र-वृत्तेः क्षणिकसंप्रज्ञातरूपत्वात् । बाढम् । तथाऽपि संप्रज्ञातासंप्रज्ञातयोः स्वरूपतः साधनतश्चास्त्येव महद्वैलक्षण्यम् । वृत्त्यवृत्तिभ्यां स्फुटः स्वरूपभेदः । साधनं तु संप्रज्ञातस्य सजातीयत्वाद्धारणादित्रयमन्तरङ्गम् । असंप्रज्ञातस्यावृत्तिकस्य विजातीयत्वाद्धिरङ्गम् । तथा च सूत्रम्—“ तदपि बहिरङ्गं निर्बीजस्य ” इति । विजातीयत्वेऽपि बहुविधानात्मवृत्तिनिवारणेनोपकारितया बहिरङ्गत्वमविरुद्धम् । तदेवोपकारित्वं विशदयितुं सूत्रयति—“ श्रद्धावीर्य-स्मृतिसमाधिप्रज्ञापूर्वक इतरेषाम् ” इति । केषांचिद्देवादीनां पूर्वसूत्रे जन्मनैव समाधिमुक्त्वा मनुष्यान्प्रत्येतदुच्यते । ममायं योग एव परमपुरुषार्थसाधनमिति प्रत्ययः श्रद्धा । सा चोत्कर्षश्रवणेनोपजायते । तदुत्कर्षश्च स्मर्यते—

“ तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद्योगी भवार्जुन ॥ ” इति ॥

उत्तमलोकसाधनत्वात्कृच्छ्रचान्द्रायणादितपसो ज्योतिष्ठोमादिकर्मणश्च योगोऽधिकः । ज्ञानं प्रत्यन्तरङ्गत्वाच्चित्तविश्रान्तिहेतुतया ज्ञानादप्यधिकत्वम् । एवं ज्ञानतो योगे श्रद्धा जायते । तस्यां च श्रद्धायां वासितायां वीर्यमुत्साहो भवति—सर्वथा योगं संपादयिष्यामीति । एतादृशेनोत्साहेन तदा तदनुष्ठेयानि योगाङ्गानि स्मर्यन्ते । तथा च स्मृत्या समर्थगनुष्ठितसमाधेरध्यात्मप्रसादे सत्पृतंभरा प्रज्ञोदेति । तत्प्रज्ञापूर्वकस्तत्प्रज्ञाकारणकोऽसंप्र-

१ घ. 'मुत्पाद्यते' । २ घ. 'संभवः' । अ' । ३ ड. परमः शिवः । ४ ग. ड. 'तस्य त्ववृत्ति' । ५ ड. 'यस्यापि' । ६ ग. घ. च. 'द्वा स चो' । ७ ग. च. 'न तदनु' । घ. 'न तदानु' । ८ ग. घ. ड. तथा । ९ ग. घ. 'भ्यगुपतिष्ठतः समा' ।

ज्ञातसमाधिरितरेषां देवादिभ्योऽर्वाचीनानां मनुष्याणां सिध्यति । तां च प्रज्ञां सूत्रयति—“ ऋतंभरा तत्र प्रज्ञा ” इति । ऋतं सत्यं वस्तुयाथात्म्यं विभर्ति प्रकाशयतीति ऋतंभरा । तत्र तस्मिन्समाध्युत्कर्षजन्येऽध्यात्मप्रसादे सतीत्यर्थः । ऋतंभरत्वोपपत्तिं सूत्रयति—“ श्रुतानुमानप्रज्ञाभ्यामन्यविषयाविशेषार्थत्वात् ” इति । सूक्ष्मव्यवहितविप्रकृष्टवस्तुष्वयोगिप्रत्यक्षत्वं न प्रवर्तते । आगमानुमानाभ्यां तानि वस्तून्ययोगिभिर्ज्ञायन्ते । ते च शास्त्रानुमानजन्ये प्रज्ञे वस्तुसामान्यमेव गोचरयतः । इदं तु योगिप्रत्यक्षं विशेषवस्तुगोचरत्वादृतंभरत्वम् । तस्य योगिप्रत्यक्षस्यासंप्रज्ञातसमाधौ बहिरङ्गत्वसिद्ध्यर्थमुपकारित्वं सूत्रयति—“ तज्जः संस्कारोऽन्यसंस्कारप्रतिबन्धी ” इति । असंप्रज्ञातसमाधेर्वहिरङ्गसाधनमुक्त्वा तन्निरोधप्रयत्नस्यान्तरङ्गसाधनतां सूत्रयति—“ तस्यापि निरोधे सर्वनिरोधान्निर्वाजः समाधिः ” इति । सोऽयं समाधिः सुषुप्तिसमानः साक्षिचैतन्येनानुभवितुं शक्यः । न चासौ सर्वधीवृत्तिराहित्यात्सुषुप्तिरेवेति शङ्कनीयम् । मर्नःस्वरूपसदसत्त्वाभ्यां विशेषात् ।

तदुक्तं गौडपादाचार्यैः—

“ निगृहीतस्य मनसो निर्विकल्पस्य धीमतः ।  
प्रचारः स तु विज्ञेयः सुषुप्त्यन्यो न तत्समः ॥  
लीयते हि सुषुप्तौ तन्निगृहीतं न लीयते ।  
तदेव निर्भयं ब्रह्म ज्ञानालोकं समन्ततः ॥ ” इति ॥

(\*माण्डूक्यशाखायामपि श्रूयते—)

“ द्वैतस्याग्रहणं तुल्यमुभयोः प्राज्ञतुर्ययोः ।  
बीजनिद्रायुतः प्राज्ञः सौ च तुर्ये न विद्यते ॥  
स्वप्ननिद्रायुतावाद्यौ प्राज्ञस्त्वस्वप्ननिद्रया ।  
न निद्रां नैव च स्वप्नं तुर्ये पश्यन्ति निश्चिताः ॥  
अन्यथा गृह्यतः स्वप्नो निद्रातत्त्वमजानतः ।  
विपर्यासे तयोः क्षीणे तुरीयं पदमश्नुते ॥ ” इति ॥

आद्यौ विश्वतैजसौ । अद्वैतस्य वस्तुनोऽन्यथाग्रहणं नाम द्वैतरूपेण प्रतिभासः । स च विश्वतैजसयोर्वर्तमानः स्वप्न इत्युच्यते । तत्त्वस्याज्ञानं निद्रा ।

\* एतच्चिद्धान्तर्गतमधिकमिव दृश्यते द्वैतस्थेत्यादीनां गौडपादाचार्यकृतकारिकास्वेव दृश्यमानत्वात् ।

१ घ. 'ज्ञाभ्यां सामान्य' । २ ग. घ. 'प्रतिदधाति' । ३ घ. 'ति न श' । ४ घ. 'ड' । मनसः स्वरूपस्य स' । ५ ग. 'पुतेऽन्यो' । घ. 'पुसान्यो' । ६ घ. सा तुरीये न ।



च विश्वतैजसप्राज्ञेषु वर्तते । तयोः स्वप्ननिद्रयोः स्वप्नोर्विपर्यासो  
 मिथ्याज्ञानम् । तस्मिन्विद्यया क्षीणे सति तुरीयं पदमर्हति न श्रुते । नन्वस्त्वे-  
 वमसंप्रज्ञातसमाधिसुषुप्त्योर्महान्भेदः । तत्र तत्त्वदिदृशोर्दिग् साधनत्वेन समा-  
 ध्यपेक्षायामपि दृष्टतत्त्वस्य जीवन्मुक्तये नास्ति तदपेक्षा । रामद्विपादिकेशवन्धस्य  
 सुषुप्त्याऽपि निवृत्तेः । मैवम् । किं प्रतिदिनं स्वप्नः प्राप्तौ कादाचित्की सुषु-  
 प्तिर्वन्धनिवर्तिका, किं वाऽभ्यासेन निरन्तरवर्तिना, आत्मनि किं सुषुप्तिका-  
 लीनस्य क्लेशवन्धस्य निवृत्तिः, किं वा कालान्तरवर्तिनः । ऽऽद्यः । अप्र-  
 सक्तेः । नहि मूढानामपि सुषुप्तौ क्लेशवन्धः । अन्यथाऽऽयासः प्रसज्येत ।  
 न द्वितीयः । असंभवात् । नह्यन्यकालीनया सुषुप्त्या कालान्तरवर्तिनः  
 क्लेशस्य क्षयः संभवति । अन्यथा मूढानामपि जागरणस्वप्नयोः क्लेशस्य क्षयः  
 प्रसज्येत । नापि सुषुप्तौ नैरन्तर्यमभ्यसितुं शक्यम् । तस्याः कर्मक्षयनिमित्त-  
 त्वात् । तस्मात्तत्त्वविदोऽपि क्लेशक्षयायास्त्येवासंप्रज्ञातसमाध्यपेक्षा । तस्य च  
 समाधेर्गवादिष्विव बाङ्निरोधः प्रथमा भूमिः । बालमूढादिष्विव निर्मनस्त्वं  
 द्वितीया । तन्म्यामिबाहंकारराहित्यं तृतीया । सुषुप्ताविव महत्तत्त्वराहित्यं  
 चतुर्थी । तदेतद्भूमिचतुष्टयमभिप्रेत्य शनैः शनैरुपरमेदित्युक्तम् । अत्र चोपरमे-  
 ष्टितिगृहीता बुद्धिः साधनं महदहंकारमनोवागादीनां स्वत एव तीव्रवेगेन(ण)  
 वहिः प्रवहतां कूलंकपाया नद्या इव निरोधे धैर्यं महदपेक्षितम् । बुद्धिविवेकः पूर्वा  
 भूमिर्जिता न वेति परीक्ष्य जितायामुत्तरभूम्युपक्रमः । अजितायां तु सैव  
 पुनरभ्यसनीयेति तदा तदा विविच्यतात् । आत्मसंस्थमित्यादिना सार्धश्लोकेन  
 चतुर्थभूम्यभ्यासोऽपि स्मृतः । गौडपादाचार्या आहुः—

“ उपायेन निगृहीयाद्विक्षिप्तं कामभोगयोः ।  
 सुप्रसन्नं लये चैव यथा कामो लयस्तथा ॥  
 दुःखं सर्वमनुस्मृत्य कामभोगान्निवर्तयेत् ।  
 अजं सर्वमनुस्मृत्य जातं नैव तु पश्यति ॥  
 लये संबोधयेच्चित्तं विक्षिप्तं शमयेत्पुनः ।  
 सकपायं विजानीयात्समप्राप्तं न चालयेत् ॥  
 नाऽऽस्वादयेत्सुखं तत्र निःसङ्गः प्रज्ञया भवेत् ।  
 निश्चलं निश्चरं चित्तमेकी कुर्यात्प्रयत्नतः ॥

१ घ. °श्रुतेऽनुभवतीत्यर्थः । न° । २ ग. सुषुप्ताविव नि° । घ. सुषुप्तावपि । ३ ग. घ. प्राप्तकादाचित्कसु° । ४ ग. °गैवादिष्विवावरो° । ड. °गैवाश्वादिष्विव । ५ ग. बालमुग्धादि° । घ. बालमुक्तादि° । ड. बालकादिष्वि° ।

यदा न लीयते चित्तं न च विक्षिप्यते पुनः ।

अलिङ्गनमनाभासं निष्पन्नं ब्रह्म तत्तदा ॥ ” इति ॥

लयविक्षेपकपायसमप्राप्तयश्चतस्रश्चित्तस्यावस्थाः । तत्र निरुध्यमानं चित्तं विषयेभ्यो व्यावृत्तं सत्पूर्वाभ्यासवशाद्यदि लयाय सुषुप्तयेऽभिमुखं भवेत्तदानीमुत्थापनप्रयत्नेन लयकारणनिवारणेन वा चित्तं सम्यक्प्रबोधयेत् । लयहेतवो निद्राशेषाजीर्णबह्वशनश्रमाः । अत एवाऽऽहुः—

“ समापय्य निद्रां सुजीर्णाल्पभोजी

श्रमत्याग्यवाधे विविक्ते प्रदेशे ।

सदाऽऽसीत निस्तृष्ण एवाप्रयत्नोऽ-

थवा प्राणरोधो निजाभ्यासमार्गात् ॥ ” इति ॥

लयादुत्थापितं चित्तं दैनंदिनप्रबोधाभ्यासवशाद्यदि कामभोगयोर्विक्षिप्येत तदा विवेकिजनप्रसिद्धभोग्यवस्तुगतसर्वदुःखानुस्मरणेन शास्त्रप्रसिद्धजन्मादिरहिताद्वितीयब्रह्मतत्त्वानुस्मरणपूर्वकेन(ण) भोग्यवस्त्वदर्शनेन च पुनः पुनर्विक्षेपाच्चित्तं शमयेत् । कषायस्तीव्रचित्तदोषस्तीव्ररागद्वेषादिवासना तया ग्रस्तं चित्तं कदाचित्समाहितमिव लयविक्षेपरहितं दुःखैकाग्रमवतिष्ठते तादृशं तच्चित्तं विजानीयात् । समाहितचित्ताद्विवेकेनावगच्छेत् । असमाहितमेतदित्यवगम्य लयविक्षेपवत्कषायस्य प्रतीकारं कुर्यात् । समशब्देन ब्रह्माभिधीयते ।

“ समं सर्वेषु भूतेषु तिष्ठन्तं परमेश्वरम् । ” इति स्मृतेः ।

लयविक्षेपकषायेषु परिहृतेषु परिशेषाच्चित्तेन समं ब्रह्म प्राप्यते । तच्च समप्राप्तं चित्तं कषायलयभ्रान्त्या न चालयेत् । सूक्ष्मया बुद्ध्या लयकषायप्राप्ती विविच्य तस्यां समप्राप्तावतिप्रयत्नेन चिरं स्थापयेत् । स्थापिते तस्मिन्ब्रह्मस्वरूपभूतः परमानन्दः सम्यगाविर्भवति । तथा चोदाहृतम्—

“ सुखमात्यन्तिकं यत्तद्बुद्धिग्राह्यमतीन्द्रियम् । ” इति ॥

श्रुतिश्च भवति—

“ समाधिनिर्धूतमलस्य चेतसो निवेशितस्याऽऽत्मनि यत्सुखं भवेत् ।

न शक्यते वर्णयितुं गिरा तदा स्वयं तदन्तःकरणेन गृह्यते ॥ ” इति ॥

ननु समाध्याविर्भूतब्रह्मानन्दस्य बुद्धिग्राह्यत्वं श्रुतिस्मृतिभ्यामभिहितम् ।

१ ख. ड. 'मनाभ्यासं' । २ क. ख. ग. च. 'मुत्थानप्रस' । ३ ग. घ. वा. तच्चित्तं । च. वा. तत्तच्चित्तं । ४ ग. समापय । घ. ड. समाराध्य । ५ च. 'त्यागवाधे' । ६ ड. विभक्ते । ७ घ. च. 'वस्तुद' । ८ ड. 'ताऽपृथक्त्वेनासमाहितं चित्तं विवे' । ९ ग. घ. 'पितेऽस्मि' ।



आनास्तु—“नाऽऽस्वादयेत्सुखं तत्र” इति बुद्धिग्राह्यत्वं प्रतिषिध्यते । नायं दोषः । तत्र निरोधसुखं बुद्धिग्राह्यं न प्रतिषिध्यते, किं तु समाधिविरोधिना व्युत्थानरूपस्य परामर्शस्यैव प्रतिषेधात् । यथा निदाघदिवसेषु मध्याह्ने जाह्नवीहृदनिग्रेनानुभूयमानमपि शैत्यसुखं तदा वक्तुमशक्यं पश्चादुन्मयेनाभिधीयते । यथा वा सुषुप्तावविद्यावृत्तिभिरतिसूक्ष्माभिरनुभूयमानमपि स्वरूपसुखं तदानीं सविकल्पकेनान्तःकरणवृत्तिज्ञानेन ग्रहीतुमशक्यम् । प्रबोधकाले तु स्मृत्या विस्पष्टं परामृश्यते । तथा समाधौ वृत्तिरहितेन संस्कारमात्रशेषतया सूक्ष्मेण वा चित्तेन सुखानुभवः श्रुतिस्मृत्योर्विवक्षितः । महदिदं समाधिसुखमन्वभूवमित्येतादृशो व्युत्थितस्य सविकल्पकः परामर्शोऽत्राऽऽस्वादनम् । तदेवाऽऽचार्यैः प्रतिषिध्यते । तमेव स्वाभिप्रायं प्रकटयितुं निःसङ्गः प्रज्ञया भवेदित्युक्तम् । प्रकृष्टं सविकल्पकं ज्ञानं प्रज्ञा तया सह सङ्गं परित्यजेत् । यद्वा पूर्वोक्ता धृतिशृङ्गीता बुद्धिः प्रज्ञा । तदात्मकेन साधनेन सुखाऽस्वादनतद्दर्शनादिरूपामासक्तिं वर्जयेत् । समाधौ ब्रह्मानन्दे निमग्नं चित्तं यदि कदाचित्सुखाऽस्वादनाय वा शीतवातमशकाद्युपद्रवेण वा निश्चरेत्तदा निश्चरचित्तं पुनः पुनर्निश्चलं यथा भवति तथा परब्रह्मणा सहैकी कुर्यात् । तत्र च निरोधप्रयत्न एव साधनम् । एकीभाव एव यदा न लीयत इत्यनेन स्पष्टी क्रियते । अलिङ्गनमनाभासमित्याभ्यां पदाभ्यां कपायसुखाऽस्वादौ प्रतिषिध्यते । लयविक्षेपकपायसुखाऽस्वादेभ्यो रहितं चित्तमविघ्नेन ब्रह्मण्यवस्थितं भवति । एतदेवाभिप्रेत्य कठवल्लीषु पठ्यते—

“यदा पञ्चावतिष्ठन्ते ज्ञानानि मनसा सह ।  
बुद्धिश्च न विचेष्टेर्त्तं तामाहुः परमां गतिम् ॥  
तां योगमिति मन्यन्ते स्थिरामिन्द्रियधारणाम् ।  
अप्रमत्तस्तदा भवति योगो हि प्रभवाप्ययौ ॥” इति ॥

उपेक्षितो योग इन्द्रियवृत्तीनां प्रभवं करोति । अनुष्ठितस्तु तासां लयहेतुः । अत एव योगस्य स्वरूपलक्षणं सूत्रयति—“योगश्चित्तवृत्तिनिरोधः” इति । वृत्तीनामानन्त्यान्निरोधोऽशक्य इति शङ्कां वारयितुमियत्तां सूत्रयति—“वृत्तयः पञ्चतयः क्लिष्टा अक्लिष्टाः” इति । रागद्वेषादिक्लेशरूपा आसुरवृत्तयः

१ घ. °ध्यत इति चेन्नायं । २ ग. घ. °कल्पः परामर्श आस्वादनम् । ३ क. ख. °नन्दमग्नं चित्तं । च. °नन्देऽतिमग्नं चित्तं । ४ क. ख. निश्चरं चित्तं पुनर्निश्चलं भवति । घ. निश्चरितं चित्तं पुनः पुनर्नि° । ५ क. ख. च. श्रूयते । ६ ग. °त तमाहुः । ७ ग. स्थिरमिन्द्रियधारणम् ।

क्लिष्टाः । रागादिरहिता दैववृत्तयोऽक्लिष्टाः । यद्यपि पञ्चस्वेव क्लिष्टानामक्लिष्टानां चान्तर्भावस्तथाऽपि क्लिष्टा एव निरोद्धव्या इति मन्दबुद्धिं वारयितुं ताभिः सहाक्लिष्टा अप्युदाहृताः । नामधेयलक्षणाभ्यां वृत्तिं विशदयितुं सूत्र-पट्टकमाह—“ प्रमाणविपर्ययविकल्पनिद्रास्मृतयः ( १ ), प्रत्यक्षानुमानागमाः प्रमाणानि ( २ ), विपर्ययो मिथ्याज्ञानमतद्रूपप्रतिष्ठम् ( ३ ), शब्द-ज्ञानानुपाती वस्तुशून्यो विकल्पः ( ४ ), अभावप्रत्ययालम्बना वृत्तिर्निद्रा ( ५ ), अनुभूतविषयस्यासंप्रमोषः स्मृतिः ( ६ ), ” इति । वस्त्वभावः प्रतीयते यस्मिंस्तमस्यावरके सति तत्तमोऽभावप्रत्ययः । तमोगुणं विषयं कुर्वती वृत्तिर्निद्रेत्युच्यते । अनुभूतविषयस्यासंप्रमोषस्तदनुभवजन्यमनुसंधानम् । पञ्चविधवृत्ति-निरोधसाधनं सूत्रयति—“ अभ्यासवैराग्याभ्यां तन्निरोधः ” इति । यथा तीव्रवेगोपेतं नदीप्रवाहं सेतुबन्धनेन निवार्य कुल्याप्रणयनेन क्षेत्राभिमुखं तिर्य-क्प्रवाहान्तरमुत्पाद्यते तथा वैराग्येण चित्तनद्या विषयप्रवाहं निवार्य समा-ध्यभ्यासेन प्रशान्तः प्रवाहः संपाद्यते । मन्त्रजपदेवताध्यानादीनां क्रियारूप-त्वेनाऽऽवृत्तिलक्षणोऽभ्यासः संभाव्यते । सर्वव्यापारोपरमरूपस्य संपाधेः को नामाभ्यास इति शङ्कां वारयितुं सूत्रयति—“ तत्र स्थितौ यत्नोऽभ्यासः ” इति । स्थितिर्नैश्वर्यं निरोधः । यत्नो मानस उत्साहः । स्वत एव बहिष्प्र-वाहशीलं चित्तं सर्वथा निरोधयामीत्येवंविध उत्साह आवर्त्यमानोऽभ्यास इत्युच्यते । अयमभ्यास इदानीं प्रवृत्तः स्वयमदृढः सन्ननादिप्रवृत्ता व्युत्था-नवासनाः कथमभिभवेदित्याशङ्कामपवादितुं सूत्रयति—“ स तु दीर्घकालनै-रन्तर्यसत्कारासेवितो दृढभूमिः ” इति । लोका हि मूढस्य वचनमुदाहरन्ति विद्य-मानाश्चत्वार एव वेदास्तानध्येतुं गतस्य माणवकस्य पञ्च दिवसा अतीता अद्याप्यसौ नाऽऽगत इति । तादृश एवायं योगी तदा स्याद्यदा दिवसैर्वा मासैर्वा योगसिद्धिं बाञ्छेतस्मात्संवत्सरैर्जन्मभिर्वा दीर्घकालं योग आसेवि-तव्यः । तथा च स्मर्यते—

“ अनेकजन्मसंसिद्धस्ततो याति परां गतिम् ॥ ” इति ॥

चिरमासेव्यमानोऽपि यदि विच्छिद्य विच्छिद्य सेव्येत तर्ह्युपव्यमानानां योगसंस्काराणां समनन्तरभाविभिर्व्युच्छेदकालीनैर्व्युत्थानसंस्कारैरभिभवे सति

१ ड. 'ष्टानामप्यन्त' । २ घ. 'ष्टानामन्त' । ३ ग घ. 'वृत्तिर्विश' । ४ घ. 'यः । तत्र प्र' । ५ घ. च. 'ति न स्वभावः । ६ ग. 'ते तस्मिंस्तस्यातिरेके सति । ७ ड. 'साधनसूत्रं पठति । ८ ग. तीव्रवेगोपेतं । ९ घ. कुल्यानयनेन । १० घ. समाधेः साधकः को ना' । ११ घ. योगाभ्यासः सेवितव्यः ।



खण्डनकारोक्तन्याय आपतेत्—अग्रे धावन्यश्चालुप्यमानो विस्मरणशीलश्च-  
तवत्किमालम्बेतेति । तस्मान्निरन्तरमासेवितव्यः । सत्कार आदरः । अनादरेण  
सेव्यमाने वसिष्ठोक्तन्याय आपतेत्—

“ अकर्तृ कुर्वदप्येतच्चेतश्चेत्क्षीणवासनम् ।

दूरं गतमना जन्तुः कथासंश्रवणे यथा ॥ ” इति ॥

अनादरो लयविक्षेपकपायसुखास्वादनानामपरिहारः । तस्मादादरेण सेवि-  
तव्यः । दीर्घकालादित्रैविध्येन सेवितस्य समाधेर्दृढभूमित्वं नाम विषयसुखवा-  
सनया दुःखवासनया वा चालयितुमशक्यत्वम् ।

तच्च भगवता दर्शितम्—

“ यं लब्ध्वा चापरं लाभं मन्यते नाधिकं ततः ।

यस्मिन्स्थितो न दुःखेन गुरुणाऽपि विचाल्यते ॥ ” इति ॥

अपरलाभस्यानाधिक्यं कचवृत्तान्तेन वसिष्ठ उदाजहार—

“ कचः कदाचिदुत्थाय समाधेः प्रीतिमानसः ।

एकान्ते समुवाचेदैमेवं गद्गदया गिरा ॥

किं करोमि क्व गच्छामि किं गृह्णामि त्यजामि किम् ।

आत्मना पूरितं विश्वं महाकल्पाम्बुना यथा ॥

सबाह्याभ्यन्तरे देहे ह्यथ ऊर्ध्वं च दिक्षु च ।

इत आत्मा तथेहाऽऽत्मा नास्त्यनात्ममयं जगत् ॥

न तदस्ति न यत्राहं न तदस्ति न यन्मयि ।

किमन्यदभिवाञ्छामि सर्वं संविन्मयं ततर्भू ॥

स्फारब्रह्मामलाम्भोधिफेनाः सर्वे कुलाचलाः ।

चिदादित्यमहातेजोमृगतृष्णाजंगच्छ्रियः ॥ [इति ।]

गुरुदुःखेनाप्यविचाल्यत्वं शिखिध्वजस्य वत्सरत्रयसमाधिवृत्तान्तेनोदा-  
जहार—

“ निर्विकल्पसमाधिस्थं तत्रापश्यन्महीपतिम् ।

राजानं तावदेतस्माद्बोधयामि परात्पदात् ॥

इति संचिन्त्य चूडाला सिंहनादं चकार सा ।

भूयो भूयः प्रभोरग्रे वनेचरभयप्रदम् ॥

१ घ. 'न्यश्चालीयमानो' । २ ग. घ. 'स्वादानामपरिहरः' । ३ ग. घ. वा पारयि' । ४ घ. शान्तमानसः । ५ ग. घ. 'दैमेको ग' । ६ ग. घ. सर्व' । ७ क. ख. ततो ह्यात्मा । ८ घ. ततः । ९ ड. 'मू' । स्वात्मब्रह्मा' । १० क. ख. च. 'जगत्स्थितिः । गु' ।

न चचाल तदा राम यदा नादेन तेन सः ।  
भूयो भूयः कृतेनापि तदा सा तं व्यचालयत् ॥  
चालितः पातितोऽप्येष तदा नो बुबुधे बुधः ॥ ” इति ॥

महाद्वृत्तान्तेनाप्येतदेवोदाजहार—

“ इति संचिन्तयन्नेव प्रह्लादः परवीरहा ।  
निर्विकल्पपरानन्दसमाधिं समुपाययौ ॥  
निर्विकल्पसमाधिस्थश्चित्रार्पित इवाऽऽवभौ ॥  
पञ्च वर्षसहस्राणि पीनाङ्गोऽतिष्ठदेकदह् ॥  
महात्मन्संप्रबुध्यस्वेत्येवं विष्णुरुदाहरत् ।  
पाञ्चजन्यं प्रदध्मौ च ध्वन्यन्ककुभां गणम् ॥  
महता तेन शब्देन वैष्णवमाणजन्मना ।  
बभूव संप्रबुद्धात्मा दानवेशः शनैः शनैः ॥ ” इति ॥

एवं वीतहव्यादीनामपि समाधिरुदाहरणीयः । वैराग्यं द्विविधम् । अपरं परं चेति । यतमानव्यतिरेकैकेन्द्रियवशीकारभेदैरपरं चतुर्विधम् । तत्राऽऽद्यं त्रयमर्थात्सूत्रयन्साक्षाच्चतुर्थं सूत्रयति—“ दृष्टानुश्रविकविषयवितृष्णस्य वशीकारसंज्ञावैराग्यम् ” इति । स्वचन्दनवनितापुत्रमित्रक्षेत्रधनादयो दृष्टाः । वेदोक्ताः स्वर्गादय आनुश्रविकाः । तत्रोभयत्र सत्यामपि तृष्णायां विवेकतारतम्येन यतमानादिवैराग्यत्रयं भवति । अस्मिञ्जगति किं सारं किमसारतारतम्येन यतमानादिवैराग्यत्रयं भवति । अस्मिञ्जगति किं सारं किमसारमिति गुह्यास्त्राभ्यां ज्ञास्यामीत्युद्योगो यतमानत्वम् ( १ ), स्वचित्ते पूर्वं विद्यमानानां दोषाणां मध्येऽभ्यस्यमानेन विवेकेनैतावन्तः पक्वा एतावन्तोऽवशिष्टा इति विवेचनं व्यतिरेकः ( २ ), दृष्टानुश्रविकविषयप्रवृत्तेर्दुःखात्मत्वबोधेन तां प्रवृत्तिं परित्यज्य मनसश्चौत्सुक्यमात्रेण तृष्णावस्थानमेकेन्द्रियत्वम् ( ३ ), वितृष्णत्वं वशीकारः ( ४ ), तदिदमपरं वैराग्यमष्टाङ्गयोगप्रवर्तकत्वेन संप्रज्ञातस्यान्तरङ्गम् । असंप्रज्ञातस्य तु बहिरङ्गम् । तस्यान्तरङ्गं परं वैराग्यं सूत्रयति—“ तत्परं पुरुषख्यातेर्गुणवैतृष्ण्यम् ” इति । संप्रज्ञातसमाधिपाटवेन गुणत्रयात्मकात्प्रधानाद्विविक्तस्य पुरुषस्य ख्यातिः साक्षात्कार उत्पद्यते । तस्माच्च साक्षात्कारादशेषगुणत्रयव्यवहारैर्यद्वैतृष्ण्यं तत्परं वैराग्यम् । तस्य तारतम्येन समाधेः शीघ्रत्वतारतम्यं सूत्रयति—“ तीव्रसंवेगानामासन्नः समाधिलाभः ” इति । संवेगो वैराग्यम् । तज्ज्ञेदाद्योगिनस्त्रि-

१ घ. पीनाङ्गोऽतिष्ठ° । २ घ. ‘भ्यां जानामी’ । ३ क. ख. ड. ‘स्थापन’ । ४ ग. घ. ‘धिप-रिपा’ । ५ ड. ‘रे वैतृष्ण्यं यत्तत्परं वै’ ।



विधाः—मृदुसंवेगा मध्यसंवेगास्तीव्रसंवेगाश्चेति । आसन्नोऽल्पेनैव कालेन समाधिर्लभ्यत इत्यर्थः । तीव्रसंवेगेष्वेव समाधितारतम्यं सूत्रयति—“मृदुमध्याधिमात्रत्वात्तोऽपि विशेषः” इति । मृदुतीव्रो मध्यतीव्रोऽधिमात्रतीव्र इति । तेष्वप्युत्तरोत्तरस्य त्वरया सिद्धिर्द्रष्टव्या । उत्तमोत्तमा जनकप्रह्लादादयोऽधिमात्रतीव्राः । मुहूर्तमात्रविचारेण दृढसमाधिलाभात् । अधमाधमा उद्दालकादयो मृदुसंवेगाः । चिरप्रयासेन तल्लाभात् । एवमन्येऽपि यथायोगमुन्नेयाः । तदेवमधिमात्रतीव्रस्य दृढभूपावसंप्रज्ञातसमाधौ लब्धे सति पुनर्व्युत्थातुमशक्यं सन्मनो नश्यति । मनोनाशेन वासनाक्षये रक्षिते सति जीवन्मुक्तिः सुप्रतिष्ठिता भवति । न च मनोनाशेन विदेहमुक्तिरेव न तु जीवन्मुक्तिरिति शङ्कनीयम् । प्रश्नोत्तराभ्यां तन्निर्णयात् ॥

श्रीरामः—

“विवेकाभ्युदयाच्चित्तस्वरूपेऽन्तर्हिते मुने ।

मैत्र्यादयो गुणाः कुत्र जायन्ते योगिनां वद ॥”

वासिष्ठः—

“द्विविधश्चित्तनाशोऽस्ति सरूपोऽरूप एव च ।

जीवन्मुक्तौ सरूपः स्यादरूपो देहमुक्तिगः ॥

प्राकृतं गुणसंभारं ममेति बहु मन्यते ।

सुखदुःखाद्यवर्ष्टब्धं विद्यमानं मनो विदुः ॥

चेतसः कथिता सत्ता मया रघुकुलोद्बह ।

अस्य नाशमिदानीं त्वं शृणु प्रश्नविदां वर ॥

सुखदुःखदशा धीरं साम्यान् प्रोद्धरन्ति यम् ।

निःश्वासा इव शैलेन्द्रं तस्य चित्तं मृतं विदुः ॥

आपत्कार्पण्यमुत्साहो मदो मान्द्यं महोत्सवः ।

यं नयन्ति न वैरूप्यं तस्य नष्टं मनो विदुः ॥

चित्तमाशाभिधानं हि यदा नश्यति राघव ।

मैत्र्यादिभिर्गुणैर्युक्तं तदा सत्त्वमुदेत्यलम् ॥

भूयोजन्मविनिर्मुक्तं जीवन्मुक्तस्य तन्मनः ।

सरूपोऽसौ मनोनाशो जीवन्मुक्तस्य विद्यते ॥

अरूपस्तु मनोनाशो यो मयोक्तो रघूद्बह ।

विदेहमुक्तावेवासौ विद्यते निष्कलात्मकः ॥

समग्राऽयमुणाधारमपि सत्त्वं प्रलीयते ।  
विदेहमुक्तावमले पदे परमपावने ॥

संशान्तदुःखमजडात्मकमेकरूपमानन्दमन्थरमपेतरजस्तमो यत् ।  
आकाशकोशतनवोऽतनवो महान्तस्तस्मिन्पदे गलितचित्तलवा वसन्ति ॥” इति ॥

\* “जीवन्मुक्ता न मुह्यन्ति सुखदुःखरसस्थितौ ।  
प्राकृतेनार्थकारेण किञ्चित्कुर्वन्ति वा न वा ॥”

तस्मात्सरूपो मनोनाशो जीवन्मुक्तिसाधनमिति स्थितम् ॥

इति श्रीमद्विद्यारण्यप्रणीतजीवन्मुक्तिविवेके मनोनाशानिरूपणं  
नाम तृतीयं प्रकरणम् ॥ ३ ॥

## अथ चतुर्थं स्वरूपसिद्धिप्रयोजनप्रकरणम् ॥

केयं जीवन्मुक्तिः, किं वा तत्र प्रमाणं, कथं वा तत्सिद्धिः, इत्येतस्य प्रश्न-  
त्रयस्योत्तरं निरूपितम् । सिद्ध्या वा किं प्रयोजनमित्यस्य चतुर्थप्रश्नस्योत्तर-  
मिदानीमभिधीयते—ज्ञानरक्षातेपोर्विसंवादाभावदुःखनाशसुखाविर्भावाः पञ्च  
प्रयोजनानि । ननु प्रमाणोत्पन्नस्य तत्त्वज्ञानस्य को नाम बाधप्रसङ्गो येन  
रक्षाऽपेक्ष्यत इति चेदुच्यते । चित्तविश्रान्त्यभावे संशयविपर्ययो प्रसज्येया-  
ताम् । तथाहि—तत्त्वविदो राघवस्य विश्रान्तेः पूर्वं संशयं विश्वामित्र  
उदाजहार—

“न राघव तवास्त्यन्यज्ज्ञेयं ज्ञानवतां वर ।  
स्वयैव सूक्ष्मया बुद्ध्या सर्वं विज्ञातवानसि ॥  
भगवद्वासपुत्रस्य शुकस्येव मतिस्तव ।  
विश्रान्तिमात्रमेवात्र ज्ञातज्ञेयाऽप्यपेक्षते ॥” इति ॥

शुकस्तु स्वयमेवाऽऽदौ तत्त्वं विदित्वा तत्र संशयानः पितरं पृष्ट्वा पित्रा

\* अयं श्लोकः क. ख. ग. घ. च. पुस्तकेषु नास्ति, अधिकश्च ।



तथैवानुशिष्टस्तथाऽपि संशयानो जनकमुपासाद्य तेनापि तथैवानुशिष्टस्तं प्रत्ये-  
वमुवाच,

श्रीशुकः—

“स्वयमेव मया पूर्वमेतज्ज्ञातं विवेकतः ।  
एतदेव च पृष्टेन पित्रा मे समुद्राहृतम् ॥  
भवताऽप्येष एवार्थः कथितो वाग्विदां वर ।  
एष एव च वाक्यार्थः शास्त्रेषु परिदृश्यते ॥  
यथाऽयं स्वविकल्पोत्थः स्वविकल्पपरिक्षयात् ।  
क्षीयते दग्धसंसारो निःसार इति निश्चयः ॥  
तत्किमेतन्महाबाहो सत्यं ब्रूहि ममाचलम् ।  
त्वत्तो विश्राममामोति चेतसा भ्रमता जगत् ॥”

जनकः—

“नातः परतरः कश्चिन्निश्चयोऽस्त्यपरो मुने ।  
स्वयमेव त्वया ज्ञातं गुरुतश्च पुनः श्रुतम् ॥  
अव्युच्छिन्नश्चिदात्मैकः पुमानस्तीह नेतरत् ।  
स्वसंकल्पवशाद्ब्रह्मो निःसंकल्पस्तु मुच्यते ॥  
तेन त्वया स्फुटं ज्ञातं ज्ञेयं स्वस्य महात्मनः ।  
भोगेभ्यो विरतिर्जाता दृश्याद्वा सकलादिह ॥  
प्राप्तं प्राप्तव्यमखिलं भवता पूर्णचेतसा ।  
न दृश्ये यतसि(से) ब्रह्मन्मुक्तस्त्वं भ्रान्तिमुत्सृज ॥  
अनुशिष्टः स इत्येवं जनकेन महात्मना ।  
विश्राम शुकस्तूष्णीं स्वस्थे परमवस्तुनि ॥  
वीतशोकभयायासो निरीहश्छिन्नसंशयः ।  
जगाम शिखरं मेरोः समाध्यर्थमनिन्दितम् ॥  
तत्र वर्षसहस्राणि निर्विकल्पसमाधिना ।  
दंश स्थित्वा शशामासावात्मन्यस्नेहदीपवत् ॥” इति ॥

तस्माद्विदितेऽपि तत्त्वे विश्रान्तिरंहितस्य शुकराद्यवयोरिव संशय उत्पद्यते ।  
स चाज्ञानमिव मोक्षस्य प्रतिबन्धकः । अत एव भगवतोक्तम्—

१ ड. “मुपससाद ते” । २ क. ख. ग. “तः । एतदेव हि पृ” । ३ ड. “संसार असार” । ४ ग. घ. च. भ्रामितं । ५ च. अव्युच्छिन्नचिदात्मैकः । ६ ख. ग. घ. नेतरः । ७ ग. घ. भोगेऽप्यरतिं च. भोगेभ्योऽपरतिं । ८ च. न दृश्यं तपसि ब्र” । ९ ग. देशे । घ. दृढं । १० ड. “रहितशुकराघव” ।

“अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः ॥ ” इति ॥

अश्रद्धा विपर्ययः । स चोत्तरत्रोदाहरिष्यते । अज्ञानविपर्ययौ मोक्षमात्र-  
विरोधिनौ । संशयस्तु भोगमोक्षयोरुभयोरपि विरोधी । तस्य परस्परविरुद्ध-  
कोटिद्वयावलम्बित्वात् । यदा संसारसुखाय प्रवृत्तिस्तदा मोक्षमार्गे बुद्धिस्तां  
निरुणद्धि । यदा च मोक्षमार्गे प्रवृत्तिस्तदा संसारबुद्धिस्तां प्रतिवध्नाति । त-  
स्मात्संशयात्मनो न किञ्चित्सुखमस्तीति मुमुक्षुणा सर्वथा संशयाश्छेत्तव्याः ।  
अत एव श्रूयते—“ छिद्यन्ते सर्वसंशयाः ” इति । विपर्ययस्यापि निदाघ  
उदाहरणम् । ऋभुः परमकरुणया निदाघस्य गृहमेत्य बहुधा तं बोधयित्वा  
निर्जगाम । बुद्धेऽपि तदुपदिष्टवस्तुन्यश्रद्धानो निदाघः कर्माणि परमपुरुषा-  
र्थहेतुरिति विपर्ययं प्राप्य कर्मानुष्ठाने यथापूर्वं प्रवृत्तः । सोऽपि शिष्यस्य  
परमपुरुषार्थभ्रंशो मा भूदिति कृपया गुरुः पुनरागत्य बोधयामास ।  
तदाऽपि विपर्ययं न जहौ । तृतीयेन तु बोधनेन विपर्ययं परित्यज्य विश्रान्ति-  
मलभत् ( त ) । संशयविपर्ययाभ्यामसंभावनाविपरीतभावनारूपाभ्यां तत्त्वज्ञा-  
नस्य फलं प्रतिबध्यते । तदुक्तं पराशरेण—

“ गणिमन्त्रौषधैर्वह्निः सुदीप्तोऽपि यथेन्धनम् ।

प्रदग्धुं नैव शक्तः स्यात्प्रतिबद्धस्तथैव च ॥

ज्ञानाग्निरपि संजातः प्रदीप्तः सुदृढोऽपि च ।

प्रदग्धुं नैव शक्तः स्यात्प्रतिबद्धस्तु कलमपम् ॥

भावना विपरीता या या चासंभावना शुक् ।

कुरुते प्रतिबन्धं सा तत्त्वज्ञानस्य नापरम् ॥ ” इति ॥

तस्माद्विश्रान्तचित्तस्य संशयविपर्ययप्रसङ्गेन तत्त्वज्ञानस्य फलप्रतिबन्ध-  
लक्षणाद्वाधाद्रक्षाऽपेक्ष्यते । विश्रान्तचित्तस्य तु मनोनाशेन यदा जगदेव  
प्रविलीयते तदा संशयविपर्यययोः कः प्रसङ्गः । जगत्प्रतिभासरहितस्य ब्रह्म-  
विदो देहव्यवहारोऽपि विनैव प्रयत्नं परमेश्वरप्रेरितेन प्राणवायुना निष्पद्यते ।  
अत एव च्छन्दोगा आमनन्ति—“नोपजनं स्मरन्निदं शरीरं स यथा प्रयोग्य  
आचरणे युक्त एवमेवायमस्मिञ्शरीरे प्राणो युक्तः ” इति । उपजनं जनानां  
समीपे वर्तमानमिदं शरीरं न स्मरन्ब्रह्मविद्वर्तते । पार्श्वस्थजना एव तत्त्वविदः

१ ड. 'मार्गवु' । २ ड. 'मोक्षाय प्र' । ३ च. 'मुमुक्षुणा संशयः सर्वथा छेत्तव्यः । अ' ।  
४ क. ख. घ. कर्मण्येव । कर्मण्येव । च. कर्मैव । ५ ग. कलमपैः । ६ ख. जगत्प्रतिबोधरहि-  
तस्य । ७ ग. प्रयोग भा' । ८ ड. 'युक्तपूर्वमेवायम्' ।



शरीरं पश्यन्ति । स्वयं तु निर्मनस्कत्वान्मदीयं शरीरमिति न स्मरति । प्रयोग्यो रथशकटादिवहने प्रयोक्तुमर्हः शिसितोऽश्वत्रलीवर्दादिः स यथा सारथिना मार्गस्याऽऽचरणे प्रेरितः पुनः पुनः सारथिप्रयत्नमनपेक्ष्य स्वयमेव रथशकटादिकं पुरोवर्तिग्रामं नयति एवमेवायं प्राणवायुः परमेश्वरेणास्मिञ्शरीरे नियुक्तः सत्यसति वा जीवप्रयत्ने व्यवहारं निर्वहति ।

भागवतेऽपि स्मर्यते—

“देहं विनश्चरमवस्थितमुत्थितं वा सिद्धो न पश्यति यतोऽध्यगमत्स्वरूपम् ।

दैवाद्बुपेतमथ दैववशादपेतं वासो यथा परिकृतं मदिरामदान्धः ॥” इति ॥ वसिष्ठोऽप्याह—

“पार्श्वस्थबोधिताः सन्तः पूर्वाचारक्रमागतम् ।

आचारमाचरन्त्येव सुप्तबुद्धवदक्षताः ॥” इति ॥

सिद्धो न पश्यत्याचारमाचरतीत्युभयोः परस्परविरोध इति चेन्न । विश्रान्तितारतम्येन व्यवस्थोपपत्तेः । तदेव तारतम्यमभिप्रेत्य श्रूयते—“आत्मक्रीड आत्मरतिः क्रियावानेष ब्रह्मविदां वरिष्ठः” इति । अत्र चत्वारः प्रतीयन्ते । ब्रह्मवित्प्रथमः, ब्रह्मविद्वरो द्वितीयः, वरीयांस्तृतीयः, वरिष्ठश्चतुर्थः । त एते सप्तसु योगभूमिषु चतुर्थी योगभूमिमारभ्य क्रमेण भूमिचतुष्टयं प्राप्ता इत्यवगन्तव्यम् । भूमयश्च वसिष्ठेन दर्शिताः—

“ज्ञानभूमिः शुभेच्छा स्यात्प्रथमा समुदाहृता ।

विचारणा द्वितीया स्यात्तृतीया तनुमानसा ॥

सत्त्वापत्तिश्चतुर्थी स्यात्ततोऽसंसक्तिनामिका ।

पदार्थाभाविनी षष्ठी सप्तमी तुर्यगा स्मृता ॥” इति ॥

“स्थितः किं मूढ एवास्मि प्रेक्षेऽहं शास्त्रसज्जनैः ।

वैराग्यपूर्वमिच्छेति शुभेच्छेत्युच्यते बुधैः ॥

शास्त्रसज्जनसंपर्कवैराग्याभ्यासपूर्वकम् ।

सद्विचारप्रवृत्तिर्या प्रोच्यते सा विचारणा ॥

विचारणाशुभेच्छाभ्यामिन्द्रियार्थेष्वसक्तता ।

यत्र सा तनुतामेति प्रोच्यते तनुमानसा ॥

१ घ. निर्वाहयति । २ ख. ड. देहं च नश्वरं । ३ क. ख. शुभेच्छाख्या प्रथमा परिकीर्तिता ।

४ घ. वैराग्यशुभयोरिच्छा प्रथमा प्रोच्यते बुधैः । ५ घ. मिन्द्रियार्थेऽप्यशक्तिता । ख. च. मिन्द्रियार्थेष्वरक्तता ।

भूमिकात्रितयाभ्यासाच्चित्तेऽर्थविरतेर्वशात् ।  
 सत्त्वात्मनि स्थिते शुद्धे सत्त्वापत्तिरुदाहृता ॥  
 दशाचतुष्टयाभ्यासादसंसर्गफला तु या ।  
 रूढसत्त्वचमत्कारा प्रोक्ताऽसंसक्तिनामिका ॥  
 भूमिकापञ्चकाभ्यासात्स्वात्मारामतया भृशम् ।  
 अभ्यन्तराणां बाह्यानां पदार्थानामभासनात् ॥  
 परप्रयुक्तेन चिरं प्रयत्नेनावबोधनम् ।  
 पदार्थाभाविनी नाम षष्ठी भवति भूमिका ॥  
 भूमिषट्पञ्चिराभ्यासाद्भेदस्यानुपलम्भनात् ।  
 यत्स्वभावैकनिष्ठत्वं सा ज्ञेया तुर्यगा गतिः ॥ ” इति ॥

अत्र भूमिकात्रितयं ब्रह्मविद्यायाः साधनमेव न तु विद्याकोटावन्तर्भवति ।  
 भूमित्रये भेदसत्यत्वेबुद्धेरनिवारितत्वात् । अत एवैतज्जागरणमिति व्यपदि-  
 श्यते । तदुक्तम्—

“ भूमिकात्रितयं त्वेतद्राम जाग्रदिति स्थितम् ।  
 यथावद्भेदबुद्धयेदं जगज्जाग्रति दृश्यते ॥ ” इति ॥

\* ततो वेदान्तवाक्यान्निर्विकल्पको ब्रह्मात्मैक्यसाक्षात्कारश्चतुर्थी भूमिका  
 फलरूपा सत्त्वापत्तिः । चतुर्थभूमौ सर्वजगदुपादानस्य ब्रह्मणो वास्तवमद्विती-  
 यसत्तास्वभावं निश्चित्य ब्रह्मण्यारोपितयोर्जगच्छब्दाभिधेययोर्नामरूपयोर्मि-  
 थ्यात्वमवगच्छति । मुमुक्षोः पूर्वोक्तजागरणापेक्षेयं भूमिः स्वप्नः । तदाह—

“ अद्वैते स्थैर्यमायाते द्वैते चोरपातिं गते ।  
 पश्यन्ति स्वप्नवल्लोकं चतुर्थी भूमिकामिताः ॥  
 विच्छिन्नशरदभ्रांशविलयं प्रविलीयते ।

+ स्वस्वेतरं च सन्मात्रं यत्प्रबोधादुपासते ॥  
 योगिनः सर्वभूतेषु सद्रूपात्रौमि तं हरिम् ।  
 सत्तावशेष एवाऽऽस्ते चतुर्थी भूमिकामितः ॥ ” इति ॥

\* क. ख. ग. ड. च. पुस्तकेषु तत इत्यारभ्य सत्त्वापत्तिरित्यन्तो विषयो नास्ति । + क. ख.  
 ग. घ. पुस्तकेष्वयं श्लोको नास्ति । अयं चाधिकोऽयुक्तश्च ।

१ ख. च. अभ्यन्तराणां । २ क. ख. च. 'मभावनात् । ३ ख. ग. घ. 'त्वबुद्धेर्निवर्तितत्वात् ।  
 च. 'त्वबुद्धेर्नियतत्वात् । ४ ख. ग. घ. च. पूर्वोक्ते जागरणमपेक्ष्य सेयं । ५ घ. 'ते च प्रशमं ग' ।  
 ड. 'ते च प्रथमं ग' । च. 'ते प्रशममाग' । ६ च. भूमिकां गताः । ७ घ. विच्छिन्नं शरदभ्राक्षं  
 विलाप्यं प्रवि' । ८ च. 'शरदभ्रांशवल्लोकः प्रवि' ।



सोऽयं चतुर्थी भूमिकां प्राप्तो योगी ब्रह्मविदित्युच्यते । पञ्चम्या(मा)दयस्तिष्ठो  
भूमयो जीवन्मुक्तेरवान्तरभेदाः । ते च निर्विकल्पसमाध्यभ्यासवलेन विश्रा-  
न्तितारम्येन संपद्यन्ते । पञ्चमभूमौ निर्विकल्पकौत्तदा स्वयमेव व्युत्तिष्ठति ।  
सोऽयं योगी ब्रह्मविद्वरः । षष्ठभूमौ पार्श्वस्थैर्वोधितो व्युत्तिष्ठति । सोऽयं  
ब्रह्मविद्वरीयान् । तदेतद्भूमिद्वयं सुषुप्तिर्गाढसुषुप्तिरिति चाभिधीयते । तदाह—

“ पञ्चमीं भूमिकामेत्य सुषुप्तिपदनामिकाम् ।  
शान्ताशेषविशेषांशस्तिष्ठत्यद्वैतमात्रके ॥  
अन्तर्मुखतया नित्यं बहिर्वृत्तिपरोऽपि सन् ।  
परिश्रान्ततया नित्यं निद्रालुरिव लक्ष्यते ॥  
कुर्वन्नभ्यासमेतस्यां भूमिकायां विवासनः ।  
षष्ठीं गाढसुषुप्त्याख्यां क्रमात्पतति भूमिकाम् ॥  
यत्र नासन्न सद्रूपो नाहं नाप्यनहंकृतिः ।  
केवलं क्षीणमनन आस्ते द्वैतैक्यनिर्गतः ॥  
अद्वैतं केचिदिच्छन्ति द्वैतमिच्छन्ति केचन ।  
समं ब्रह्म न जानन्ति द्वैताद्वैतविवर्जितम् ॥  
अन्तः शून्यो बहिः शून्यः शून्यः कुम्भ इवाम्बरे ।  
अन्तः पूर्णो बहिः पूर्णः पूर्णकुम्भ इवार्णवे ॥ ” इति ॥

गाढं निर्विकल्पसमाधिं प्राप्तस्य संस्कारमात्रशेषस्य चित्तस्य मनोराज्यं  
कर्तुं बाह्यपदार्थान्ग्रहीतुं वा सामर्थ्याभावादाकाशावस्थितकुम्भवदन्तर्वहिः-  
शून्यत्वम् । स्वयंप्रकाशसच्चिदानन्दैकरसे ब्रह्मणि निमग्नत्वेन बहिश्च सर्वत्र  
ब्रह्मदृष्ट्या समुद्रमध्यस्थापितजलपूर्णकुम्भवदन्तर्वहिःपूर्णत्वम् । तुरीयाभिधां  
सप्तमीं भूमिं प्राप्तस्य योगिनः स्वतः परतो वा व्युत्थानमेव नास्ति । ईदृ-  
शमेवोद्दिश्य “ देहं विनश्वरमवस्थितमुत्थितं च ” इत्यादिभागवतवाक्यं प्रवृ-  
त्तम् । असंप्रज्ञातसमाधिप्रतिपादकानि योगशास्त्राण्यत्रैव पर्यवसितानि । सोऽ-  
यमीदृशो योगी पूर्वादाहृतश्रुतौ ब्रह्मविद्वरिष्ठ इत्युच्यते । तदेवं पार्श्वस्थवोधितः

१ ग. घ. च. चतुर्थभूमिं प्राप्तो । २ ख. ग. घ. निर्विकल्पकसमाध्यभ्यासकृतेन विश्रा° ।  
३ च. ‘समाध्यभ्यासेन कृतचित्तविश्रा°’ । ४ ड. ‘कात्समाधिस्तदा’ । ५ ड. ‘शान्ताशेषांशयुग्मी-  
मांस्तिष्ठ°’ । ६ च. उपशान्ततया । ७ क. ख. ‘मेतस्या भूमिकाया विवासनः । ८ च. स्वप्नका°’ ।  
९ ग. घ. ड. न समु° । १० ग. नास्तीति । ई° । घ. ‘नास्तीति तादृ°’ । ११ च. पर्यवस्यन्ति ।  
१२ च. योगी आत्मकीडेति पूर्वो° ।

सिद्धो न पश्यतीत्यनयोर्भूमिर्द्वयेन व्यवस्थितत्वान्न कोऽपि विरोधः । \*तत्रायं संग्रहः । पञ्चम्या(मा)दिभूमित्रयरूपायां जीवन्मुक्तौ संपाद्यमानायां द्वैतप्रतिभासाभावेन संशयविपर्ययप्रसङ्गाभावादुत्पन्नं तत्त्वज्ञानमवाधेन रक्षितं भवति । सेयं ज्ञानरक्षा जीवन्मुक्तेः प्रथमं प्रयोजनम् । तपो द्वितीयं प्रयोजनम् । योगभूमीनां देवत्वादिप्राप्तिहेतुतया तपस्त्वं द्रष्टव्यम् । तद्धेतुत्वं चार्जुनभगवतोः श्रीरामवसिष्ठयोश्च प्रश्नोत्तराभ्यामवगम्यते ।

अर्जुन उवाच—

“ अयतिः श्रद्धयोपेतो योगाचलितमानसः ।  
अप्राप्य योगसंसिद्धिं कां गतिं कृष्ण गच्छति ॥  
कच्चिन्नोभयविभ्रष्टश्छिन्नाभ्रमिव नश्यति ।  
अप्रतिष्ठो महाबाहो विमूढो ब्रह्मणः पथि ॥  
+एतन्मे संशयं कृष्ण च्छेत्तुमर्हस्यशेषतः ।  
त्वदन्यः संशयस्यास्य च्छेत्ता न ह्युपपद्यते ॥

भगवानुवाच—

पार्थ नैवेह नामुत्र विनाशस्तस्य विद्यते ।  
न हि कल्याणकृत्कश्चिदुर्गतिं तात गच्छति ॥  
प्राप्य पुण्यकृतां लोकानुपित्वा शाश्वतीः समाः ।  
शुचीनां श्रीमतां गेहे योगभ्रष्टोऽभिजायते ॥  
अथवा योगिनामेव कुले भवति धीमताम् ।  
एतद्धि दुर्लभतरं लोके जन्म यदीदृशम् ॥  
तत्र तं बुद्धिसंयोगं लभते पौर्वदेहिकम् ।  
यतते च ततो भूयः संसिद्धौ कुरुनन्दन ॥ ” इति ॥

श्रीराम उवाच—

“ एकामथ द्वितीयां वा तृतीयां भूमिकामुत ।  
आरूढस्य मृतस्याथ कीदृशी भगवन्गतिः ॥ ”

\* तत्रायं संग्रह इति घ. पुस्तक एव । + क. ख. ग. घ. पुस्तकेषु एतदादिश्लोकद्वयं नास्ति । च. पुस्तके त्वयमेक एव श्लोको नास्ति । ड. पुस्तके चैतदादिश्लोकद्वयं व्यत्यासेन वर्तते, किं चैतन्म इत्यस्मात्पूर्वमर्जुन उवाचेति, पार्थ नैवेहेत्यस्मात्प्राणेत्यस्माच्च पूर्वं भगवानुवाचेति च वर्तते ।



वसिष्ठ उवाच—

“योगभूमिकयोत्क्रान्तजीवितस्य शरीरिणः ।  
भूमिकांशानुसारेण क्षीयते पूर्वदुष्कृतम् ॥  
ततः सुरविमानेषु लोकपालपुरेषु च ।  
मेरूपवनकुञ्जेषु रमते रमणीसखः ॥  
ततः सुकृतसंभारे दुष्कृते च पुरा कृते ।  
भोगक्षयपरिक्षीणे जायन्ते योगिनो भुवि ॥  
शुचीनां श्रीमतां गेहे गुप्ते गुणवतां सताम् ।  
तत्र प्राग्भावनाभ्यस्तं योगभूमित्रयं बुधैः ।  
स्पृष्टोपरि पतत्युच्चैरुत्तरं भूमिकाक्रमम् ॥ ” इति ॥

अस्त्वेवं योगभूमीनां देवलोकप्राप्तिहेतुत्वम् । तावता तपस्त्वं कुत इति चेच्छ्रुतेरिति ब्रूमः । तथा च तैत्तिरीया आमनन्ति—“तपसा देवा देवतामग्र आयन्, तपसर्षयैः सुवरन्वविन्दन्” इति । तत्त्वज्ञानात्प्राचीनस्य भूमिकात्रयस्य तपस्त्वे सति तत्त्वज्ञानस्योत्तरकालीनस्य निर्विकल्पसमाधिरूपस्य पञ्चम्या-दिभूमिकात्रयस्य तपस्त्वं कैमुतिकन्यायसिद्धम् । अत एव स्मर्यते—

“मनसश्चेन्द्रियाणां च ऐकाग्र्यं परमं तपः ।

तज्ज्यायः सर्वधर्मेभ्यः स धर्मः पर उच्यते ॥ ” इति ॥

यद्यप्यनेन न्यायेन तपसा प्राप्यं जन्मान्तरं नास्ति तथाऽपि लोकसंग्रहायेदं तप उच्यते । अत एव भगवानाह—

“लोकसंग्रहमेवापि संपश्यन्कर्तुमर्हसि ॥ ” इति ॥

संग्राहश्च लोकस्त्रिविधः । शिष्यो भक्तस्तदस्थश्चेति । तत्र शिष्यस्यान्तर्मुखे योगिनि गुरौ प्रामाणिकत्वबुद्ध्यतिशयेन तदुपदिष्टे तत्त्वे परमं विश्वासं प्राप्य चित्तं सहसा विश्राम्यति । अत एव श्रूयते—

“यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥ ” इति ॥

स्मर्यते च—

“श्रद्धावाँल्लभते ज्ञानं तत्परः संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति ॥ ” इति ॥

१ घ. 'खः । भुक्ते सु' । २ ड च. भूमिक्रमं बुधः । ३ घ. 'धः । युक्तः परिपतत्युच्चै' ।  
४ ग. 'रुत्तमं भू' । ५ घ. आसन्, त' । ६ ग. घ. 'यः स्वर' । ७ ख. ग. घ. 'पस्त्वेन तत्त्व' । ८ च. स्मर्यते— । ९ ग. 'व्यश्चान्तर्मखे' ।

अन्नप्रदाननिवासस्थानकल्पनादिना योगिनं सेवमानो भक्तस्तदीयं तपः स्वयमेवाऽऽदत्ते । तथा च श्रूयते—“ तस्य पुत्रा दायमुपयन्ति सुहृदः साधुः कृत्यां द्विषन्तः पापकृत्याम् ” इति । तटस्थोऽपि द्विविधः—आस्तिको नास्तिकश्चेति । तत्राऽऽस्तिको योगिनः सन्मार्गाचरणं दृष्ट्वा स्वयमपि सन्मार्गे प्रवर्तते । तैथा च स्मृतिः—

“ यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्तते ॥ ” इति ॥

नास्तिकोऽपि योगिना दृष्टः पापान्मुच्यते । तदुक्तम्—

“ यस्यानुभवपर्यन्ता तच्चे बुद्धिः प्रवर्तते ।

तद्वृष्टिगोचराः सर्वे मुच्यन्ते सर्वपातकैः ॥ ” इति ॥

अनेन प्रकारेण सर्वप्राण्युपकारित्वं योगिनो विवक्षित्वा पठ्यते—

+ “ स्नातं तेन समस्ततीर्थसलिले सर्वाऽपि दत्ताऽवनि-

र्यज्ञानां च सहस्रमिष्टमखिला देवाश्च संपूजिताः ।

संसारान् समुद्धृताः स्वपितरस्त्रैलोक्यपूज्योऽप्यसौ

यस्य ब्रह्मविचारणे क्षणमपि स्थैर्यं मनः प्राप्नुयात् ॥

कुलं पवित्रं जननी कृतार्था विश्वं भरा पुण्यवती च तेन ।

अपारसंवित्सुखसागरेऽस्मिहंतीनं परे ब्रह्मणि यस्य चेतः॥ ” इति ॥

न केवलं योगिनः शास्त्रीयव्यवहारस्यैव तपस्त्वं, किं तु सर्वस्यैव लौकिकव्यवहारस्यापि । तथाच तैत्तिरीयाः स्वशाखायां नारायणस्यान्तिमेनानुवाकेन विदुषोऽपि महिमानमामनन्ति । तस्मिन्वानुवाके पूर्वभागे योगिनोऽवयवा यज्ञाङ्गद्रव्यत्वेनाऽऽन्नाताः—“ तस्यैवंविदुषो यज्ञस्याऽऽत्मा यजमानः श्रद्धा पत्नी शरीरमिध्मपुरो वेदिर्लोमानि वहिर्वेदः शिखा हृदयं यूपः काम आज्यं मन्युः पशुस्तपोऽग्निर्दमः शैमयिता दक्षिणा वाग्घोता प्राण उद्गाता चक्षुरध्वर्युर्मनो ब्रह्मा श्रोत्रमग्नीत् ” इति । अत्र च दानं दक्षिणेति दानपदमध्याहर्तव्यम् । “ अथ यत्तपो दानमार्जवमहिंसा सत्यवचनमिति ता अस्य दक्षिणाः ” इति च्छन्दोगैरान्नातत्वात् । उक्तानुवाके मध्यमभागेन योगिव्यवहारास्तज्जीवनकालाश्च ज्योति-

+ अयं श्लोको ड. पुस्तक एव वर्तते ।

१ घ. सन्मार्गाचरणादेव स्वं । च. सन्मार्गे दृ° । २ ख. च. तदुक्तम् । य° । ३ क. ख. घ. वसंधरा । ४ क. ग. घ. ड. °खायामन्ति° । ५ ख. ग. घ. यज्ञाङ्गत्वेनाऽऽन्नाताः । ६ घ. दमयिता ।



गोमावयवक्रियारूपत्वेनोत्तरसर्वयज्ञावयवक्रियारूपत्वेन चाऽऽप्ताताः—“याव-  
द्विद्यते सा दीक्षा यदश्नाति तद्विषयं त्विषति तदस्य सोमपानं यद्रमते तदुप-  
सदो यत्संचरत्युपविशत्युत्तिष्ठते च स प्रवर्ग्यो यन्मुखं तदाहवनीयो या  
व्याहृतिराहुतिर्यदस्य विज्ञानं तज्जुहोति यत्सायं प्रातरत्ति तत्समिधं यत्प्रात-  
र्मध्यंदिनं सायं च तानि सवनानि ये अहोरात्रे ते दर्शपूर्णमासौ येऽर्धमासाश्च  
मासाश्च ते चानुर्मास्यानि य ऋतवस्ते पशुबन्धा ये संवत्सराश्च परिवत्सराश्च  
तेऽहर्गणाः सर्ववेदसं वा एतत्सत्रं यन्मरणं तदवभृथः” इति । सर्ववेदसं सर्व-  
स्वदक्षिणाकम् । अत्रैतच्छब्देन प्रकृताहोरात्रादिपरिवत्सरान्तं सर्वकालसम-  
ष्ट्युपलक्षितं योगिन आयुर्विवक्ष्यते । यदायुस्तत्सर्वस्वदक्षिणोपेतं सन्नमित्यर्थः ।  
उत्तरानुवाके चरमभागेन(ण)सर्वयज्ञात्मकं योगिनमुपासीनस्य क्रममुक्तिरूपं सूर्या-  
चन्द्रमसोः कार्यकारणब्रह्मणोस्तादात्म्यलक्षणं फलमाम्नायते—“ एतद्वै जरा-  
मर्यमग्निहोत्रं सत्रं य एवं विद्वानुदगयने प्रमीयते देवानामेव महिमानं  
गत्वाऽऽदित्यस्य सौयुज्यं गच्छत्यथ यो दक्षिणे प्रमीयते पितृणामेव महि-  
मानं गत्वा चन्द्रमसः सायुज्यं सलोकतामामोत्येतौ वै सूर्याचन्द्रमसोर्महि-  
मानौ ब्राह्मणो विद्वानभिजयति तस्माद्ब्रह्मणो महिमानमामोति तस्माद्ब्रह्मणो  
महिमानमित्युपनिषत् ” इति । जरामरणावधिकं यद्योगिचरितमस्ति तद्वे-  
दोक्ताग्निहोत्रादिसंवत्सरसत्रान्तकर्मस्वरूपमित्येवमुपासीनो भावनातिशयेन  
सूर्याचन्द्रमसोः सायुज्यं तादात्म्यं प्राप्नोति । भावनामान्येन समानलोकं  
प्राप्य तस्मिँल्लोके सूर्याचन्द्रमसोर्धिभूतिमनुभूय तत् उर्ध्वं सत्यलोके चतुर्मुखस्य  
ब्रह्मणो महिमानमामोति । तत्रोत्पन्नतत्त्वज्ञानस्तत् उर्ध्वं सत्यज्ञानानन्दरूपस्य  
परब्रह्मणो महिमानं कैवल्यं प्राप्नोति । इत्युपनिषदित्यनेन यथोक्तविद्यायास्त-  
त्प्रतिपादकग्रन्थस्य चोपसंहारः क्रियते । तदेवं जीवन्मुक्तेस्तपोरूपं द्वितीयं  
प्रयोजनं सिद्धम् । विसंवादाभावात्तस्यास्तृतीयं प्रयोजनम् । न खल्वन्तर्मुखे  
बाह्यव्यवहारमपश्यति योगीश्वरे लौकिकस्तैर्थिको वा कश्चिद्विसंवदते । विसं-  
वादो द्विविधः—कैलहरूपो निन्दारूपश्च । तत्र क्रोधादिरहितेन योगिना सह  
कथं नाम लौकिकः कलहायते । तद्राहित्यं च स्मर्यते—

“ क्रुध्यन्तं न प्रतिक्रुध्येदाँक्रुष्टः कुशलं वदेत् ।

अतिवादांस्तितिक्षेत नावमन्येत कंचन ॥ ” इति ॥

१ ग. घ. तत्समिधो । २ घ. 'न' & यत्सायं । ३ घ. ऊ. सायुज्यं सलोकतां ग' । ४ च.  
'भूयात् ऊ' । ५ घ. 'ज्ञानेन तत्' । ६ घ. लौकिको विसंवादो । ७ च. 'दापृष्टः कु' ।

ननु जीवन्मुक्तेः प्राचीनो विद्वत्संन्यासस्ततोऽपि प्राचीनं तत्त्वज्ञानं तस्मादपि प्राचीनो विविदिषासंन्यासः । अत्रैते क्रोधादिराहित्यादयो धर्माः कथं स्मृता इति चेत् । बाढम् । अत एव जीवन्मुक्तस्य क्रोधादयः शङ्कितुमशक्याः । अत्यर्वाचीने पदे विविदिषासंन्यासेऽपि यदा क्रोधादयो न सन्ति तदोत्तमपदे तत्त्वज्ञाने कुतस्ते स्युः, कुतस्तरां च विद्वत्संन्यासे, कुतस्तरां च जीवन्मुक्तौ । अतो न योगिना सह लौकिकस्य कलहः संभवति । नापि निन्दारूपो विसंवादः शङ्कनीयः । निन्द्यस्यानिश्चितत्वात् ।

तथा च स्मर्यते—

“यन्न सन्तं न चासन्तं नाश्रुतं न बहु श्रुतम् ।

न सुवृत्तं न दुर्वृत्तं वेद कश्चित्स वै यतिः ॥” इति ॥

सदसत्त्वे उत्तमाधमजाती । तैर्थिकोऽपि किं शास्त्रप्रमेये विसंवदते किं वा योगचरिते । आद्ये न तावद्योगी परशास्त्रप्रमेयं दूषयति—“तमेवैकं जौनथ आत्मानमन्या वाचो विमुञ्चथ । नानुध्यायेद्ब्रह्मज्ञान्वाचो विग्लापनं हि तत्” इत्यादिश्रुत्यनुरोधात् । नापि स्वशास्त्रप्रमेयं प्रतिवादिनोऽग्रे समर्थयते,

“पलालमिव धान्यार्थी त्यजेद्ब्रह्ममशेषतः ।”

“परमं ब्रह्म विज्ञाय उल्कावत्तान्यथोत्सृजेत् ॥”

इत्यादिश्रुत्यर्थपरत्वात् । यदा प्रतिवादिनमपि स्वात्मतया वक्षिते तदा विजिगीषायाः का कथा । नापि लोकायतिकव्यतिरिक्तः सर्वोऽपि तैर्थिको मोक्षमङ्गीकुर्वन्योगिचरितेऽपि विसंवदितुमर्हति । आर्हतबौद्धवैशेषिकनैयायिकशैववैष्णवशाक्तसांख्ययोगादिमोक्षशास्त्रेषु प्रतिपाद्यप्रमेयस्य नानाविधत्वेऽपि मोक्षसाधनस्य यमनियमाद्यष्टाङ्गयोगस्यैकविधत्वात् । तस्मादविसंवादेन सर्वसमतो योगीश्वरः । एतदेवाभिप्रेत्य वसिष्ठ आह—

“यस्येदं जन्म पाश्चात्त्यं तस्मात्तत्र महामते ।

विशन्ति विद्या विमला मुक्ता वेणुमिवोत्तमम् ॥

आर्यता हृद्यता मैत्री सौम्यता मुक्तता ज्ञता ।

१ च. तत्रैव ते । २ क. ख. धर्माः स्मृता । ग. धर्माः कथं स्मर्यन्ते । च. “धर्माः । अत्रैव ते क्रोधादिराहित्यादयो धर्माः कथं स्मृता । ३ क. ख. अतोऽनेन योगिना । ४ ग. आद्येन तद्योगी । घ. आद्येन तु तावद्योगी । च. आद्येऽपि न ताव । ५ ग. घ. च. जानीथ । ६ च. नानुध्यायान्ब्रह्मज्ञानान्त्यादिश्रुत्यर्थतात्पर्यात् । ७ घ. अर्हतबौद्ध । ८ अर्हतकापालिकबौद्ध । ९ क. ख. तमासेव महा ।



समाश्रयन्ति तं नित्यमन्तःपुरमिवाङ्गनाः ॥

पेशलाचारमधुरं सर्वे वाञ्छन्ति तं जनाः ।

वेणुं मधुरनिध्वानं वने वनमृगा इव ॥

सुपुत्रवत्प्रशमितभाववृत्तिना स्थितः सदा जाग्रति येन चेतसा ।

कलान्वितो विधुरिव यः सदा बुधैर्निपेक्ष्यते मुक्त इतीह स स्मृतः ॥” इति ॥

“मातरीव शमं यान्ति विषमाणि मृदूनि च ।

विश्वासमिह भूतानि सर्वाणि शमशालिनि ॥

तपस्विषु बहुशेषु याजकेषु नृपेषु च ।

बलवत्सु गुणाढ्येषु शमवानेव राजते ॥ ” इति ॥

तदेवमबाधं जीवन्मुक्तेर्विसंवादाभावरूपं तृतीयं प्रयोजनं सिद्धम् । दुःखना-  
शसुखाविर्भावरूपे चतुर्थपञ्चमप्रयोजने विद्यानन्दात्मकेन ब्रह्मानन्दगतेन चतुर्था-  
ध्यायेन निरूपिते । तदुभयमत्र संक्षिप्योच्यते—

“आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनु संज्वरेत् ॥ ”

इत्यादिश्रुत्या दुःखस्यैहिकस्य विनाश उक्तः । “एतदेहवाच न तपति  
किमहं साधु नाकरवं किमहं पापमकरवम्” इत्यादिश्रुतय आत्मिकहेतुपु-  
ण्यपापचिन्तारूपस्य दुःखस्य नाशमाहुः । सुखाविर्भावस्त्रेधा—सर्वकामावाप्तिः,  
कृतकृत्यत्वं, प्राप्तप्राप्त्यत्वं चेति । सर्वकामावाप्तिस्त्रेधा—सर्वसाक्षित्वं, सर्वत्रा-  
कामहतत्वं, सर्वभोक्तरूपत्वं चेति । हिरण्यगर्भादिस्थावरान्तेषु देहेष्वनुगतं  
साक्षिचैतन्यरूपं यद्ब्रह्म तदेवाहमस्मीति जानतः स्वदेह इव परदेहेष्वपि सर्व-  
कामसाक्षित्वमस्ति । तदेतदभिप्रेत्य श्रूयते—“सोऽश्रुते सर्वान्कामान्सह  
ब्रह्मणा विपश्चिता” इति । लोके भुक्तेषु भोगेष्वकामहतत्वं यत्तत्कामप्राप्ति-  
रित्युच्यते । तथा च सर्वभोगदोषदर्शिनस्तच्चविदः सर्वत्राकामहतत्वादस्ति  
सर्वकामावाप्तिः । अत एव सार्वभौमोपक्रमेषु हिरण्यगर्भपर्यन्तेषूत्तरोत्तरशतगु-  
णेष्वानन्देषु “श्रोत्रियस्य चाकामहतस्य” इति श्रुतम् । सद्रूपेण चिद्रूपे-  
णाऽऽनन्दरूपेण च सर्वत्रावस्थितं स्वात्मानमनुसंदधतः सर्वभोक्तृत्वमस्तीत्य-  
भिप्रेत्यैवं श्रूयते—“अहमन्नमहमन्नमहमन्नम् । अहमन्नादोऽहमन्नादोऽहमन्नादः”  
इति । कृतकृत्यत्वं तु स्मर्यते—

१ ड. च. विद्यानन्दनामके । २ च. ‘स्ति कां’ । ३ च. हिरण्यगर्भान्ते । ४ ड. ‘भोक्तृ-  
पत्वमस्ती’ ।

“ ज्ञानागृतेन तृप्तस्य कृतकृत्यस्य योगिनः ।  
 नैवास्ति किञ्चित्कर्तव्यमस्ति चेन्न स तत्त्ववित् ॥  
 यस्त्वात्मरतिरेव स्यादात्मतृप्तश्च मानवः ।  
 आत्मन्येव च संतुष्टस्तस्य कार्यं न विद्यते ॥ ” इति ॥

प्राप्तप्राप्तव्यताऽपि श्रूयते—“अभयं वै जनक प्राप्तोऽसि” इति । “तस्मात्तत्सर्वमभवत् ” इति । “ ब्रह्म वेद ब्रह्मैव भवति ” इति च । नन्वेतौ द्वौ दुःखविनाशसुखाविर्भावौ तत्त्वज्ञानेनैव सिद्धत्वान्न जीवन्मुक्तिप्रयोजनतामर्हतः । मैवम् । सुरक्षितयोस्तयोरत्र विवक्षितत्वात् । यथा तत्त्वज्ञानं पूर्वमेवोत्पन्नमपि जीवन्मुक्त्या सुरक्षितं भवति, एवमेतावपि सुरक्षितौ भवतः । नन्वेवं जीवन्मुक्तेः पञ्चप्रयोजनत्वे सति समाहितो योगीश्वरो लोकव्यवहारं कुर्वतस्तत्त्वविदोऽपि श्रेष्ठ इति वक्तव्यम् । तच्च रामवसिष्ठयोः प्रश्नोत्तराभ्यां निराकृतम् ।

श्रीरामः—

“ भगवन्भूतभव्येश कश्चिज्जातसमाधिकः ।  
 प्रबुद्ध इव विश्रान्तो व्यवहारपरोऽपि सन् ॥  
 कश्चिदेकान्तमाश्रित्य समाधिनियमे स्थितः ।  
 तयोस्तु कतरः श्रेयानिति मे भगवन्वद ॥ ”

वसिष्ठः—

“ ईमं गुणसमाहारमनात्मत्वेन पश्यतः ।  
 अन्तःशीतलता याऽसौ समाधिरिति कथ्यते ॥  
 दृश्यैर्न मम संबन्ध इति निश्चित्य शीतलः ।  
 कश्चित्संव्यवहारस्थः कश्चिद्ध्यानपरायणः ॥  
 द्वावेतौ राम सुसमावन्तश्चेत्परिशीतलौ ।  
 अन्तः शीतलता या स्यात्तदनन्ततपःफलम् ॥ ” इति ॥

नैष दोषः । अत्र वासनाक्षयरूपमन्तःशीतलत्वमवश्यं संपादनीयमित्येतावदेव प्रतिपाद्यते । न तु तदनन्तरभाविनो मनोनाशस्य श्रेष्ठत्वं निवार्यते । शीतलत्वं तृष्णायाः प्रशमनमित्येतादृशीं विवक्षां स्वयमेव स्पष्टी चकार—

१ क. ख. ग. प्राप्तप्राप्तव्यताऽ । २ घ. ब्रह्मविद्ब्रह्मैव । ३ घ. “न्मुक्तौ सु” । ४ ग. कश्चिज्ज्ञानसमा । घ. कश्चिज्जातु समा । ५ ख. च. “नियतस्थितः । ग. घ. नियमस्थितः । ६ ड. इदं गुण” । ७ ड. सुखदावन्त” । ८ क. ख. घ. तृष्णायाः शमनमिति तादृशी । च. तृष्णाया उपशम इत्येतादृशी ।



“ अन्तःशीतलतायां तु लब्धायां शीतलं जगत् ।  
अन्तस्तृष्णोपतप्तानां दावदाहमिदं जगत् ॥ ” इति ॥

ननु समाधिनिन्दा व्यवहारप्रशंसा चात्रोपलभ्यते—

“ समाधिस्थानकस्थस्य चेतश्चेद्वृत्तिचञ्चलम् ।  
तत्तस्य तु समाधानं सप्तमुन्मत्तताण्डवैः ॥  
उन्मत्तताण्डवस्थस्य चेतश्चेत्क्षीणवासनम् ।  
तैत्तस्योन्मत्तवृत्त्यं तु समं ब्रह्मसमाधिना ॥ ” इति ॥

मैवम् । अत्र हि समाधिप्रौढशक्त्यमेवाङ्गीकृत्य वासना निन्द्यते । इयमत्र वचनव्यक्तिः—यद्यपि व्यवहारात्समाधिः प्रशस्तस्तथाऽप्यसौ सवासनश्चेत्तदा निर्वासनाद्व्यवहारादधम एवेति स न समाधिः । यदा समाहितव्यवहर्तारानुभावप्यतस्त्वज्ञौ सवासनौ चेत्तदा समाधेरुत्तमलोकप्राप्तिहेतुपुण्यत्वेन प्राशस्त्यम् । यदा तूभौ ज्ञाननिष्ठौ निर्वासनौ च तदाऽपि वासनाक्षयरूपां जीवन्मुक्तिं परिपालयन्नयं मनोनाशरूपः समाधिः प्रशस्त एव । तस्माद्योगीश्वरस्य श्रेष्ठत्वात्पक्षप्रयोजनोपेताया जीवन्मुक्तेर्न कोऽपि विघ्न इति सिद्धम् ॥

इति श्रीमद्विद्यारण्यप्रणीतजीवन्मुक्तिविवेके जीवन्मुक्तिस्वरूपसिद्धिप्रयो-  
जननिरूपणं नाम चतुर्थं प्रकरणम् ॥ ४ ॥

## अथ पञ्चमं विद्वत्संन्यासप्रकरणम् ।

स्वरूपप्रमाणसाधनप्रयोजनैर्जीवन्मुक्तिर्निरूपिता । अथ तदुपकारिणं विद्वत्संन्यासं निरूपयामः । विद्वत्संन्यासश्च परमहंसोपनिषदि प्रतिपादितः । तां चोपनिषदमनूय व्याख्यास्यामः ।

तत्राऽऽदौ विद्वत्संन्यासयोग्यं प्रश्नमवतारयति—

“ अथ योगिनां परमहंसानां कोऽयं मार्गस्तेषां का स्थितिरिति नारदो भगवन्तमुपगत्योवाच, ” इति ।

यद्यप्यथशब्दापेक्षित आनन्तर्यप्रतियोगी न कोऽप्यत्र प्रतिभाति तथाऽपि प्रष्टव्यार्थोऽत्र विद्वत्संन्यासः । तस्मिंश्च विदिततत्त्वो लोकव्यवहारैर्विक्षिप्यमाणो मनोविश्रान्तिं कामयमानोऽधिकारी । ततस्तादृगधिकारसंपत्त्यानन्तर्य-

१ क. दावदाहमयं । २ ख. ग. घ. तदस्योन्मत्तं । च. न तस्योन्मत्तवृत्तं त. समं । ३ घ. “प्राप्यभावमे” । ४ च. “सः ! एतस्मिं” । क. “सः । अस्मि” ।

मथशब्दार्थः । केवलयोगिनं केवलपरमहंसं च वारयितुं पदद्वयमुक्तम् । केवल-  
योगी तत्त्वज्ञानाभावेन त्रिकालज्ञानाकाशगमनादिषु योगैश्वर्यचमत्कारव्यव-  
हारेष्वासक्तः संयमविशेषैस्तत्रोपयुक्ते । ततः परमपुरुषार्थाद्भूतो भवति ।  
अस्मिन्नर्थे सूत्रं पूर्वमेवोदाहृतम्—“ ते समाधानुपसर्गा व्युत्थाने सिद्धयः ”  
इति । केवलपरमहंसस्तु तत्त्वविवेकेनैश्वर्येष्वसारतां बुद्ध्या विरज्यति । तदप्यु-  
दाहृतम्—

“ चिदात्मन इमा इत्थं प्रस्फुरन्तीह शक्तयः ।

इत्यस्याऽऽश्चर्यजालेषु नाभ्युदेति कुतूहलम् ॥ ” इति ॥

विरक्तोऽप्यसौ ब्रह्मविद्याभारेण विधिनिषेधाबुल्लङ्घयति । तदुक्तम्—  
“ निस्त्रैगुण्ये पथि विचरतां को विधिः को निषेधः ” इति । तथा च श्रद्धा-  
लवः शिष्टास्तमेवं निन्दन्ति—

“ सर्वे ब्रह्म वदिष्यन्ति संप्राप्ते तु कलौ युगे ।

नानुतिष्ठन्ति मैत्रेय शिश्रोदरपरायणाः ॥ ” इति ॥

योगिनि तु परमहंसं यथोक्तं दोषद्वयं नास्ति । अन्योऽप्यस्यातिशयः  
प्रश्नोत्तराभ्यां दर्शितः—

श्रीरामः—

“ एवं स्थितेऽपि भगवद्धीवन्मुक्तस्य सन्मतेः ।

अपूर्वोऽतिशयः कोऽसौ भवत्यात्मविदां वर ॥

वसिष्ठः—

ज्ञस्य कस्मिंश्चिदेवाङ्गं भवत्यतिशये न धीः ।

नित्यवृत्तः प्रशान्तात्मा स आत्मन्येव तिष्ठति ॥

मन्त्रसिद्धैस्तपःसिद्धैस्तन्त्रसिद्धैश्च भूरिशः ।

कृतमाकाशयानादि तत्र का स्यादपूर्वता ॥

एक एव विशेषोऽस्य न समो मूढबुद्धिभिः ।

सर्वत्राऽऽस्थापरित्यागान्नीरागममलं मनः ॥

एतावदेव खलु लिङ्गमलिङ्गमूर्तेः संशान्तसंसृतिचिरैश्वर्यमनिर्वृतस्य ।

तज्ज्ञस्य यन्मदनकोपविषादमोहलोभापदामनुदिनं निपुणं तनुत्वम् ॥ ” इति ॥

१ ग. च. “क्तः समयवि” । २ ख. घ. “स्तत्र तत्रोद्युक्ते” । ग. “स्तत्र तत्रोद्युक्ते” । संशयवि-  
पर्ययैर्न चोन्मुक्तस्ततः । ३ ग. घ. “रन्ति हि श” । ४ घ. “द्यादरेण” । ५ ख. ग. “से दो” । ६ घ.  
“श्विदप्येषा भ” । ७ ख. ग. घ. “सिद्धैर्योगसिद्धैश्च” । ८ घ. “न मूढो मूढ” । ९ ग. घ. “रश्मम्” ।



एतेनातिशयेनोपेतानां दोषद्वयराहितानां मार्गस्थिति पृच्छयेते । वेषभाषादि-  
रूपो हि व्यवहारो मार्गः । चित्तोपरमरूपं आन्तरो धर्मः स्थितिः । भगवांश्चतु-  
र्मुखो ब्रह्मा ॥

यथोक्तं प्रश्नोत्तरमवतारयति ‘तं भगवानाह’ इति ।

वक्ष्यमाणमार्गे श्रद्धातिशयमुत्पादयितुं मार्गं प्रशंसति—

‘सोऽयं परमहंसानां मार्गो लोके दुर्लभवरो न तु बाहुल्यः’ इति ।

यः पृष्ठः सोऽयमिति योजना । अयमित्युत्तरग्रन्थे वक्ष्यमाण आच्छादनादिः  
स्वशरीरोऽभोगेन लोकोपकारेण च निरपेक्षो मुख्यो मार्गः परामृश्यते । तादृशस्य  
परां कीष्टां प्राप्तस्य वैराग्यस्यादृष्टचरत्वात्तस्य मार्गस्य दुर्लभत्वम् । न चैतावताऽ-  
त्यन्ताभावः शङ्कनीय इत्यभिप्रेत्य बाहुल्यमेव प्रतिषेधेति—न त्विति । बाहुल्य-  
मिति वक्तव्ये लिङ्गव्यत्ययश्चाहन्दसः ।

नन्वयं मार्गो दुर्लभतरश्चेत्तर्हि तदर्थं प्रयासो न कर्तव्यः, तेन प्रयोजनाभावादि-  
त्याशङ्क्याऽऽह—

‘यद्येकोऽपि भवति स एव नित्यपूतस्थः स एव वेदपुरुष इति विदुषो  
मन्यन्ते,’ इति ॥

“मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥”

इति न्यायेन यत्र क्वापि यदाकदाचिद्योगी परमहंसो यदि कश्चिन्नश्यते तर्हि  
स एव नित्यपूतस्थो भवति । नित्यपूतः परमात्मा । ‘य आत्माऽपहतपाप्मा इति  
श्रुतेः । एवकारेण केवलपरमहंसश्च व्यावर्त्यते । केवलयोगी नित्यपूतं न जानाति ।  
केवलपरमहंसो जानन्नपि चित्तविश्रान्त्यभावाद्बहिर्मुखो ब्रह्माणि न तिष्ठति । वेदम-  
तिपाद्यः पुरुषः वेदपुरुषः । विदुषो विद्वांसो ब्रह्मानुभवचित्तविश्रान्तिप्रतिपादकशास्त्र-  
पारंगता योगिनः । परमहंसस्य ब्रह्मनिष्ठत्वं सर्वे जना मन्यन्ते । यथोक्तविद्वांसस्तु  
तदप्यसहमाना ब्रह्मत्वमेव मन्यन्ते । तथा च स्मर्यते ।

“दर्शनादर्शने हित्वा स्वयं केवलरूपतः ।

यस्तिष्ठति स तु ब्रह्मन्ब्रह्म न ब्रह्मवित्स्वयम् ॥” इति ।

अतो न प्रयोजनाभावः शङ्किन्तुमपि शक्यते ॥

नित्यपूतस्थत्वं वेदपुरुषत्वं च मुखतो विशदयन्नर्थात्का स्थितिरिति प्रश्नोत्तरं सूचयति—

‘महापुरुषो यच्चित्तं तत्सर्वदा मध्येवावतिष्ठते, तस्मादहं च तस्मिन्नेवावस्थितः’ इति ।

वैदिकज्ञानकर्माधिकादिषु पुरुषेषु मध्ये योगिनः परमहंसस्यात्यन्तमुत्तमत्वान्महापुरुषत्वम् । स तु महापुरुषो यच्चित्तं स्वकीयं तत्सदा मध्येवावस्थापयति । संसारगोचराणां तदीयचित्तवृत्तीनामभ्यासवैराग्याभ्यां निरुद्धत्वात् । अत एव भगवान् भजापतिः शास्त्रसिद्धं परमात्मानं स्वानुभवेन परामुशेन्मयीति व्यपदिशति । यस्माद्योगी मध्येव चित्तं स्थापयति तस्मादहमपि परमात्मस्वरूपत्वेन तस्मिन्नेव योगिन्याविर्भूतोऽवस्थितोऽस्मि नेतरेष्वज्ञानिषु । तेषामविद्यावृत्तत्वात् । तत्त्ववित्स्वप्नयोगिषु बाह्यचित्तवृत्तिभिरावृतत्वाच्चास्त्याविर्भावः ॥

इदानीं कोऽयं मार्ग इति पृष्ठं मार्गमुपदिशति—

“असौ स्वपुत्रमिव कलत्रबन्धादीन्निश्चायाज्ञोपवीते स्वाभ्यायं च सर्वकर्माणि संन्यस्य ब्रह्माण्डं च हित्वा कौपीनं दण्डमाच्छादनं च स्वशरीरोपभोगार्थाय च लोकस्योपकारार्थाय च परिग्रहेत्” इति ।

यो गृहस्थः पूर्वजन्मसञ्चितपुण्यपुञ्जे परिपक्वे सति मातृपितृज्ञात्यादिना निमित्तेन विविदिषासंन्यासरूपं परमहंसाश्रममस्वीकृत्यैवं श्रवणादिसाधनान्यनुष्ठाय तत्त्वं सम्यगवगच्छति, ततो गार्हस्थ्यमाप्तैर्लौकिकवैदिकव्यवहारसहस्रैश्चित्ते विक्षिप्ते सति विश्रान्तिसिद्धये विद्वत्संन्यासं चिकीर्षति, तं प्रति स्वपुत्रमिवेत्याद्युपदेशः । पूर्वमेव विविदिषासंन्यासं कृत्वा तत्त्वं विदितवतो विद्वत्संन्यासं चिकीर्षोः कलत्रपुत्रादिप्रसङ्गाभावात् । नन्वयं विद्वत्संन्यासः किमितरसंन्यासवत् प्रैषोच्चारणादिविध्युक्तप्रकारेण संपादनीय, किं वा जीर्णवस्त्रसोपद्रवग्रामादित्यागवत्लौकिकत्यागमात्ररूपः । नाऽऽद्यः, तत्त्वविदः कर्तृत्वरहित्येन विधिनिषेधानधिकारात् । अत एव स्मर्यते—

“ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥”

इति । न द्वितीयः, कौपीनदण्डाद्याश्रमालिङ्गविधानश्रवणात् । नैष दोषः । प्रतिपत्तिकर्मवदुभयरूपत्वोपपत्तेः । तथा हि—ज्योतिष्टोमे दीक्षितस्य दीक्षाङ्ग-



नियमानुष्ठानकाले कण्डूयितुं हस्तं प्रतिषिध्य कृष्णविषाणा विहिता “यद्धस्तेन कण्डूयेत पामानंभावुकाः प्रजाः स्युर्यत्स्मयेत नम्रंभावुकाः” इति, “कृष्णविषाणया कण्डूयते” इति च । तस्याश्च कृष्णविषाणायाः समाप्ते नियमे प्रयोजनाभावेद्भोदुमशक्यत्वाच्च त्यागः स्वत एव प्राप्तः । तं च त्यागं सप्रकारं वेदो विदधाति—“नीतासु दक्षिणासु चात्वाले कृष्णविषाणां प्रास्पति” इति । तदिदं प्रतिपत्तिकर्म लौकिकं वैदिकं चेत्युभयरूपम् । एवं विद्वत्संन्यासोऽप्युभयरूपः । न च तत्त्वविदो कर्तृत्वस्यात्यन्ताभावः शङ्कनीयः । विदात्मन्यारोपितस्य कर्तृत्वस्य विद्ययाऽपोहितत्वेऽपि चित्तिच्छायोपेतोऽन्तःकरणोऽप्यौ विक्रियासहस्रयुक्ते स्वतः सिद्धस्य कर्तृत्वस्य यावद्द्वयभावितयाऽनपोहितत्वात् । न च ज्ञानामृतेनेत्यादिस्मृतिविरोधः । सत्यपि ज्ञाने विश्रान्तिरहितस्य तूष्यभावेन विश्रान्तिसंपादनलक्षणकर्तव्यशेषसद्भावेन कृतकृत्यत्वाभावात् । ननु तत्त्वविदो विध्यङ्गीकारे साति तेनापूर्वेण देहान्तरमारभ्येत । भैवम् । तस्यापूर्वस्य चित्तविश्रान्तिप्रतिबन्धनिवारणलक्षणस्य दृष्टफलस्य संभवे सत्यदृष्टफलकल्पनाया अन्नाप्यत्वात् । अन्यथा श्रवणादिविधिष्वपि ब्रह्मज्ञानोत्पत्तिप्रतिबन्धनिवारणरूपं दृष्टफलमुपेक्ष्य जन्मान्तरहेतुत्वं कल्प्येत । तस्माद्विध्यङ्गीकारे दोषाभावाद्विधिद्विपुरिव विद्वानपि गृहस्थो नान्दीमुखश्चाद्विषयासजागरणादि विधिमनुसृत्येव संन्यसेत् । यद्यप्यत्र श्राद्धादिकं नोपदिष्टं तथाप्यस्य विद्वत्संन्यास्य विविदिषासंन्यासविकृतित्वात् “प्रकृतिवद्विकृतिः कर्तव्या” इति न्यायेन तदीया धर्माः सर्वेऽप्यत्र प्राप्नुवन्ति । यथाऽग्निष्टोमस्य विकृतिष्वतिरात्रादिषु तदीयधर्मप्राप्तिस्तद्वत् । तस्मादितरसंन्यासवदत्रापि प्रेषमन्त्रेण पुत्रमित्रादित्यागं संकल्पयेत् । बन्धादीनित्यादिशब्देन भृत्यपशुगृहक्षेत्रादिलौकिकपरिग्रहादिविशेषाः संगृह्यन्ते । स्वाध्यायं चेति चक्रेण तदर्थनिर्णयोपयुक्तानि पदवाक्यप्रमाणशास्त्राणि वेदोपबृंहकाणीतिहासपुराणानि च समुच्चिनोति । औत्सुक्यनिवृत्तिमात्रप्रयोजनानां काव्यनाटकादीनां त्यागः कैमुतिकन्यायसिद्धः । सर्वकर्मणीति सर्वशब्देन लौकिकवैदिकनित्यनैमित्तिकनिषिद्धकाम्यानि संगृह्यन्ते । पुत्रादित्यागेनैहिकभोगः परिहृतः । सर्वकर्मत्यागेन चाऽऽमुष्मिकभोगाश्च चित्तविक्षेपकारिणी परिहृता । अयमितिच्छान्दसविभक्तिलिङ्ग-

१ भावेन । २ विषाणं । ३ वारणस्य । ४ दृष्टफलकल्पनाया ।

व्यत्ययेनेदं ब्रह्माण्डमिति योजनीयम् । ब्रह्माण्डत्यागो नाम तत्प्राप्तिहेतोर्विराडु-  
पासनस्य त्यागः । ब्रह्माण्डं चेति चकारेण सूत्रात्मप्राप्तिहेतोर्हिरण्यगर्भोपासनस्य  
तत्त्वज्ञानहेतूनां श्रवणादीनां च समुच्चयः । स्वपुत्रादिहिरण्यगर्भोपासनान्वभौहिक-  
प्राप्तिमार्गं च सुखसाधनं सर्वं भैषमन्त्रोच्चारणेन परित्यज्य कौपीनादिकं परिगृही-  
यात् । आच्छादनं चेति चकारेण पादुकादीनि समुच्चिनोति । तथा च स्मृतिः—

“कौपीनयुगलं वासः कन्यां शीतनिवारिणीम् ।

पादुके चापि गृहीयात् कुर्यान्नान्यस्य संग्रहम् ॥” इति ।

स्वशरीरोपभोगो नाम कौपीनेन लज्जाव्यावृत्तिः । दण्डेन गोतर्पाद्युपद्रवपरि-  
हारः । आच्छादनेन शीतादिपरिहारः । चकारात्पादुकाभ्यामुच्छिष्टदेशस्पर्शादि-  
परिहारं समुच्चिनोति । लोकस्योपकारो नाम दण्डादिलिङ्गेन तदीयमुत्तमाश्रमं  
परिज्ञाय तदुचित्वाभिवन्दनभिक्षामदानादिप्रवृत्त्या सुकृतसिद्धिः । चकाराभ्यामा  
श्रममर्यादायाः शिष्टाचारभाषायाः पालनं समुच्चिनोति ॥

कौपीनादिपरिग्रहस्यानुकूल्य ( ८ ) त्वमभिषेत् मुख्यत्वं प्रतिषेधति—

“तच्च न मुख्योऽस्ति,” इति ।

यत्कौपीनादि परिग्रहणमस्ति तदप्यस्य योगिनः परमहंसस्य मुख्यः कल्पो न  
भवति । किन्तुनुकूल एव । विविदिषासंन्यातिनस्तु दण्डग्रहणं मुख्यमिति कृत्वा  
दण्डवियोगस्य निषेधः स्मर्यते—

“दण्डात्मनस्तु संयोगः सर्वदैव विधीयते ।

न दण्डेन विना गच्छेद्विषुक्षेपेवयं बुधः ॥ इति ।

प्रायश्चित्तमपि दण्डनाशे प्राणायामशतं स्मर्यते—‘दण्डत्यागे शतं चरेत्’ इति ।  
योगिनः परमहंसस्य मुख्यं कल्पं प्रश्नोत्तराभ्यां दर्शयति—

“कोऽयं मुख्य इति चेदयं मुख्यः, न दण्डं न शिखं न यज्ञोपवीतं नाऽऽ-  
च्छादनं चरति परमहंसः,” इति ।

न शिखमिति च्छान्दसो लिङ्गव्यत्ययोऽनुसंधेयः । यथा विविदिषुः परमहंसः  
शिखायज्ञोपवीताभ्यां रहितो मुख्यस्तथा योगी दण्डाच्छादनाभ्यां रहितः  
सन्मुखो भवति । दण्डस्य वैणवत्वादिलक्षणमाच्छादनस्य कन्यात्वादिलक्षणं च  
परीक्षितुं दण्डादिकं संपादयितुं रक्षितुं च चित्ते व्यावृत्ते सति चित्तवृत्तिनिरोध-



लक्षणो योगो न सिध्नेदिति । तच्च न युक्तम् । “ न हि वरविधाताय कन्यो-  
द्वाहः ” इति न्यायात् ॥

आच्छादनाद्यभावे शीतादिवाधायाः कः प्रतीकारः इत्याशङ्क्याह—

“ न शीतं न चोष्णं न दुःखं न सुखं न मानावनाने च षड्भिवर्जम् ”  
इति ।

निरुद्धाशेषचित्तवृत्तेर्योगिनः शीतं नास्ति । तत्प्रतीत्यभावात् । यथा लीलाया  
मासकस्य बालस्याच्छादनादिरहितस्यापि हेमन्तशिशिरयोः प्रातःकाले शीतं  
नास्ति तथा परमात्मन्यासक्तस्य योगिनः शीताभावः । वर्षकाल उष्णभावश्च  
तथैवावगन्तव्यः । वर्षाभावसमुच्चयार्थश्चकारः । शीतोष्णयोरनतीतो तज्जन्ययोः  
सुखदुःखयोरभाव उपपन्नः । निदावे शीतं सुखजनकं हेमन्ते दुःखजनकम् ।  
उक्तविपर्यय उष्णे द्रष्टव्यः । मानः पुरुषान्तरेण संपादितः सत्कारः । अवमान  
स्तिरस्कारः । यदा योगिनः स्वात्मव्यतिरिक्तं पुरुषान्तरमेव न प्रतीयते तदा  
मानावमानौ दूरादपेतौ । चकारः शत्रुभिन्नरागद्वेषादिद्वंद्वामात्रं समुच्चिनोति ।  
षड्वर्णः— क्षुत्पिपाते शोकमोहौ जरामरणे च । तेषां त्रयाणां द्वंद्वानां क्रमेण  
माणमनोदेहधर्मत्वादात्मतत्त्वाभिमुखस्य योगिनस्त्वदर्जनं न विरुध्यते ॥

न-वस्त्वेवं समाध्यवस्थायां शीताभावः, व्युत्थानदशायां तु निन्दादिक्लेशः  
संसारिणमिवैनं बाधत एवेत्याशङ्क्याह—

“ निन्दागर्वमत्सरदम्भदर्पेच्छाद्वेषसुखदुःखकामक्रोधलोभमोहमर्षासूयाहंकारादींश्च  
हित्वा ” इति ।

विरोधाभिः पुरुषैः स्वस्मिन्नापादिता दोषोक्तिर्निन्दा । अन्येभ्योऽधिकोऽहमिति  
चित्तवृत्तिर्गर्वः । विद्याधनादिभिरन्यसदृशो भवामीति बुद्धिमत्सरः । परेषामग्रे  
जपध्यानादिप्रकटनं दम्भः । मत्सर्तनादिषु दृढबुद्धिर्दर्पः । धनाद्यभिलाषा इच्छा ।  
शत्रुववादिषु बुद्धिर्द्वेषः ॥ अनुकूलद्रव्यादिलाभेन बुद्धिस्वास्थ्यं सुखम् । तद्वि-  
पर्ययो दुःखम् । योषिदाद्याभिलाषः कामः । कामितार्थविधातजन्यो बुद्धि-  
क्षोभः क्रोधः । लब्धस्य धनस्य त्यागासहिष्णुत्वं लोभः । हितेष्वाहितबुद्धिरहितेषु  
हितबुद्धिर्मोहः । चित्तगतसुखाभिव्यञ्जिता सुखविका रादिहेतुर्धृतिर्हर्षः । परकी-  
यगुणेषु दोषत्वारोपणमसूया । देहेन्द्रियादिसंवाणात्मत्वभ्रमोऽहंकारः । आदि-

शब्देन भोग्यवस्तुषु ममकारसमीचीनत्वादयो बुद्धयो गृह्यन्ते । चकारो यथोक्तं निन्दादिविपरीतं स्तुत्यादिकं समुच्चिनोति । एतान्सर्वान्निन्दादीन्हित्वा पूर्वोक्तवासनाक्षयाभ्यासेन परित्यज्यावतिष्ठेदिति शेषः ।

ननु विद्यमाने स्वदेहे तत्परित्यागो न संभवतीत्याशङ्क्याऽऽह—

“स्ववपुः कुणपमिव दृश्यते यतस्तद्वपुरपध्वस्तम्,” इति । पूर्वं यत्स्वकीयं वपुः तदिदानीं योगिना स्वात्मचैतन्यात्पृथग्भूतत्वेन कुणपमिवावलोक्यते । यथा श्रृङ्खलुः स्पर्शनभतीत्या शवदेहं दूरे स्थितोऽवलोकयति तथाऽयं योगी तादात्म्य भ्रान्त्युदयभतीत्या सावधानो देहं चिदात्मनः सकाशान्निरन्तरं विविनक्ति । यतः कारणातद्वपुराचार्योपदेशगमानुभवैरपध्वस्वं चिदात्मनः सकाशाज्जिराकृतम् । ततश्चैतन्यवियुक्तस्य देहस्य शवतुल्यतया दृश्यमानत्वात्तत्पि देहे निन्दादित्यागो घटत इत्यभिप्रायः ॥

ननु तपो दिग्भ्रमः सूर्योदयदर्शनेन विनष्टोऽपि यथा कदाचिदनुवर्तते तथा चिदात्मानि देहात्मत्वसंशयाद्यनुवृत्तौ निन्दादिक्लेशः पुनः पुनः प्रसज्येतेत्याशङ्क्याह—

“संशयाविपरीतमिथ्याज्ञानानां यो हेतुस्त्वेन नित्यनिवृत्तः,” इति ।

आत्मा कर्तृत्वादिधर्मापेक्षस्तद्गहितो वेत्यादिकं संशयज्ञानम् । देहादिरूप एवाऽऽत्मेति विपरीतज्ञानम् । एतदुभयं भोक्तृविषयम् । मिथ्याज्ञानं तु भोग्यविषयमत्र विवक्षितम् । तच्चानेकविधं “संकल्पप्रमवाङ्कामान्” इत्यत्र स्पष्टीकृतम् । तद्धेतुश्चतुर्विधः । “अनित्याशुचिदुःखानात्मसु नित्यशुचिसुखात्मख्यातिरविद्या” इति सूत्रणात् । अनित्ये गिरिनीलसमुद्रादौ नित्यत्वभ्रान्तिरेका । अशुचौ पुत्रभार्यादिशरीरे शुचित्वभ्रान्तिर्द्वितीया । दुःखे कृषिवाणिज्यादौ सुखत्वभ्रान्तिस्तृतीया । गौणमिथ्यात्मनि पुत्रभार्यादानैर्ममयादिकेऽनात्मानि मुख्यात्मत्वभ्रान्तिश्चतुर्थी । एतेषां संशयादीनां हेतुरद्वितीयबलात्मवत्त्वावकमज्ञानं तद्वासना च । तच्चाज्ञानं योगिनः परमहंसस्य महावाक्यार्थबोधेन निवृत्तम् । वासना तु योगाभ्यासेन निवृत्ता । उदाहृताभ्यां दिग्भ्रान्त्वावज्ञाने निवृत्तेऽपि वासनायाः सद्भावाद्य-

१ विमुक्तस्य । २ कथंचिदनु । ३ वज्रमयादावनात्मनि । वज्रमयकोशेऽनात्मनि ।

४ ब्रह्मतत्त्व ।



थापूर्वं भ्रान्तिव्यवहारः । योगिनस्तु भ्रान्तिहेतुद्वयराहित्यात्कुतःसंशयादप्यनुवर्ते-  
रन् । तमेवमनुवृत्त्यभावमभिप्रेत्यानेन हेतुद्वयेन योगी नित्यनिवृत्त इत्युक्तम् ।  
सत्यामप्यज्ञानतद्वासनानिवृत्तौ तस्या निवृत्तेर्विनाशाभावाच्चित्यत्वं द्रष्टव्यम् ।

तच्चित्यत्वे हेतुमाह—‘ तच्चित्यबोधः ’ इति ।

सर्वनामत्वात्पासिद्धार्थवाची तच्छब्दोऽत्र सर्ववदान्त-पसिद्धं परमात्मानमाचष्टे ।  
तस्मिन्परमात्मानि नित्यो बोधो यस्य योगिनः सोऽयं तच्चित्यबोधः । योगी हि  
‘ तमेव धीरो विज्ञाय प्रज्ञां कुर्वीत ब्रह्मणः ’ इति श्रुतिमनुसृत्य चित्तविक्षे-  
पान्योगेन परिहृत्य नैरन्तर्येण परमात्माविषयमेव प्रज्ञां करोति । अतो बोधस्य  
नित्यत्वाद्बोधाविनाश्ययोरज्ञानतद्वासनयोर्निवृत्तिर्नित्येत्यर्थः ।

बुध्यमानस्य परमात्मनस्तार्किकेश्वरवत्तटस्थत्वशङ्कां वारयति—

‘ तत्स्वयमेवावस्थितिः ’ इति ।

यद्वेदान्तवेद्यं परं ब्रह्मास्ति तत्स्वयमेव न तु स्वस्मादन्यदित्येवं निश्चित्य योगि-  
नोऽवस्थितिर्भवति ।

तस्य योगिनो ब्रह्मानुभवप्रकारं दर्शयति—

‘ तं शान्तमचलमद्वयानन्दाविज्ञानघन एवास्मि तदेव मम परमं धाम ’ इति ।

तमित्यादिपदत्रये द्वितीया प्रथमार्थे द्रष्टव्या । यः परमात्मा शान्तः क्रोधादि-  
विक्षेपरहितः, अचलो गमनादिक्रियाराहितः, स्वगतसजातीयविजातीयभेदेऽशून्यः,  
सच्चिदानन्दैकरसोऽस्ति स एवाहमास्मि तदेव ब्रह्मतत्त्वं मम योगिनः परमं धाम  
वास्तवं स्वरूपम् । न त्वेतत्कर्तृत्वभोक्तृत्वादियुक्तम् । एतस्य मायाकल्पितत्वात् ।  
नन्वात्मनः परब्रह्मत्व आनन्दावाप्तिरिदानीं कुतो नेत्यत्राऽऽनन्दावाप्तिः सदृष्टान्त-  
मुक्ताभियुक्तैः—

गवां सर्पिः शरीरस्थं न करोत्यङ्गपोषणम् ।

तदेव कर्मराचितं पुनस्तस्यैव भेषजम् ॥

एवं सर्वशरीरस्थः सर्पिर्वत्परमेश्वरः ।

विना चोपासनं देवो न करोति हितं नृषु ॥ इति ।

यदि योगिनः पूर्वाश्रममसिद्धा आचार्यपितृभावादयः कर्मिणः श्रद्धाजडाः शिखायज्ञोपवीतसंघ्यावन्दनादिराहित्येन पाखण्डित्वमारोप्य व्यामोहयेयुस्तदा व्यामोहाद्यनुत्पत्तये योगिनो वर्तमानं निश्चयं दर्शयति—‘ तदेव च शिखा तदेवोपवीतं च परमात्मनोरेकत्वंज्ञानेन तयोर्भेद एव विभक्तः सा संघ्या ’ इति ।

यद्वेदान्तवेद्यस्य परब्रह्मणो ज्ञानं तदेव कर्माङ्गभूतवाङ्मयशिखायज्ञोपवीतस्थानीयम् । अन्ये च मन्त्रद्रव्यलक्षणे कर्माङ्गभूते चकाराभ्यां समुच्चीयेते । शिखाद्यङ्गसाध्यैः कर्माभिरुत्पन्नं यत्स्वर्गादिसुखं तत्सर्वं ब्रह्मज्ञानेनैव लभ्यते । विषयानन्दस्य सर्वस्य ब्रह्मानन्दलेशत्वात् । ‘ एतस्यैवानन्दस्यान्यानि भूतानि मात्रामुपजीवन्ति ’ इति श्रुतेः । एतदेवाभिप्रेत्याथर्वाणिका ब्रह्मोपनिषद्याममनन्ति—

साशिवं वपनं कृत्वा वह्निःसूत्रं त्यजेद्बुधः ।

यदक्षरं परं ब्रह्म तत्सूत्रमिति धारयेत् ॥

सूचनात्सूत्रमित्याहुः सूत्रं नाम परं पदम् ।

तत्सूत्रं विदितं येन स विभो वेदपारगः ॥

येन सर्वाभिदं मोतं सूत्रे मणिगणा इव ।

तत्सूत्रं धारयेद्योगी योगविचत्त्वदर्शिवान् ॥

वह्निःसूत्रं त्यजेद्विद्वान्योगमुत्तममाश्रितः ।

ब्रह्मभावमिदं सूत्रं धारयेद्यः सचेतनः ॥

धारणात्तस्य सूत्रस्य नोच्छिष्टो नाशुचिर्भवेत् ।

सूत्रमन्तर्गतं येषां ज्ञानयज्ञोपवीतिनाम् ॥

ते वै सूत्रविदो लोके ते च यज्ञोपवीतिनः ।

ज्ञानशिखा ज्ञाननिष्ठा ज्ञानयज्ञोपवीतिनः ॥

ज्ञानमेव परं तेषां पवित्रं ज्ञानमुच्यते ।

अग्रेति शिखा नान्या यस्य ज्ञानमयी शिखा ॥

स शिखीत्युच्यते विद्वान्नेतरे केशधारिणः ।

कर्मण्यधिकृता ये तु वैदिके ब्राह्मणादयः ॥

तैर्विधार्यमिदं सूत्रं कर्माङ्गं तद्धि वै स्मृतम् ।

शिखा ज्ञानमयी यस्योपवीतं चापि तन्मयम् ॥



ब्रह्मण्यं सकलं तस्य इति ब्रह्मविदो विदुः ।

इदं यज्ञोपवर्तिं च परमं यत्परायणम् ॥

विद्वान्यज्ञोपवीती स्यात्तज्ज्ञास्तं यज्विनं विदुः ।

तस्माद्योगिनः शिखायज्ञोपवीते यथा विद्येते तथैव संध्याऽपि विद्यते । यः शास्त्रगम्यः परमात्मा यश्चाहंप्रत्ययगम्यो जीवात्मा तयोरेकत्वज्ञानेन महावाक्य-जन्येन भ्रान्तिप्रतीतो भेदो विशेषेण भग्न एव । पुनर्भ्रान्त्यनुदयो भङ्गस्य विशेषः । येयमेकत्वबुद्धिः सेयमुभयोरारामनोः संधौ जायमानत्वात्सन्ध्येत्युच्यते । अहो-रात्रयोः संध्ययोरनुष्ठेया क्रिया यथा संध्या, तद्वत् । एवं तति योगी श्रद्धाज-हैर्न ध्यामोहयितुं शक्यः ।

कोऽयं मार्ग इति प्रश्नस्यास्तौ स्वपुत्रेत्यादिनोत्तरमुक्तम् । का स्थितिरित्येतस्य महापुरुष इत्यादिना संक्षिप्योत्तरमुक्त्वा संशयविपरीतेत्यादिना तदेव प्रपञ्च्ये-दानीमुपसंहरति—

‘सर्वान्कामान्परित्यज्य अद्वैते परमा स्थितिः’ इति ।

क्रोधलोभादीनां कामपूरकत्वात्कामपरित्यागेन चित्तदोषाः सर्वेऽपि परित्यज्यन्ते । एतदेवाभिप्रेत्य वाजसनेयिभिराम्नातम्—‘अथो खल्वाहुः काममय एवायं पुरुषः’ इति । अतो निष्कामस्य योगिचित्तस्याद्वैते निर्दिष्टा स्थितिरुपपद्यते ।

ननु दण्डग्रहणविधिबलेनोपेता विविदिषा संन्यासिनो योगिनं दण्डेन रहितं परमहंसं नाभ्युपगुच्छन्तीत्याशङ्क्याऽऽह—

ज्ञानदण्डो धृतो येन एकदण्डी स उच्यते ।

काष्ठदण्डो धृतो येन सर्वांशी ज्ञानवर्जितः ॥

स यति नरकान्वोरात्महारौख्यसंज्ञकान् ।

तितिक्षाज्ञानवैराग्यशमादि—गुणवर्जितः ॥

भिक्षामात्रेण यो जीवेत्स पापी यतिवृत्तिहा ।

इदमन्तरं ज्ञात्वा स परमहंसः इति ॥

परमहंसस्य योऽयमेकदण्डः स द्विविधः—ज्ञानदण्डः काष्ठदण्डश्चेति । यथा विद-ण्डिनो वाग्दण्डो मनोदण्डः कायदण्डश्चेति त्रैविध्यं तद्वत् । वाग्दण्डादयो मनुना स्मर्यन्ते—

वाग्दण्डोऽथ मनोदण्डः कर्मदण्डस्तथैव च ।

यस्यैते नियता बुद्धौ स त्रिदण्डीति बोध्यते ॥

त्रिदण्डमेवं निक्षिप्य सर्वभूतेषु मानवः ।

कामक्रोधौ तु संयम्य ततः सिद्धिं नियच्छति । इति ॥

तेषां स्वरूपं दक्षः स्मरति—

वाग्दण्डोऽथ मनोदण्डः कर्मदण्डस्तथैव च ।

यस्यैते नियता दण्डास्त्रिदण्डीति स उच्यते ॥

वाग्दण्डे मौनमातिष्ठेत्कर्मदण्डे त्वनीहताम् ।

मानसस्य च दण्डस्य प्राणायामो विधीयते ॥ इति ।

‘कर्मदण्डोऽल्पभोजनम्’ इति स्मृत्यन्तरपाठः । ईदृशं त्रिदण्डित्वं परमहंस-  
स्याप्यस्ति । तदेतदभिप्रेत्य पितामहः स्मरति—

यातिः परमहंसस्तु तुर्याख्यः श्रुतिचोदितः ।

यमैश्च नियमैर्युक्तो विष्णुरूपी त्रिदण्डभृत् ॥ इति ।

एवं सति मौनादीनां वागादिदमनहेतुत्वाद्यथा दण्डित्वं तथैवाज्ञानवत्कार्यदमन-  
हतोज्ञानस्य दण्डित्वम् । अयं ज्ञानदण्डः येन परमहंसेन धृतः स एव मुख्य एक-  
दण्डोऽप्युच्यते । मानसस्य ज्ञानदण्डस्य कदाचिच्चित्तविक्षेपेण विस्मृतिः प्रसज्येतेति  
तन्निवारणार्थं स्मारकः काष्ठदण्डो ध्रियते । तदेतच्छास्त्रार्थरहस्यमबुद्ध्वा वेणु-  
मात्रेण पुरुषार्थसिद्धिमभिप्रेत्य काष्ठदण्डो येन परमहंसेन धृतः स पुरुषः बहुवि-  
धयोतनोपेतत्वात् घोरान्महारौरवसंज्ञकान्तरकानामोति । तत्र हेतुरुच्यते—परमहंस-  
वेषं दृष्ट्वा ज्ञानित्वभ्रान्त्या सर्वे जनाः स्वस्वगृहे तं भोजयन्ति । अयं च जिह्वा-  
लम्पटो वर्ज्यावर्ज्यविवेकमकृत्वा सर्वमश्नाति तेन पत्यवायं प्राप्नोति । यानि तु  
‘नान्नदोषेण मस्करी’ ‘चातुर्वर्ण्यं चरेद्भैक्षम्’ इत्यादीनि वाक्यानि तानि  
ज्ञानविषयाणि । अयं च ज्ञानवर्जित इति युक्तोऽस्य नरकः । अत एव ज्ञान-  
हीनस्य यतोभिक्षानियममाह मनुः—

न चोत्पातनिमिचाभ्यां न नक्षत्राङ्गविद्यया ।

नानुशासनवादाभ्यां भिक्षां लिप्सेत कर्हिचित् ॥

एककालं चरेद्भैक्षं न प्रसज्येत विस्तरम् ।

भैक्षे प्रसक्तो हि यातिर्विषयेष्वपि सज्जति ॥ इति ।

१ संतापोपेत । २ प्रसज्येत विस्तरे ।



ज्ञानाभ्यासिनं प्रति त्वैवं स्मर्यते—

एकवारं द्विवारं वा भुञ्जीत परहंसकः ।

येनकेन प्रकारेण ज्ञानाभ्यासी भवेत्तदा ॥ इति ।

एवं सति ज्ञानदण्डकाष्ठदण्डयोर्योच्चारितम्यमुत्तमाधमत्वरूपं तदिदमवगत्योत्तमं ज्ञानदण्डं यो धारयति, स एव मुख्यः परमहंस इत्यवगन्तव्यम् । नन्वमुष्य परम-हंसस्यास्तु ज्ञानदण्डो मां भूत्काष्ठदण्डनिर्वैद्य इतरा तु चर्या कीदृशीत्याशङ्क्याऽऽह—आशाम्बरो निर्नमस्कारो न स्वधाकारो न निन्दा न स्तुतिर्यादृच्छिको भवेद्भिक्षुर्नाऽऽवाहनं न विसर्जनं न मन्त्रं न ध्यानं चोपासनं च न लक्ष्यं नालक्ष्यं न पृथङ्नापृथङ्मन चाहं न त्वं न च सर्वं न चानिकेत्यतिरेकं स भिक्षुः सौवर्णादीन्वै परिग्रहेन लोकं नावलोकं च' इति ।

आशा दिशस्ता एवाम्बरं वस्त्रमाच्छादनं यस्यासावाशाम्बरः । यत्तु स्मृति-वचनं—

जान्वाल्लुध्वमधो नाभेः परिधायैकमम्बरम् ।

द्वितीयमुत्तरं वासः परिधाय गृहानटेत् ॥ इति,

तदिदमयोगिविषयम् । अत एव पूर्वं तच्च न मुख्योऽस्तीत्युक्तम् ॥

यत्तु स्मृत्यन्तरम्—

यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन ॥ इति,

तस्याप्यन्यविषयत्वान्नास्य नमस्कारः कर्तव्योऽस्ति । अत एव ब्राह्मणलक्षणं 'निर्नमस्कारमस्तुतिम्' इत्याद्युदाहृतम् । गयाप्रयागादित्थेषु श्रद्धाजाड्यात्पाप्तः स्वधाकारो निषिध्यते । पूर्वत्र निन्दागर्वत्यादिवाक्ये परैः कृतया स्वात्मनिन्दया क्लेशो निवारितः, अत्र तु स्वकर्तृत्वे परविषये निन्दास्तुती निषिध्यते । यादृच्छिकत्वं निर्वधराहित्यम् । न क्वचिदपि व्यवहारे निर्वन्धः स्मर्यते—

भिक्षाटनं जपः शौचं स्नानं ध्यानं तुरार्चनम् ।

कर्तव्यानि षडेवानि सर्वथा नृपदण्डवत् ॥ इति,

तस्याप्ययोगिविषयत्वमित्यभिप्रेत्य नाऽऽवाहनमित्याद्याम्नातम् । सकृत्स्मरणं

ध्यानं नैरन्तर्येणानुस्मरणमुपासनमिति तयोर्भेदः । यथैव योगिनः-स्तुतिनिन्दादि-  
लौकिकव्यवहाराभावः यथा च देवपूजादिधर्मशास्त्रव्यवहाराभावः तथा लक्ष्य-  
त्वालक्ष्यत्वादिज्ञानशास्त्रव्यवहारोऽपि नास्ति । यत्तत्तच्छिचैतन्मयमस्ति तदिदं तच्च  
मसीति वाक्ये त्वंपदेन लक्ष्यम् । देहादिक्लिष्टं चैतन्यं लक्ष्यं न भवति किन्तु  
वाच्यम् । तच्च वाच्यं तत्पदार्थात्पृथक् । तल्लक्ष्यं त्वपृथक् । स्वदेहनिष्ठो  
वाच्योऽर्थोऽहमिति व्यवहारार्हः । लक्ष्यं वाच्यमित्युभयविधं चेतनेपेतमन्यज्जडं  
जगत्सर्वमिति व्यवहारार्हमित्येतादृशो विकल्पो न कोऽपि योगिनोऽस्ति तदीयस्य  
चित्तस्य ब्रह्मणि विश्रान्तत्वात् । अत एव स भिक्षुरनिकेतस्थितिरेव । यदि  
नियतनिवासार्थं कंचिन्मठं संपादयेत्तदानीं तस्मिन्मठे सति तदीयहानिवृद्धयो  
श्चित्तं विक्षिप्येत । एतत्सर्वमभिप्रेत्य गौडपदाचार्या आहुः-

निस्तुतिर्निर्ममस्कारो निःस्वधाकार एव च ।

चलाचलनिकेतश्च यतिर्यादृच्छिको भवेत् ॥ इति ।

यथा मठो न परिग्रहीतव्यस्तथा सुवर्णरजतदीनां भिक्षुचमनपात्राणामेकमपि  
न गृह्णीयात् । तदाह यमः-

हिरण्ययानि पात्राणि काष्णायसमयानि च ।

यतीनां तान्यपात्राणि वर्जयेच्चानि भिक्षुकः ॥ इति ॥

मनुरपि-

अतैजसानि पात्राणि तस्य स्युर्निर्व्रणानि च ।

तेषामग्निः स्मृतं शौचं चमसानामिवाध्वरे ॥

अंठाबुद्धारुपात्रं वा मृन्मयं वैणवं तथा ।

एवानि यतिपात्राणि मनुः स्वायंभुवोऽब्रवीत् ॥ इति ।

बौधायनोऽपि-

स्वयमाहवर्णेषु स्वयं शीर्णेषु वा पुनः ।

भुञ्जीत न वटाश्वत्थकरञ्जानां च पर्णके ॥

आपद्यपि न कांस्येषु मलाशी कांस्यभोजनः ।

सौवर्णे राजते तात्रे मृन्मये त्रपुसीतयोः ॥ इति ।



तथा लोकं जनं शिष्यवर्गं न गृह्णीयम् । तदाह मनुः—

एक एव चरेन्नित्यं शिष्यार्थमसहायकः ।

शिष्यमेकस्य संपश्यन् जहति न हीयते ॥ इति ।

मेधाविधिरपि—

आत्तनं पात्रलोपश्च संचयः शिष्यसंग्रहः ।

दिवास्वापो वृथालापः यतेर्वन्धकराणि षट् ॥

एकाहात्परतो ग्रामे पञ्चाहात्परतः पुरे ।

वर्षाभ्योऽन्यत्र यत्स्थानमात्तनं तदुदाहृतम् ॥

उक्तालान्वादिपात्राणामेकस्यापि न संग्रहः ।

भिक्षोर्भैक्षभुजश्चापि पात्रलोपः स उच्यते ॥

गृहीतस्य तु दण्डादेर्द्वितीयस्य परिग्रहः ।

कालान्तरोपभोगार्थं संचयः परिकीर्तितः ॥

शुश्रूषालाभपूजार्थं यशोर्थं वा परिग्रहः ।

शिष्याणां न तु कारुण्यात्त ज्ञेयः शिष्यसंग्रहः ॥

विद्या दिनं प्रकाशत्वादविद्या रात्रिरुच्यते ।

विद्याभ्यासे प्रमादो यः स दिवास्वाप उच्यते ॥

आध्यात्मिकीं कथां मुक्त्वा भैक्षचर्यां सुरस्तुतिम् ।

अनुग्रहः पथि प्रश्नो वृथालापः स उच्यते ॥ इति ।

लोकं शिष्यजनरूपं न गृह्णीयादित्येतावदेव न भवति किन्तु तस्य लोक-  
स्यावलोकं दर्शनमपि न कुर्यात्तस्य बन्धहेतुत्वात् । न चेत्यनेनान्यदपि स्मृतिनि-  
षिद्धं मेधाविधिर्दर्शयति—

स्थावरं जङ्गमं बीजं तैजसं विषमायुधम् ।

षडेवानि न गृह्णीयाद्यतिर्भूत्रपुरीषवत् ॥

रत्नायुगलं 'क्रियाचारं ज्योतिषं क्रयविक्रयम् ।

विविधानि च शिल्पानि वर्जयेत्परदारवत् । इति ।

योगिनो लौकिकत्रैदिकव्यवहारगतानि यानि बाधकानि सन्ति तेषां वर्जन-  
मभिहितम् । अथ प्रश्नोत्तररूपामत्यन्तं बाधकं पदं दर्शयति तद्वर्जनमाह—

१. लोभः । २. महात्प्रथि । ३. क्रियायावत् ।

‘ आबाधकः क इति चेदाबाधकोऽस्त्येव । यस्माद्भिक्षुर्हिरण्यं रसेन स्पृष्टं चेत्त ब्रह्महा भवेत् । यस्माद्भिक्षुर्हिरण्यं रसेन स्पृष्टं चेत्त पौलकसौ भवेत् । यस्माद्भिक्षु-  
हिरण्यं रसेन ग्राहं चेत्त आत्महा भवेत् । तस्माद्भिक्षुर्हिरण्यं रसेन न दृष्टं च न  
स्पृष्टं च न ग्राहं च ’ इति ।

आकारोऽभिव्याप्त्यर्थः । आङ्गीषदर्थोऽभिव्याप्तौ इत्यभिहितत्वात् । अभि-  
व्याप्तौ बाधकोऽत्यन्तबाधकस्य सद्भावं प्रतिज्ञाय हिरण्यस्य तयारिधबाधक-  
त्वमुच्यते । रसेनाभिडाषयुक्तेनाऽऽदरेण हिरण्यं यदि दृष्टं स्यात्तदानीं स द्रष्टा  
भिक्षुर्ब्रह्महा भवेत् । हिरण्यासक्त्या तत्संपादनरक्षणयोः सर्वदा प्रयतमान-  
स्त्वैयर्थ्यपरिहाराय प्रपञ्चमिष्ट्यात्त्वमतिपादकान्वेदान्तादूपायित्वा तत्सत्यत्वमवल-  
म्बते । ततः शास्त्रसिद्धमद्वितीयं ब्रह्म तेन भिक्षुणा हतमेव भवति । तस्मादसौ  
ब्रह्महा भवेत् । तथा च स्मर्यते-

ब्रह्म नास्तीति यो ब्रूयाद्देष्टि ब्रह्मविदं च यः ।

अभूतब्रह्मवादी च त्रयस्ते ब्रह्मघातकाः ॥ इति ।

“ ब्रह्महा स तु विज्ञेयः सर्वधर्मवहिष्कृतः । ”

अभिडाषपूर्वकं हिरण्यं स्पृष्टं चेत्तदा स स्पृष्टा भिक्षुः पवितत्वात्पौलकसो  
म्लेच्छसदृशो भवेत् । पातित्यं च स्मर्यते-

पतत्यसौ ध्रुवं भिक्षुर्यस्य भिक्षोर्द्वयं भवेत् ।

धीपूर्वं रेतउत्सर्गो द्रव्यसंग्रह एव च ॥ इति ।

अभिडाषपुर सरं हिरण्यं न ग्राहं गृहीतं चेत्तदा स भिक्षुर्देहेन्द्रियादिसाक्षिण-  
मसङ्गं चिदात्मानं हतवान्भवेत् । असङ्गतरामपोह स्वात्मनो हिरण्यादिद्रव्यं प्रति  
भोक्तृत्वेन प्रतिपन्नत्वात् । तस्याश्चान्यथाप्रतिपत्तेः सर्वपापरूपत्वं स्मर्यते-

योऽन्यथा सन्तमात्मानमन्यथा प्रतिपद्यते ।

किं तेन न कृतं पापं चोरेणात्मापहारिणा ॥ इति ।

किं चाऽऽत्मघातिनः सुखलेशेनापि रहितो बहुविधदुःखेनावृता लोकाः श्रूयन्ते-

असूर्या नाम ते लोका अन्धेन तमसाऽऽवृताः ।

तास्ते प्रेत्याभिगच्छन्ति ये के चाऽऽत्महिनो जनाः ॥



इति । दृष्टं चेत्यनेन चकारेण श्रुतं चेति समुच्चीयते । दर्शनस्पर्शनग्रहणवदभिलाषपूर्वकहिरण्यवृत्तांशव्रणतद्गुणकथनतर्कीयादिव्यवहारा अपि प्रत्यवाय-हेतव इत्यर्थः । यस्मात्साभिलाषहिरण्यदर्शनादयो दोषकारिणस्तस्माद्भिक्षुणा हिरण्यदर्शनादयो वर्जनीया इत्यर्थः । हिरण्यवर्जनस्य फलमाह—

‘ सर्वे कामा मनोगता व्यावर्तन्ते दुःखे नोद्विग्नः, सुखे निस्पृहः, त्यागो रागे, सर्वत्र शुभाशुभयोरनभिस्नेहो न द्वेष्टि न मोदते च सर्वेषामिन्द्रियाणां गतिरुपरमते य आत्मन्येवावस्थीयते ’ इति ।

पुत्रभार्यागृहक्षेत्रादिकामानां सर्वेषां हिरण्यमूलत्वाद्विरण्ये परित्यक्ते सति ते कामा मनोगता मनस्पृष्टाणां व्यावर्तन्ते व्यावृत्ता भवन्ति । कामनिवृत्तौ सत्यां कर्मप्राप्तयोः सुखदुःखयोरुद्वेगस्पृहे न भवतः । एतच्च स्थितप्रज्ञप्रस्तावे प्रपञ्चितम् । ऐहिकयोः सुखदुःखयोर्विशेषेकत्वेनाऽऽमुष्मिकविषयरोगेऽपि त्यागो भवति । ऐहिकसुखस्पृहायुक्तो हि तद्दृष्टान्तेनानुमित आमुष्मिके सुखे रागवान्भवति । तस्मादैहिके निस्पृहस्याऽऽमुष्मिके रागाभावो युज्यते । एवं सति सर्वत्र लोकद्वेषेऽपि यौ शुभाशुभावानुकूलप्रेतिकूलविषयौ तयोरनभिस्नेहः । एतच्च द्वेषराहित्यस्याप्युपलक्षणम् । तादृशो विद्वानशुभकारिणं कंचिदपि पुरुषं न द्वेष्टि शुभकारिणं च दृष्ट्वा न च मोदं प्राप्नोति । द्वेषमोदरहितो यः पुमानात्मन्येव सर्वदाऽवतिष्ठते तस्य सर्वस्य सर्वेषामिन्द्रियाणां गतिः प्रवृत्तिरुपरमते । इन्द्रियोपरतौ न कदाचिदपि निर्विकल्पकसमाधेर्विध्नो भवति । तेषां का स्थितिरिति प्रश्नस्य संक्षेपविस्तराभ्यामुत्तरं पूर्वमुक्तं तदेवात्र पुनरपि हिरण्यनिषेधप्रसङ्गेन स्पष्टीकृतम् ।

अथ विद्वत्संन्यासमुपहरति—

‘ यत्पूर्णानन्दैकबोधस्तद्ब्रह्माहमस्मीति कृतकृत्यो भवति कृतकृत्यो भवति ’ इति ।

यद्ब्रह्म वेदान्तेषु पूर्णानन्दैकबोधः परमात्मेति निरूपितं तद्ब्रह्माहमस्मीत्येवं सर्वदाऽनुभवजन्यं योगी परमहंसः कृतकृत्यो भवतीति ।

तथा च स्मर्यते—

ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥ इति ।



जीवन्मुक्तिविवेकेन तमो हार्दं निवारयन् ।  
 पुमर्थमस्त्रिं देयाद्विद्यातीर्थमहेभरः ॥ १ ॥  
 भेदाभेदौ तपदि गलितौ पुण्यपापे विशीर्णे  
 मायामोहौ क्षयमधिगतौ नष्टसंदेहवृत्तिः ।  
 शब्दातीर्णं त्रिगुणरहितं प्राप्य तत्त्वावबोधं  
 निस्त्रैगुणे पथि विचरतां को विधिः को निषेधः ॥ २ ॥  
 तीर्थानि तोयपूर्णानि देवान्पाषाणमृन्मयान् ।  
 योगिनो न प्रपद्यन्ते आत्मज्ञानपरायणाः ॥ ३ ॥  
 अभिर्देवो द्विजातीनां मुनीनां हृदि दैवतम् ।  
 प्रतिमास्वल्पबुद्धीनां सर्वत्र विदितस्वनाम् ॥  
 सर्वबाधस्थितं शान्तं न प्रपद्ये जनार्दनम् ।  
 ज्ञानचक्षुर्विहीनत्वादन्धः सूर्यमिवोदितम् ॥  
 विद्वत्संन्यातो नाम पञ्चमं प्रकरणं समाप्तम् ।

इति श्रीमत्परमहंसपरिव्राजकाचार्यश्रीभारतीतीर्थभयवच्छिष्य-  
 श्रीषट्पञ्चरत्नगुरुवरविरचितो जीवन्मुक्तिविवेकः संपूर्णः ।

---

१ इतः परं श्लोकचतुष्कं ह पुस्तक एव वर्तते नान्यत्र कुत्रापि । एतत् ग्रन्थकर्तु-  
 रन्यस्य वेति संदेहः ।





